

UNIVERSAL
LIBRARY

OU_192169

UNIVERSAL
LIBRARY

किलोस्कर, देवल, गडकरी

यांच्या नाट्यकृतींचें सविस्तर
मूल्यमापन आणि रसग्रहण

*

१९४९ सालीं मुंबई—पुण्यात
व इतर अनेक ठिकाणीं
गाजलेलीं व्याख्याने.

ना. सी. फडके

रामकृष्ण बुक डेपो, मुंबई ४

आवृत्ति पहिली १९५०

मुद्रक : लक्ष्मण नारायण चापेकर, आर्यसंस्कृति मुद्रणालय, लि.,
१९८/१७ सदाशिव पेठ, पुणे २.

प्रकाशक : वि. र. बाम, रामकृष्ण बुक-डेपो, प्रार्थना समाज नाका
गिरगांव, मुंबई ४.

फडके-साहित्य

कादंबऱ्या

- १ अल्ला हो अकबर
- २ कुलाब्याची दाडी
- ३ जादूगार
- ४ दौलत
- ५ अटकेपार
- ६ निरंजन
- ७ कलंकशोभा
- ८ आशा
- ९ उद्धार
- १० कारिमरी गुलाब
- ११ प्रवासी
- १२ समरभूमि
- १३ उन्माद
- १४ गुप्त प्रायश्चित्त
- १५ इद्रधनुष्य
- १६ प्रतिज्ञा
- १७ वादळ
- १८ शाकुंतल
- १९ अखेरचं बंड
- २० बस नंवर बारा
- २१ जीवन-संगीत
- २२ माझा धर्म
- २३ ज्ञानावत
- २४ अंजलि
- २५ जेहलम
- २६ पतंग
- २७ हसू आणि आंसू
- २८ उजाडलं ! पण सूर्य कुठे आहे ?

प्रबंध

- १ मानसोपचार
- २ मानसोन्नति
- ३ सुखाचे संसार
- ४ संतति-नियमन
- ५ आजचे तरुण स्त्री-पुरुष
- ६ प्रतिभासाधन
- ७ वाङ्मयविहार
- ८ आधुनिक गीत !
- ९ मानसमंदिर
- १० साहित्य व संसार
- ११ मनोहरची आकाशवाणी
- १२ वेचलेले मोर्ती
- १३ टाकीचे घाव
- १४ टाकाच्या फेकी
- १५ माझ्या साहित्यसेवेतील स्मृति
- भाग १
- १६ कोंदणें
- १७ शेलापागोटें

नाट्य

- १ युगांतर
- २ संजीवन
- ३ तोतया नाटककार
- ४ काळे-गोरे
- ५ जानकी
- ६ जडावाची देवी (नाटिका)
- ७ आगलावी (,,)
- ८ क्षमेसाठी अपराध (,,)

गोष्टी

- १ प्रो. फडके यांच्या गोष्टी
भाग १ ला
- २ प्रो. फडके यांच्या गोष्टी
भाग २ रा
- ३ लोला आणि इतर गोष्टी
- ४ नमुनेदार गोष्टी
- ५ उल्हास कथा
- ६ वत्सला आणि इतर गोष्टी
- ७ चंद्रा आणि इतर गोष्टी
- ८ लाडकी लक्ष्मी आणि इतर गोष्टी
- ९ माझा देश आणि इतर गोष्टी
- १० जिवाचं मैतर
- ११ बाजुबंद
- १२ अत्तर गुलाब
- १३ मागं वळून पाहू नकोस,
आणि इतर गोष्टी
- १४ अभ्यंगस्नान

ललित-गद्य

- १ गुजगोष्टी
- २ नव्या गुजगोष्टी
- ३ धूम्रवलये
- ४ अबोलीच्या गोष्टी
- ५ मैफल
- ६ कमलपत्रे

चरित्रे

- १ दादामाई नौरोजी
- २ टेरेन्स मॅक्स्विनी

- ३ डी व्हॅलेरा
- ४ तीन थोर देशभक्ता
- ५ लोकमान्य टिळक

व्याख्यानं

- १ गाजलेली भाषणे
- २ मित्र हो !
- ३ मंथन
- ४ खाडिलकराच्या नाट्यकृती
- ५ किलोस्कर, देवल आणि गडकर

काव्य

- १ रुमझुम

अंग्रजी

- 1 Sex Problem in India
- 2 Psychology
- 3 Social Psychology
- 4 Elements of Ethics
- 5 History of Philosophy
- 6 Manual of Logic
- 7 Birth Control
- 8 Leaves in the August Wind (A Novel)
- 9 Birth Pangs of New Kashmir
- 10 Sun beams and Shadows (Stories)



किलोस्कर

मराठी रंगभूमीचा जन्म १८४३ साली झाला असे आपण मानतो. म्हणजे तिच्या जन्मास १०६ वर्षे होऊन गेली आहेत. या १०६ वर्षांपैकी पहिल्या सदातीस वर्षांचा कालखंड—म्हणजे अण्णासाहेब किलोस्करांचं 'शाकुंतल' रंगभूमीवर येथीपर्यंतचा कालखंड—'अंधारयुग' म्हणून वगळला, आणि गडकऱ्यांच्या 'अकचप्याला' नाटकानंतरचा सहास वर्षांचा काल, या काळांत अस्सल वाङ्मयीन मोलाची नाटके लिहिली गेली नाहीत म्हणून वगळल्या तर, मधला चाळीस वर्षांचा जो काळ उरतो तो मराठी नाट्याच्या अनेक बहराचा, सुगीचा काळ म्हणावा लागेल. किलोस्करांचं 'शाकुंतल' हे या वास्तविक बहराच्या काळाचं प्रारंभस्थान होय; आणि गडकऱ्यांचं 'अकचप्याला' हे समाप्तिस्थान म्हणावं लागेल.

किलोस्करांच्या आधी मराठी रंगभूमी जरी अस्तित्वांत होती तरी ती अंधागत चाचपडत होती. (अखाद्या व्यक्तीची कला व समाजाची कला, या दोन्हीच्या प्रगतीच्या आणि वाढीच्या कायद्यांत पुष्कळ साम्य असतं असा मानसशास्त्राचा सिद्धांत आहे.) व्यक्तीची कला ज्याप्रमाणे प्रारंभी चाचपडत असते, आपला मार्ग आणि आपलं माध्यम तिने शोधून निश्चित केलेलं नसल्यामुळे तिची हालचाल बहुतांशी हेतुशून्य आणि आघळी वाटते. त्याप्रमाणेच समाजाच्या ढलेचीहि गोष्ट लक्षात

मराठी रंगभूमीच्या पाहिल्या सदतीस वर्षांच्या अतिहासाकडे पाहिलं असतां असं दिसून येतं कीं (या काळांत नाटकं होत होती, परंतु, तीं करणाऱ्या लोकांना कोणतीहि विवक्षित दृष्टि नव्हती. नाटकांचे विषय, अभिनय, गायन, नेपथ्यरचना, वेशभूषा, या गोष्टींचा विशिष्ट ध्येयाला अनुसरून कुणी विचार केलेला नव्हता. नाट्यप्रयोगांतून कामं करणाऱ्या नटांना सामाजिक दर्जा शून्य होता, आणि त्यामुळं नाट्यकला ही अेक प्रकारें बहिष्कृतांची कला येवढ्याच नात्यानं समाजांत अंग चोरून वावरत होती) या सर्व गोष्टी विचारांत घेतां मराठी रंगभूमीच्या या पाहिल्या सदतीस वर्षांना 'अंधारयुग' अशीच संज्ञा द्यावयास हवी; आणि (मराठी नाट्याच्या ढोलसपणाचं आणि सामाजिक प्रतिष्ठेचं युग योजनाबद्ध रीतीनं सुरूं करणारे, मराठी रंगभूमीच्या स्वरूपांत, रंजकतेत आणि सामाजिक प्रतिष्ठेत क्रांति घडवून आणणारे श्री. अण्णासाहेब किलोस्कर यांनाच मराठी नाटकांचे आद्य जनक ही पदवी आपण दिली पाहिजे)

किलोस्कर, देवल, खाडिलकर, गडकरी या चार नाटककारांनीं मराठी रंगभूमीचा वैभवकाल मुख्यतः घडविला. मराठी रंगभूमीच्या निस्सीम भक्ताच्या दृष्टीनं पूजेच्या पंचायतनांत ज्याच्या प्रतिमांची स्थापना व्हावी असे हे चार नाटककार होऊन गेले. (हे चौघे आपापल्या परीनं श्रेष्ठच आहेत.) तथापि केवळ कृतज्ञ भक्ताची भूमिका सोडून या नाटककारांच्या नाट्यकृतींचं परीक्षण आपण करूं लागलों कीं आपल्याला त्यांच्या गुणां-प्रमाणें दोषांचंहि विवेचन करावं लागेल, व त्यांच्या गुणावगुणांची तुलनात्मक चर्चाहि करणं आवश्यक ठरेल. आणि ही तुलनात्मक चर्चा करतांना आपल्याला अेक विधान निश्चितपणें करावें लागेल तें हें कीं (देवल, खाडिलकर आणि गडकरी यांच्या मोठेपणाचीं सर्व अंगं लक्षांत घेऊनहि या सर्वांहून श्री. अण्णासाहेब किलोस्कर यांची श्रेष्ठता अधिक मानिलीच पाहिजे. कारण ज्या क्रांतीचीं फळं देवल, खाडिलकर, गडकरी

याना फायद्याचीं झालीं तीं क्रांति करणारे पुरुष अण्णासाहेब किलोस्कर होते.

ज्या भक्कम चिरेबंद चौथऱ्यावर देवल, खाडिलकर, गडकरी यांना आपल्या नाट्यकृतींचीं मंदिरं उभारतां आलीं ती चौथरा तयार करणारे पुरुष किलोस्कर होते.) म्हणून मी पुन्हा म्हणतो की (कांटेकोर अति-हासाच्या दृष्टीनं मराठी रंगभूमीच्या जन्माचं वर्ष १८४३ असलं तरी चिकित्सक रसग्रहणाच्या दृष्टीनं ज्या वर्षी किलोस्करांचं पाहिलं नाटक 'शाकुंतल' प्रथम रंगभूमीवर आलं तें १८८० हें वर्षच मराठी रंगभूमीचं जन्म वर्ष मानलं जाईल; व आद्य मराठी नाटककार कोण या प्रश्नाचं उत्तर देतांना अण्णासाहेब किलोस्कर यांचंच नांव घ्यावं लागेल.) विशेष आनंदाची गोष्ट ही की अण्णासाहेब किलोस्कर हे केवळ ऐतिहासिक दृष्टीनंच मराठीचे पाहिले नाटककार ठरतील असं नाही, गुणानुक्रमाची दृष्टि ठेविली तरी ते पाहिलेच ठरतील.

(अण्णासाहेब किलोस्कर यांचा जन्म ता. ३१ मार्च १८४३ रोजी वेळगांव जिल्ह्यांतील मलप्रभा नदीच्या कांठावरील, धारवाड शहरापासून सुमारे पंचवीस मैल अंतरावरच्या गुर्लासूर या गांवीं झाला.) किलोस्कर हें आडनांव मूळ ज्या गांवावरून पडलं तें 'किलोसी' गांव रत्नागिरी जिल्ह्यांतलं आहे. हें मूळ किलोसी गांव सोडून अण्णासाहेबांचे पूर्वज सुमारे अठराव्या शतकाच्या मध्यास वेळगांव जिल्ह्यांतल्या गुर्लासूर गांवीं जावून स्थायिक झाले आणि मानमान्यता पावले.

अण्णासाहेबांच्या चरित्रांतील ज्या ऐका गोष्टीचं आश्चर्य वाटतं ती ही की (जें महत्कार्य घडवून आणल्याबद्दल ते अजरामर कीर्ति पावले तें त्यांच्या हातून घडलं त्या वेळेस ते सदतीस वर्षांचे होते.) देवल, खाडिलकर व गडकरी हे तिघे नाटककार म्हणून पुढें आले ते तारुण्याच्या ऐन अुमेदींत; अुलट 'शाकुंतल' रंगभूमीवर आलं तेव्हां किलोस्कर सदतीस

वर्षांचे होते. परंतु याबरोबरच दुसरी एक गोष्ट आपल्या लक्षांत याव-
यास हवी ती ही की या सदतीस वर्षांच्या काळांत मराठी रंगभूमीवर
क्रांति घडवून आणण्याच्या कामासाठीच अण्णासाहेब किलोस्कर वाढत
होते. त्याच्या अवतारकार्याला दृश्य फल आलं त्यावेळेस अण्णासाहेबांच्या
वयाची सदतीस वर्षे होऊन गेली होती खरी; परंतु या दीर्घ कालांत ते
त्या अवतारकार्याकडे निश्चितपणाने पावलं टाकीत होते. (संस्कार आणि
शिक्षण या दोन्ही बाबतींत अेका क्रांतिकारक अलौकिक नाटककाराची
भूमिका पार पाडण्यासाठीच त्यांच्या बुद्धीची आणि वृत्तीची तयारी होत
होती.

१८६३ साली अण्णा विद्याभ्यासासाठी पुण्यांत आले. परंतु त्याच्या
मनाला अभ्यासापेक्षा नाटकाचा छंद अधिक होता व त्या छंदाला परि-
पोषक असं वातावरण पुण्यांत तयार होतं. त्यांच्या नाटकी मंडळीशी ओळखी
झाल्या. ते नित्य नेमाने नाटक पाहू लागले, आणि नाटकांसाठी पदं हि
करून देऊ लागले. हळुहळू त्यांनी पूर्वाच्या पौराणिक नाटकांत प्रसिद्धीस
आलेली काही मंडळी आणि अब्दुल घरंदाज गृहस्थांची कांही मुलं
गोळा करून नाटक मंडळीही स्थापन केली. या मंडळीचे खेळ पुण्यात
करण्याचं धारिष्ट मात्र अण्णांनी केलं नाही.) 'विक्रमचरित्र', 'ओल्फिन्स्टन
व बाजीराव याचा फार्स' असे काही खेळ करीत ही मंडळी नगर,
खानदेश अत्यादि भागांत हिंडली. (अनेक आपत्तींशी झगडत हालअपेष्टा
सोशीत या नाटक मंडळीचा योगक्षेम चालला होता, परंतु अण्णांचा
हा नाटकांचा नाद सुटेना. अखेर १८६६ मध्ये घराच्या मंडळींनी मुद्दाम
माणसं पाठवून अण्णांना जवळजवळ जबरदस्तीने गुलासुरास परत नेलं.
यानंतर वकिलीचा अभ्यास करण्यासाठी ते धारवाडला गेले. परंतु ते त्या
परीक्षेन पास झाले नाहीत. मग अण्णा बेळगावच्या एका शाळेंत पंचवीस
रुपयांवर शिक्षकाचं काम करू लागले.) परंतु विद्यार्थ्यांचा शिक्षक झाला

म्हणून स्वमावधर्म जाणार कसा ? (आळस, रंगेलपणा, गाण्यावाजवि-
 प्याचा षोक हे जे अण्णांच्या स्वमावाचे स्थायी भाव ते शिक्षकाच्या
 घंथात थोडेच उपयोगी पडणारे होते ? बेळगांव म्हणजे पुण्याच्या
 खालोखाल मोठं शहर असल्यामुळं तिथं कुणा ना कुणा नाटक
 मंडळीचा तळ नेहमी असावयाचा, आणि नाटक मंडळीचा तळ गांवांत
 पडला कीं अण्णांचा तळ मंडळींत पडलाच म्हणून समजावं. शिक्ष-
 काचा पेशा ते केवळ पोटासाठी करीत होते; ते मनानं रमले होते.
 नाट्यरचनेच्या आणि काव्यरचनेच्या उद्योगांत.) ‘ श्रीशंकर दिग्गज ’
 या नाटकाबद्दल मठ संकेश्वर येथील श्रीशंकराचार्यांकडून त्यांनीं मोठी
 वाहवा मिळविली, आणि नाटकाचे प्रयोग कोल्हापूरकर, अचलकरंजीकर,
 सागलीकर वगैरे मंडळींकडून होऊं लागले ते चोहोंकडे फार लोकप्रिय
 झाले. या सुमारास (बेळगांवास कर्नाटकी ‘ पारिजातक ’ नाटक कर-
 णारी एक मंडळी आली. त्या धर्तीवर मराठींत नाटक बसवावं म्हणून
 अण्णांनीं कांहीं बायका जमवून खटपट सुरू केली.) (म्हणजे स्त्रियांच्या
 भूमिका स्त्रियांनीं कराव्या हें मत आपल्याला वाटतं त्यापेक्षा फार जुनं
 आहे !) (परंतु जमविलेल्या बायका फारच अडाणी असल्यामुळें अण्णांचा
 तो उद्योग सफल झाला नाहीं. पुढें हें ‘ पारिजातक ’ नाटक अण्णांनीं
 सांगलीकर मंडळीस स्वतः बसवून दिलं. या नाटकांतलीं बरींच पदं खुद्द
 नाटकातल्या पात्रांनीं म्हणावयाचीं होती. म्हणजे नाटकात संगीत
 वालण्याची जी क्रांति अण्णांनीं पुढें करून दाखविली तिचा प्रारंभ या
 नाटकांतच त्यांनीं करून पाहिला.) शिक्षकाची नोकरी कशीबशी पार पाडीत
 अण्णांनीं जीं आठ वर्षे बेळगांवास काढलीं त्या अवधींत नाटक मंडळ्या
 व कीर्तनकार यांच्यासाठीं जवळजवळ पंचवीस आख्याने त्यांनीं
 रचून तयार केलीं (शाळेंतल्या नोकरीचा त्यांना कंटाळा आला म्हणून
 यांनीं पोलीस खात्यांतल्या जमादाराची वीस रुपयांची नोकरी

पत्करली. परंतु सुहृद व धिप्पाड शरीर यांखेरीज पोलीस खात्यांतील नोकरीला लायक असा दुसरा कोणताच गुण अण्णांजवळ नव्हता. त्यामुळे ही नोकरी त्यांनी लवकरच सोडली, आणि दक्षिण भाग रेव्हिन्यू कमिशनरच्या कचेरीत चाळीस रुपयांची नोकरी त्यांनी पत्करली. या कचेरीत असतांनाच फिरतीच्या कामावर अण्णासाहेब किलोस्कर १८८० साली पुण्यास आले. त्यांचं हें आगमन म्हणजे अकस्यंत महत्त्वाची ऐतिहासिक घटना ठरली. कारण त्यांच्या या पुण्याच्या मुक्कामांतच किलोस्कर नाटक मंडळीची जुळवाजुळव आणि स्थापना झाली. ' संगीत शाकुंतल ' या नाटकाचे पहिले चार अंक अण्णासाहेबांनी लिहून काढले. ता. १३ आक्टोबर या दिवशी विजयादशमीच्या सुमुहूर्ताने तंबाकू आळीतील गुळवे यांच्या हवेलीत रंगीत तालीम झाली. आणि रविवार ता. ३१ आक्टोबर १८८० या दिवशी बुधवार पेठेतील ' आनंदोद्भव ' थिएटरांत ' संगीत शाकुंतल 'चा पाहिला प्रयोग झाला ! नाटकगृहाचे तिन्ही मजले गच्च भरले होते. किलोस्कर संगीत मंडळीच्या नांवाची हस्तपत्रकं शहरात आधी वाटलीं गेलीं होती. भिंतीवर मोठमोठ्या जाहिराती लावण्याची आवश्यकताच राहिली नव्हती. कारण सगळीं तिकिटं अगोदरच पार खपून गेलीं होती ! नाटकाचे चार अंक अंकाहून अंक अधिक चढत गेले. नटांच्या अभिनयानं आणि संगीतानं सारे लोक मंत्रमुग्ध होऊन गेले होते. प्रयोग संपून अखेरचा पडदा पडला तेव्हां सारे प्रेक्षक स्वप्रसृष्टीतून जागे झाल्याप्रमाणे देहभानावर आले ! महाराष्ट्रात संगीत नाट्यकलेचा जन्म झाला. महाराष्ट्रीय रसिकांना नवे डोळे आणि नवे कान मिळाले. मराठी रंगभूमीवर अंक नवयुग सुरू झालं !

यापुढें पांच वर्षांत नाटककार या नात्याची अण्णासाहेबांची कीर्ति सारखी वाढतच गेली. त्यांच्या ' संगीत सौमित्र ' या नाटकानं तर

अक्षरशः संबंध महाराष्ट्राला वेडच लाविलं. दुर्दैवाची गोष्ट अशी कीं ' संगीत शाकुंतल ' च्या अपूर्व यशानंतर पुरती पांच वर्षेहि लोटलीं नाहींत तोंच अण्णासाहेबांची अिहलोकची यात्रा संपली.

(सौभद्रानंतर अण्णासाहेबांनी ' रामराज्यवियोग ' लिहावयास घेतलं. त्याच्या तीन अकांचा पहिला प्रयोग पुण्यास ता. २० आक्टोबर १८८४ रोजी झाला. परंतु तें पूर्ण करावयाच्या आधींच अण्णासाहेब या जगाची रंगभूमी सोडून गेले !)

त्यांच्या अखेरच्या दिवसांचं वर्णन करूं लागलं कीं मन खुदास आणि विषण्ण झाल्यावाचून रहात नाहीं.

१८८५ सालीं किलोस्कर मंडळी नाशिक, उमरावती, नागपूर, इंदूर, धार, देवास, अशी मोठी सफर यशस्वी करून पुण्यास परत आली. (आक्टोबरच्या ७ तारखेस पुण्याच्या मुक्कामांतील शेवटचा खेळ झाल्यावर कंपनी थोड्या दिवसांच्या सुटीसाठी बंद करून, व ता. २२ नोव्हेंबर रोजी सर्वांनी पुण्यास पुन्हा जमायचं असं ठरवून अण्णासाहेब आपल्या जन्मगांवीं जाण्यासाठी जे निघाले ते पुन्हा पुण्यास कधीं आले नाहींत. त्यांना मधुमेहाचा विकार जडला होता आणि त्यांची पूर्वीची रंगेल वृत्ति नाहींशी होऊन त्यांच्या वागण्यांत विरक्तता आली होती. या विरक्ततेमुळेच त्यांचं ' रामराज्यवियोग ' हें नाटक अपूर्ण राहिलं. अण्णासाहेब गुर्लासुरास पोचले तेव्हां मुलगा मोठी कीर्ति मिळवून परत आला म्हणून अण्णाच्या वडिलांना परम हर्ष झाला. त्यांच्या वडीलांनी त्यांना वारंवार म्हणावं ' तुझ्या नाटकांतलीं पदं तुझ्या तोंडून ऐकण्याची फार इच्छा आहे. ' अण्णांनीं म्हणावं ' तीं म्हणण्यासारखी माझ्यांत त्राकद नाहीं. मी मोरोबा आणि भाअुराव यांना बोलावितों म्हणजे ते म्हणून दाखवतील. ' मग अण्णाच्या वडिलांनीं विसू न्हाव्याकडून पदं म्हणवून घ्यावीत. याप्रमाणें माहिना गेला. अण्णासाहेबांची प्रकृति साधा-

रण बरी होती. परंतु त्यांना झोंप येत नसे. अेके दिवशीं रात्रीं गांवाजवळ डोंगरावर असलेल्या यल्लामा देवीला त्यांनीं नवस केला कीं आज मला झोंप येतील तर अुद्या तुझ्या दर्शनास येईन. त्याशिवाय अन्नग्रहण करणार नाहीं. कर्मधर्मसंयोगानं त्या रात्रीं त्यांना झोंप आली. तेव्हां दुसरे दिवशीं उठल्याबरोबर ते डोंगरावर गेले. तिथें मुद्दाम गार पाण्यानं त्यांनीं स्नान केलं. त्याबरोबर वायूचा झटका येऊन त्याचं तोंड वाकडं झाल. वाटेंत सौंदत्ती नांवाचं गांव आहे तिथें डॉक्टरनीं त्यांच्यावर उपचार केले. पण त्याचा कांहीं उपयोग झाला नाही. घरीं परत आल्या-
 पासून अण्णासाहेब सारखं म्हणू लागले, 'मला संन्यास ध्यावयाचा आहे.' वायु झाल्यामुळें ते बडबडत असतील अशा समजुतीनं त्याच्या बोलण्याकडे कुणी लक्ष दिलं नाही. परंतु दुसऱ्या दिवशीं सकाळीं अुठल्या-
 बरोबर अण्णासाहेबांनीं विसू न्हाव्यास धोपटी घेऊन गंगेवर जाण्यास मांगेतलं. अत्तराच्या बाटल्या जवळ होत्या त्या काढून त्यांनीं सर्व अंगाला स्वतः अत्तर चोळलं. नागपुराहून रेशमी धोतरं आणविलीं होती तीं कावेंत भिजवून छाट्या करून गंगेवर घेऊन ये असं कृष्णाण्यास सांगून ते गंगेवर जाण्यास निघाले. वडिलांनीं व घरातल्या मंडळींनीं त्यांचा प्रतिकार केला, म्हणून निरुपायास्तव ते स्वस्थ पडले. पाणी पिण्याचं निमित्त करून त्यांनीं पाण्याचा खुजा मस्तकावर ओतून घेतला, जानव तोडून टाकलं, आणि वडील मंडळींना सांगितलं कीं "हा देह तुमचा आहे. मला संन्यास द्या किंवा देऊं नका. मीं तो आपल्या मनानं घेतला आहे." मग त्यांची प्रकृति झपाट्यानं विकोपाला गेली. आणि (सोमवार ता. २ नोव्हेंबर १८८५ रोजीं रात्रीं मराठी रंगभूमीच्या या आद्य जनकाच्या अवताराची समाप्ति झाली!)

वास्तविक अण्णासाहेब किलोस्कर यांनीं आपल्या संबंध हयातीत नाट्य आणि काव्य याखेरीज दुसऱ्या कोणत्याहि दैवताची उपासना

केली नाही. विद्यार्थिदशेच्या प्रारंभापासून त्यांच्या मनानं रंगभूमीचा ध्यास घेतला होता. तेव्हां त्यांच्या बेचाळीस वर्षांच्या एकंदर चरित्राचं वर्णन 'नाटकी अवतार' या शब्दांनीं करणं अचित ठरेल. तथापि मराठी रंगभूमीच्या अुद्धाराबद्दलच्या त्यांच्या मनांतल्या अुंच अुंच कल्पना प्रथम साकार झाल्या त्या १८८० सालीं, ही गोष्ट लक्षांत घेतां असं म्हणावसं वाटतं, कीं अण्णासाहेबांचा नाटकी अवतार अवध्या पांच वर्षांचाच ठरला. ('रामराज्यवियोग' या नाटकांत पुत्रवियोगानं प्राण सोडणाऱ्या दशरथ राजाची जी भूमिका अण्णासाहेबांनीं केली तीच त्यांची अखेरची भूमिका ठरली. नाटकांतल्या दशरथ राजाप्रमाणें स्वतः अण्णासाहेब जगाच्या रंगभूमीवरून अंतर्धान पावले) या दुर्दैवी घटनेमुळे 'रामराज्य-वियोग' हें ऐक अपशकुनी नाटक होय अशी समजूत नाटक मंडळ्यात रुढ झाली होती, आणि या नाटकाचा प्रयोग मुक्कामाच्या शेवटीं तरी कधीं करावयाचा नाही असं त्यांचं धोरण असे. खरोखर, अण्णासाहेबाचा नाटकी अवतार अवध्या पांच वर्षांत संपेल असं कुणाच्याहि ध्यानीं मनीं नव्हत.

मात्र या पांच वर्षांच्या अल्पकालात अण्णासाहेबांनीं जे नाट्यमन्वं-तर करून दाखविलं त्याच परोपरीनं कितीहि वर्णन केलं तरी तें पुरेसं होणार नाही. या पांच वर्षांत त्यांनीं जी पुण्याची संपादन केली तिच्या जोरावरच मराठी रंगभूमि आज सत्तर वर्षे टिकलेली आहे. नाटक मंड-ळ्यांच्या विन्हाडीं पूर्वीं अण्णासाहेबांच्या तसविरीची पूजा होत असे ती उगीच नव्हे. अण्णासाहेब किलोंस्करांनीं जी कीर्ति संपादन केली ती अक्षरशः पराकोटीची होती. मोठमोठ्या विद्वानांनीं आणि प्रमुख वृत्तपत्रांनीं त्यांची मुक्तकंठानं स्तुति केली. कवींनीं त्यांच्यावर काव्यरचना केली. कांहींनीं त्यांच्या गुणवर्णनपर कटाव रचले. अशा ऐका कटावांतील कांहीं भाग आपणांस वाचून दाखविण्याचा मला अनिवारमोह होतो. हा कटावकर्ता म्हणतो,

अशा गांवीं पांडुरंगसुत । नाम शोभतें ज्या बलवंत ॥
 आण्णासाहेब जन हे बोलत । किलोस गावांमधील खोत ॥
 म्हणून किलोस्कर जन वदत । त्यांनी नाटके रचिलें संगीत ॥
 हे नच संसाराच्या गुंगित । भेद बुद्धिहिन करी वामुंगित ॥
 शाकुंतल हें प्रथम विरचित । ज्यानें द्रवलें सजन चित्त ॥
 स्वशक्तिमानें खर्चुनि वित्त । रसिक न बघण्या मार्गे सरत ॥
 सौभद्रामधि सुरसाचि प्राज्य । फिकें ज्यापुढें दधि मधु आज्य ॥
 असाच वियोग सुरामराज्य । तिन्ही खेळहि अतितर पूज्य ॥
 साधुनि संसाराचें काज । नाट्यकलेमधि अण्णा सज्ज ॥
 यांचा देशचि जो कर्नाटक । तो यां आज्ञापी कर नाटक ॥
 सन्मार्गाचे असति सुवाटक । अशीं नाटके यांनीं रचिली ॥

*

*

*

भाधुराव हे मुख्य नायिका । काय या पुढें करिति बायका ॥
 सजन हो यद्वचन आयका । वेध लाविती गुणी गायकां ॥
 जणुं मदनाच्या ह्याच सायका । * * *
 राहिल यांचें स्मरण निरंतर । येथुनि रविवाराच्या नंतर ॥
 मित्रांच्या अकुनी आर्जवा । केला आपण खेळ आठवा ॥
 म्हणाल पुष्कळ दिवस आठवा । जैसा द्वापर युगीं आठवा ॥
 अशा आपल्या उत्तम नांवा । अकुनि आम्हां अपुल्या गांवा ॥
 सोडुनि येथें येथुनि धांवा । येथुनि आजचि वसलों ठावा ॥
 सद्गुण त्यावरि कटाव गावा । अद्मव मम मनि या सद्भावा ॥

तात्याबा पुणेकर नांवाच्या अका गृहस्थांनीं अण्णासाहेब किलोस्कर
 यांच्यावर केलेल्या संगीत पोवाड्यांतील पुढील भाग ऐकण्यासारखा आहे.

“शाकुंतल गोडी थोडी सुमद्रेस थुडी जना घडोघडी प्रीति थोर
सुचेना अन्य व्यवहार ॥

कशी गाण्याची चटक लाविली । सर्वोशी ।

होती कठिण कला परि सुलभ केली

सर्वोसी प्रेमाची खुण दाविली । सर्वोसी ।

नवी केली चाल संगीताची

शाली राळ अितर नाटकांची

गेली किंमत नायकिणींची

गाती सुस्वर पदे अण्णांची

शाली कीर्ति पाहा मंडळीची

अैसी आजवर नसे कोणाची

संगीताचा अिद्र किंवा नर्भी चंद्र प्रकाशित ज्ञानमार्गाला ॥

गेली संगीत कुसुम झेला

बलवंत कवी गुणवंत अंत कसा थोडक्यात शाला ॥

गेली संगीत कुसुम झेला ॥ ”

मोठमोठ्या शास्त्री पंडितांनींहि अण्णासाहेबांना स्वयंस्कूर्तीनं संस्कृत
भार्षेत प्रशस्तिपत्रं धाडिलीं. अशा अेका श्लोकबद्ध पत्राचा लेखक म्हणतो:-

“ तुमचें शाकुंतल पाहिल्या नंतरसुद्धां मला तुमचें ”सौभद्र पुनःपुन्हा
पाहावेंसें वाटतें; आणि त्याबद्दल मी विचार करतो तेव्हां मला वाटतें कीं
यांत माझा नव्हे तर तुमचा दोष आहे. मनाला पुनःपुन्हा मोह पाडणारी
कृति तुम्ही लिहिलीत हा तुमचा अपराध नव्हे काय ?... इतर कोण-
त्याहि कवीवर सरस्वति पूर्वी कधीं किंदा शाली नव्हती अितकी तुमच्यावर
शालेली आहे. या गोष्टीचें अितरांना आश्चर्य वाटत असेल, मला वाटत
नाहीं. कारण असं पाहा वामन कवि तर बोलून चालून ठेंगणा; मयूर
तर भुजंगावर उपजीविका करणारा; तेव्हां त्यांच्याहून श्रेष्ठ असणाऱ्या

सरळ मुजांच्या आणि धिप्पाड आकृतींच्या बलवंतालाच सरस्वतीनं चरिलं असावं. ”

हे अुतारे मी आपल्यापुढें मुद्दाम ठेवित आहे. हेतु असा कीं अण्णासाहेब किलोस्कर यांनीं मराठी रंगभूमीत जी क्रांति घडवून आणली तिचें मर्म आणि तिचा विस्तार या दोन्ही गोष्टी आपल्या लक्षात याव्या. ‘संगीत नाटक’ ही महाराष्ट्राला तोंपर्यंत सर्वस्वी अपरिचित असलेली चीज अण्णासाहेबांनीं महाराष्ट्राला दिली हैं तर झालेंच; परंतु याहूनहि अधिक महत्त्वाचें काम त्यांनीं केलें तें हैं कीं नाट्यकलेला त्यांनीं सामाजिक प्रतिष्ठेचें अत्यंत उंच स्थान मिळवून दिलें.)

अण्णाच्या नाटकांपुढें अितरांच्या नाटकांची ‘राळ जुडाली’ असं पवाडा रचणारा कवि म्हणतो तें अक्षरशः खरं होतं. करमणुकीचा एक अत्यंत अभिनव आणि अुच्च अभिरुचीचा प्रकार अण्णांनीं लोकांना दाखविला; आणि तो ऐकदां पाहिल्यावर अितर कुणाचीं नाटकं पाहायला लोक जाआनासे झाले. अण्णाच्या पावलावर पाअूल टाकून अितर कांहीं धंदेवाल्या लोकांनीं तींच आख्यानं घेअून तशींच संगीत नाटकं करून लोकाअय मिळविण्याची खटपट करून पाहिली. परंतु लोक तिकडे दुंकूनहि पाहीनात. बोलके चित्रपट आल्याबरोबर ज्याप्रमाणें रंगभूमीवरची मराठी नाटकं पार गारद झालीं, त्याप्रमाणें अण्णाच्या नाटकांनीं पूर्वींची मराठी रंगभूमि ऐका रार्जित अितिहासजमा करून टाकली, आणि अितर कुणाच्या नाटकांना जागाच शिल्लक ठेविली नाहीं. सारांश कलेचा एक अत्यंत उच्च आदर्श अण्णासाहेब किलोस्करांनीं लोकांपुढें ठेवला व यशस्वी करून दाखविला. हैं अेवढेंच कार्य त्यांनीं केल असतं तरी त्यांचें अवतारकार्य मोठें ठरलें असतं. परंतु याहूनहि एक अधिक महत्त्वाचें असं कार्य अण्णासाहेबांनीं केलें. डॉक्टर, वकील, प्रोफेसर,

व्यापारी, मोठमोठे सरकारी अधिकारी, एवढंच काय, जुन्या मताचे शास्त्री पांडित देखील—या सर्वांना त्यांनी अक्षरशः आपल्या भजनी लाविल. (नटाचं तोंड पाहून नये अशा तऱ्हेच्या समजुती ज्या समाजात रुढ होत्या त्या समाजातल्या प्रतिष्ठेच्या शिखरावरील लोक अण्णासाहेबांच्या नाटक कंपनीत बसण्या झुठण्यांत, त्यांच्याशी स्नेह जोडण्यांत त्यांच्या नाटकाच्या हँडबिलावर सह्या करण्यांत, प्रयोगाच्या वेळी व्यवस्थेसाठी दारावर अंभ राहण्यात, कंपनीतील गुणी मुलाना आपल्या बंगल्यावर बोलावून चहा-पार्टी देण्यांत, वृत्तपत्राच्या अग्रलेखात अण्णासाहेबांच्या बुधोगावर प्रशंसेचा वर्षाव करण्यात धन्यता मानू लागले. नाट्यकलेविषयी समाजाच्या मनांत पूर्वी जी तुच्छता होती ती पार नष्ट करून तिच्या अवर्ज अण्णासाहेबांनी उत्कट भाक्ति निर्माण केली. नाट्यकलेवरचा पूर्वीच बहिष्कार अण्णासाहेबांनी झुठविला व त्या कलेची मानाच्या जाग स्थापना केली. नाट्यकलेच्या जन्मसिद्ध हकाच्या आणि प्रतिष्ठेच्या प्रमाणपत्रावर समाजाची सही अण्णासाहेबांनी घेतली ! या कांतील नाट्यकलेच्या जागतिक इतिहासात कुठे तोंड असेल तर मला माहीत नाही !

मात्र हे सारं वर्णन ऐकून आपण अशी समजूत करून घेऊ नका की अण्णासाहेबांना आपल्या ह्यातीत टीका म्हणून कशी ती ऐकून घ्यावी लागली नाही. वस्तुस्थिति अशी नाही. निंदा ही प्रशंसेच्या छायेसारखी आहे; आणि त्यामुळे ज्याची कोणी कधी निंदा केलीच नाही असा पुरुष अजून पर्यंत कधी जन्मलेला नाही. अजातशत्रु अशी पदवी ज्या धर्मराजाला मिळाली होती त्या धर्मराजाला देखील त्याच्या त्या अजातशत्रुत्वाबद्दलच प्रत्यक्ष आपल्या बंधूंकडून आणि पत्नीकडून किती कडक निर्भर्त्सना किती प्रसंगी ऐकून घ्यावी लागली त्याची साक्ष महाभारतांत आपणास सांपडेल. अण्णासाहेबांचे कुणी टीकाकार नव्हतेच असं

समजू नका. किंबहुना ज्याबद्दल त्यांच्यावर प्रशंसेचा चौफेर वर्षाव झाला त्याबद्दलच कांहीं लोकांनी त्यांच्यावर निंदेची लाखली वाहिली. (अण्णासाहेबांची नाटकं अत्यंत यशस्वी झाली, आणि त्यांना व त्यांच्या कंपनीतील लोकांना समाज सन्मानानं वागवू लागला, या दोन गोष्टी कांहीं लोकांच्या मनांत सलू लागल्या, व त्यांनी अण्णासाहेबांच्या या दोन अपराधांबद्दल त्यांच्यावर अगदी जहरी टीकेचं हत्यार वर्तमानपत्रांतून उपसलं.)

अण्णासाहेब किलोस्कर यांच्या ' शाकुंतल ' नाटकानं विक्रमाचा एक नवीन अुच्चांक एकदम गाठला तेव्हां प्रमुख वृत्तपत्रांतून त्यांची व त्यांच्या सहकार्यांची जशी वाहवा झाली, तद्वत् कांहींच्या रकान्यांतून खोऱ्यानाटया निंदेची गटारगंगाहि वाहू लागली. किलोस्कर संगीत मंडळीतील देखण्या गुटगुटीत स्त्रीपाठ्यांना बडे सरकारी अधिकारी आणि अितर श्रीमंत लोक आपल्या बंगल्यावर बोलावून नेतात व त्यांना पैसे दागिने वगैरे भेटी देऊन आपला आंघट षोक पुरा करून घेतात, अशा प्रकारच्या ज्या गटार वदंता पुणें शहरांतल्या रिकामटेक्या गप्पीदासाच्या अड्ड्यावर प्रसृत झाल्या होत्या त्याच वृत्तपत्रांमधूनहि अण्णांचे टीकाकार लिहू लागले. पुण्याच ' पुणेंवैभव ' आणि मुंबयीचा ' अिंदु-प्रकाश ' हीं दोन पत्रं या टीकेच्या मोहिमेच्या आघाडीवर होती. अण्णांच्या नाटकांची स्तुति करणं म्हणजे एका क्षुद्र विषयाला नसतं महत्त्व देणं होय अशी या टीकाकारांची मुख्य भूमिका होती; आणि आपला हा सिद्धांत सजवितांना त्यांनीं सभ्यता, सत्य अित्यादि साऱ्या मर्यादा शुगारून दिल्या होत्या.

अण्णासाहेबाविषयी आणि त्यांच्या नाटकांविषयी या पत्रांतून त्यावेळीं जें लिखाण प्रसिद्ध झालं तें वाचू लागल्यावर सत्तर वर्षांपूर्वीच्या त्या काळांतहि मराठी वृत्तपत्र व्यवसायांत असभ्य खोऱ्या निंदेचा धंदा

कसा भरभराटलेला होता त्याची खात्री पटायला हरकत नाही. उदाहरणार्थ ' अिंदुप्रकाश ' मधील पुढील टीका पहा.

“ आपसांत अेकत्र होऊन लोकांच्या सुधारणेच्या पुष्कळ गोष्टी आपणाला करावयाच्या आहेत. त्याचप्रमाणे आपल्या राज्यकर्त्यापार्शी पुष्कळ मागण्या मागावयाच्या आहेत. पण या गोष्टींकडे लक्ष न देतां आमच्यांतल्या मोठमोठ्या शिकलेल्या लोकांना भलत्याच हलकट कामांत पुढारीपणा घेण्यात भूषण वाटते, हें पाहून आम्हास पराकाष्ठेचे दुःख होतें. या दिवसांत मुंबजी अिस्ट अिडिया असोसिएशन, बॉम्बे असोसिएशन, ज्ञानप्रसारक सभा अित्यादि अत्यंत उपयुक्त मंडळ्या ज्या अगदीं आहेत की नाहीत अशा ज्ञात्या आहेत त्यांचे पुनरुज्जीवन करणे हें स्तुत्य काम अेकीकडे ठेवून तीन तीन चार चार पदव्यावाले तीन तीन चार चार गृहस्थ नाटकांच्या हँडबिलावर सहा करतात आणि त्यांतच कृतकृत्यता मानतात ह्याहून देशाचे दुसरे दुदैव तें कोणतें ? ... तिकडे कोल्हापूरच्या राजाचे हाल होत आहेत, अिकडे बडोद्यास मोठमोठ्या खटपटी चालल्या आहेत, लोकांत अज्ञान फार असल्यामुळे त्यांस नानाप्रकारच्या विपत्ती भोगाव्या लागत आहेत, मद्यपानादि दुर्गुण लोकांत वाढत चालले आहेत, व विधवाविवाहासारख्या सत्कार्यांकडे तरुण होतकरू व स्वतंत्रतेच्छु यांचे दुर्लक्ष होत चालले आहे, असे असतां आमच्या विद्वान लोकांनीं नाटकें म्हणजे अेका प्रकारचे तमाशेच करण्यांत तल्लीन व्हावे काय ? हों नाटकें करून करावयाचे काय ? तर दुष्यंत राजानें आणि शकुंतलेनें जें केलें म्हणून कालिदासानें वर्णिलें आहे, त्याचे अनुकरण करून दाखवायचे ! तर ह्यावाचून आमच्या राष्ट्राचे कांहीं अडले आहे काय ? हो ! अशी कल्पना करा कीं अशी पुष्कळ नाटकें अुत्तम प्रकारें तयार होथून आमच्या देशांत हजार पांचशें दुष्यंत नट आणि हजारपांचशें शकुंतला नटी तयार ज्ञात्या तरी त्याचा उपयोग काय ? ... ”

किलोस्करांच्या नाटकांमुळे समाज अधोगतीला जात आहे हा टीकेचा बार वाया जातील हे ओळखून वृत्तपत्रीय टीकाकारांनी टीकेच्या दुसऱ्या अंका मुद्याचे बार काढण्याचा क्रम पहिल्यापासून चालू ठेवला होता. हा मुद्दा असा की अण्णांच्या नव्या नाटकांत कांहीं दम नाही; त्यांची पात्रं टाकाऊ आहेत; प्रयोग गच्चाळ होतो; व्यवस्था वाजीट असते; सारांश मतलबी लोकांनी या नाटकाचा आगाच गाजावाजा केला आहे; लोकांनी यांना मुळीच आश्रय देऊ नये. अुदाहरणार्थ 'अिदुप्रकाश'तील पुढील मजकूर ऐका.

“महाराज, पुण्यात आतांशा अशी कांहीं गंमत आडाली आहे कीं कुणाला पुरुषार्थ करावयाचा असेल तर त्यानें नाटकांत सोंग घ्यावें, लौकिक मिळवायचा असल्यास अेखाद्या नाटकाच्या जाहिरातीखाली नांव घालावें, संभावित हे पद मिळवावयाचें असल्यास नाटक्याशी संगत ठेवावी, निदान नाटक्याच्या मागून रिकाम टेकडे तरी हिंडावें. वाहवा ! कां, आहे कीं नाहीं मासले वाईक स्थिति ! तात्पर्य तूर्त पुण्यांत संभावित कोण, तर नाटकी ! थोर कोण, तर नाटकी ! विद्वान कोण, तर नाटकी ! खरोखर तूर्त सद्दी अशी आली आहे या घंटाची ! ज्या लोकास थोड्या वर्षांपूर्वी चांगले लोक जवळ सुद्धां आभे करून घेत नसत, त्यांना तूर्त विदाग्या आणि मेजवान्या चालल्या आहेत ! ... हें नाटक संभावित, विद्वान, व देशहितवादी अशा मंडळींनीं केलें असा बाहेर व्यर्थ गवगवा आडून लोक फसून त्यापासून वाजीट होणार आहेत. या मंडळींत थोडेसे कांहीं कारकून असून बाकीचे सर्व अक्षरशून्य गवआी म्हणजे अर्या. तच गाढव, आजीबापांपासून पळून आलेलीं कांहीं पोरें, व कांहीं पाहिल्या प्रतीचे हलकट लोक आहेत. आुगीच बाहेर लौकिक कीं विद्वानांनीं केलेलें नाटक ! ... परवांच्या प्रयोगांत प्रियंवदेच्या नेसण्यानें सारा बेरंग केला, कंचुकीचा घसा बसला होता, देखावे उत्तम नव्हते, दुष्यंत

राजा पायाखालच्या ढगांचें वर्णन करताना बरतीं आकाशात हात दाखवीत होता ! ... तात्पर्य ही पैसे उपटण्याची कंपनी लौकरच मुंबईस येणार. तर मुंबईकर हो, पैशाची व्यर्थ हानि न करतां त्याचा दुसरा चांगला उपयोग करा व अशा वाजीट धंद्यास उत्तेजन देऊं नका ! ”

असल्या टीकेला अण्णासाहेब किलोस्कर यांनी सहसा कधीं उत्तर दिलें नाहीं. मात्र ऐकदा जें दिलें त्यावरून असल्या टीकेचा समाचार घेण्याचें सामर्थ्य त्याच्या लेखणींत किती होतें तें स्पष्ट कळून येण्यासारखे आहे. अण्णासाहेबाच्या नाटकांचा बोलबाला पुण्या-मुंबईतच नव्हे तर दौरा काढून ज्या ज्या गावीं त्यांनीं आपलीं नाटकं नेलीं त्या त्या गावीं झाला. अर्थात् वृत्तपत्री टीका जशी पुण्या-मुंबईत झाली तशी अितर शहरांतहि झाली. किलोस्कर संगीत मंडळीचा मुकाम नागपूर येथे असताना “ नागपूर समाचार ” नावाच्या पत्रात टीकेची खूपच शोड भुठविण्यात आली. अण्णासाहेबांनीं या टीकेला उत्तर लिहून काढलें व शेवटच्या प्रयोगाच्या वेळीं ते प्रेक्षकांना वाचून दाखविण्यात आलें. या उत्तरांतला काहीं भाग ऐकण्यासारखा आहे.

“ ... ‘ नागपूर समाचार ’ पत्रकर्ते म्हणतात कीं आम्हामधील ऐकदोन उत्तम पात्रे वजा केलीं असता आमच्या नाटकाला पन्नास रुपये देखील योग्यता राहणार नाहीं. आमचें म्हणणें तशीं एकदोन पात्रे वजा झालीं असतां पन्नास रुपयेच काय पांच कवड्या देखील किंमत राहणार नाहीं. हें आम्हीं लहानशा बुदाहरणावरून सिद्ध करून दाखवितों. या शरीराच्या मानानें नाक हा भाग केवढा वरं आहे ? आम्हांस वाटतें कीं या सर्व शरीराच्या तुलनेच्या मानानें तो हजारवा किंवा दोन हजारवाहि भाग होऊं शकेल. पण येवढा लहानसा भाग नाहींसा केला तर या शरीराला व्यंगता कां येते ? नुसती व्यंगता येते अितकेंच नव्हे तर तो मनुष्य अितका विद्रूप होतो कीं त्याला मग त्याचे आजीबाप किंवा

नेहमी निकट सहवासांत असणारी त्याची धर्मपत्नीहि ओळखणार नाही. हें आमचे म्हणणें निराधार वाटत असल्यास त्यांनी पाहिजे तर अनुभव घेऊन पाहावा म्हणजे खात्री होतील. असो, सदरहू पत्रकत्यांनीं आम्हांस ' योग्यतेपेक्षां फाजील घमेंडी बाळगणारे नाटककार ' असें विशेषण दिलें आहे. हें विशेषण देतांना असें विशेषण आम्हांस न मिळण्याकरितां आम्ही कसें वागलें पाहिजे हें कळविलें असतें तर फार चांगलें झालें असें. त्यांच्या मते हातात तिकिटाचें भिंडोळे घेऊन व बरोबर नाटककारांल अकदोन सुरेख मुलगे अगर असल्यास स्त्रिया यांसह नगर-वागी. रावसाहेब, रावबहादूर व मुख्यत्वेकरून पत्रकर्ते यांच्या घरी जाऊन हांजी हाजी करीत बसावे, म्हणजे फाजील घमेंडी न करणारे आम्ही झालों असतो असें वाटतें. परंतु त्यांनीं पक्कें समजावें कीं मडक्यावर चुन्याचे ठिपके लावून, मनुष्याच्या आकृती करून अुभारलेल्या शेतांतल्या बुजगावण्यास पाखरें, आणि तीहि प्रथम अकदोन प्रसंगी, भीतील. ज्यांस हें बुजगावणें आहे असें पक्कें ठाऊक आहे असा मनुष्य कधीहि भीति पावणार नाही. ज्याच्यापाशीं सर्व संगीत तयारी नाही असे नाटककार आपल्या जाहिराती व हँडविलें वेळेवर मिळावीत म्हणून त्याबद्दल योग्य किंमत देऊनही शिवाय फुकट तिकिटें वगैरे देऊन हांजी हांजी करतील. पण ज्यापाशीं सर्व तयारी अडचण न पडण्यासारखी आहे असे नाटककार आपल्या आवाक्याबाहेरील विषयांस जेप धालणाऱ्या पोटभरू वर्तमानपत्राच्या कथाहि लेखाला न जुमानता आपला वर्तनक्रम यथान्याय ठेवून आपल्या आर्थिकदृष्ट्या संतोष देत फिरत राहतील. या शहरी काळोख्या रात्री प्रकाश नसल्याने रस्त्यांत ज्यापाशीं प्रकाशसंग्रह नाही अशा प्रवाशांस ' धोंब्या ' पासून त्रास होतो; पण ज्याच्यापुढें मद्यालजी आपली लखलखीत मद्याल घेऊन चालला आहे त्यांस अशा ' धोंब्या ' पासून कांही त्रास न होतां जर

ते त्यांच्या चालण्याच्या आड येतील तर त्यांस ते लायेने बाजूस ढकलल्यावांचून कधीहि राहणार नाहीत...”

या अुतान्यावरून वृत्तपत्री निंदेला अुत्तर देण्याची ताकद अण्णासाहेबांच्या ठिकाणी केवढ्या प्रमाणांत होती हे लक्षांत येतील. या सामर्थ्याचा अुपयोग मात्र अण्णासाहेबांनी कधीच केला नाही. फक्त अेकदां केला. त्यांतील हेतु आपल्या अंगांतील रग जरा चांचपून पाहावी अितकाच असावा. टीकेला अुत्तर देत बसण्याची जरूरी त्यांना कोठे होती ? त्यांच्या प्रशंसेचे नगारे येवढे चौद्दोंकडे वाजत होते कीं त्यांत तुरळक टीकेच्या पिपाण्या कोणाला अैकूंहि जाण्यासारख्या नव्हत्या. त्यांनीं मिळविलेली वाहवा, आणि त्यांच्यावर झालेली टीका त्यांचे अंश छेद मांडून त्यांच्या आयुष्याच्या अखेरीस हिशोब काढला तर आडव्या रेखेखालील टीका शून्यवत् ठरावी अितकी रेखेच्या वरच्या बाजूची कीर्ति मोठी होती. ही त्यांची कीर्ति ते अधिक जमले असते तर किती वाढली असती तें कुणी सांगावं ? त्यांच्या चरित्राचा विचार करतां दोन गोष्टींचीं शक्यं मनाला टोंचतात. अेक शक्य या विचाराचं कीं मृत्यूनं त्यांना अकस्मात् आणि अकालीं गाठलं. आणि शक्यासारखा बोंचणारा दुसरा विचार हा कीं त्यांच्या अखेरच्या घटका सुखाच्या नव्हत्या. तथापि हे दोन्ही विचार चुकीचे आहेत. अण्णासाहेबांच्या अखेरच्या घटकाचं चित्र मी डोळ्यापुढं आणतों तेव्हां ‘झाअिगफील्ड’ या चित्रपटांतल्या अखेरच्या दृश्याची मला आठवण होते. अत्यंत भव्य प्रमाणावर नृत्यसंगीताचे कार्यक्रम करणाऱ्यांचा बादशहा म्हणून ख्याति पावलेला झाअिगफील्ड अंतकाळीं निष्कासन झाला होता, आणि अखेरच्या घटकेला त्याच्या अेका जुन्या अिमानी सेवकाखेरीज त्याच्याजवळ कोणी नव्हतं. ज्या आपण अपरंपार पैसा मिळविला, सुख अुपभोगलं, त्या आपल्या अंतकाळीं आपली अशी दशा बहावी याची झाअिगफील्डला

फार खंत बाटली, व आपल्या सेवकाकडे पाहून तो म्हणाला, “ मला आनंदाचं मरण यायला हवं होतं.” यावर तो सेवक म्हणाला, “ धनी, तुमचं हें मरण आनंदाचं नाही असं कां म्हणता ! अहो, ज्या तुम्ही आपल्या संबंध हयातीत लक्षावधि हृदयाना आनंदित करण्याखेरीज दुसरा कसला विचारच केला नाही, त्या तुमचा अंतकाळ आनंदाचा नसावा हें शक्य तरी आहे काय ! ” त्या सेवकाचे हे अद्भुत मला आठवतात, आणि मग मनांत येतं अंतकाळी अण्णासाहेबांचं अंतर्धाम कृतकृत्यतेच्या आनंदानं भरलेलं असलं पाहिजे !

ते एकाएकी अिहलोक सोडून गेले, या गोष्टीचं हि दुःख योज्याशा विचारानं कमी होतं. त्यांच्या मनातले पुढचे संकल्प कोणते होते ते समजायला मार्ग नाही. त्यांनी आपल्या कुटुंबीयांची कोणतीहि सोय केली नाही. परंतु या विचाराबरोबरच दुसरा एक विचार मनांत येतो तो असा की मराठी ब्रोलणारे दशसहस्रावधि रसिक हे अण्णासाहेबाचे खरे आस्त व सुहृद होते, त्यांची पिढ्यान् पिढ्या चैन चालावी अशी मुबलक सोय त्यांनी केली. त्यांच्यासाठी अवघ्या अडीच नाटकाची दौलत त्यांनी मागं ठेविली, पण ती किती अपरंपार मोलाची होती. त्यातल्या त्यांत ‘ सौभद्र ’ हें नाटक तर अनेक दृष्टींनी अितक्या मोलाचं आहे कीं ताज-व्यांत अगदीं दुर्मिळ अशीं रत्ने घालून या नाटकाचं वजन आपण करावं ! (मराठी रंगभूमीची कितीहि स्थित्यंतरं होवोत, लेखनाचीं आणि अभि-नयाचीं तंत्रं कितीहि बदलोत, कोणत्याहि जमान्यात कोणत्याहि स्थळीं जें नाटक रसिकांना वसंतोत्सवासारखं वाटेल असं अण्णासाहेबांचं ‘ सौभद्र ’ हें नाटक आहे. जें नवतारुण्यानं सदैव मुसमुसत राहील, आणि कमा-लीच्या विपत्कालातही मराठी रंगभूमीचं निशाण अुंच फडकवीत ठेवील असं जर कोणचं मराठी नाटक लिहिलं गेलं असेल तर तें ‘ सौभद्र ’ होय. या नाटकाच्या प्रयोगाची अपूर्व रंगत लुटण्यांत जसं सौख्य आहे,) त्या-

प्रमाणेंच या नाटकाच्या बाड्मयीन श्रेष्ठतेची मीमांसा विस्तारानं करण्यांत आपलं हित आहे. याच दृष्टीनं या नाटकाची संपूर्ण चर्चा करण्याचं मी योजिलं आहे.

अण्णासाहेबांचं पहिलं संगीत नाटक 'शाकुंतल' १८८० च्या ऑक्टोबर महिन्याच्या ३१ तारखेस प्रथम रंगभूमीवर आलं, तेव्हापासून सतत दोन वर्षेपर्यंत या एकाच नाटकावर पैसा आणि कीर्ति मिळवीत महाराष्ट्रांतील प्रमुख शहरी हिंदून आपला नाटक कंपनीचा नवा उद्योग अण्णासाहेब उत्तम रीतीनं चालवूं शकले. तथापि एकाच नाट्यप्रयोगावर किती दिवस विसंबून रहावयाचं या गोष्टीला काही तरी मर्यादा मानणं आवश्यक होतं, आणि शिवाय आतापर्यंत जे केलं त्यापेक्षा अधिक कांहीतगी करून यशाची अधिक उंच पायरी चढून दाखवावी अशी इच्छा अण्णासाहेबांसारख्या कर्तव्यगार माणसाला होणं अपरिहार्य होतं. म्हणजे धंद्याची गरज आणि मनांतली महत्त्वाकांक्षा या दोन गोष्टींच्या पोटी अण्णासाहेबांचं दुसरं नाट्य-अपत्य जन्मास येणार होतं.)

अण्णासाहेबांचं हें दुसरं नाटक त्याच्या पहिल्या 'शाकुंतल' नाटकापेक्षाहि अधिक सरस असणार याविषयी सामान्य जनतेला संशय नव्हता. अण्णासाहेबांच्या लेखनाची, संगीताची, आणि त्याच्या नटांच्या अभिनयकौशल्याची पूर्ण खात्री लोकांना 'शाकुंतल' वरून पटली होती; आणि अण्णासाहेबांचं यापुढचं नवं नाटक अतृप्तच असणार या कल्पनेनं त्याचा पहिला प्रयोग केव्हां पाहावयास मिळतो म्हणून ते अगदी चातकासारखे वाट पाहात होते. अण्णासाहेबांच्या निकटवर्ति मित्रांची मनस्थिति मात्र कांहीशी वेगळी होती. अण्णासाहेबांचं दुसरं नाटक पहिल्याला मागं सारील इतकं सरस अंतरावं अशी त्यांची इच्छा अर्थातच होती; परंतु 'अतिप्रेम पापशंकी' या न्यायानं त्याच्या मनांत वारंवार येथी, 'पण असं होईल ना ? न झालं म्हणजे ?' या शंकांनी विव्धल

होऊन अण्णासाहेबांच्या 'शाकुंतल' नाटकाची यशस्विता खरोखर कोणत्या गोष्टीत होती, आणि दुसरं हि नाटक पहिल्याप्रमाणे यशस्वी व्हावं म्हणून अण्णासाहेबांनी कोणते हिशोब मनात ठेवायला इवे होते याविषयी ते सारखा विचार करीत, आणि असं करा, तसं करूं नका असा हितोपदेश ते अण्णासाहेबांना करीत. सुभद्राहरणाच्या आख्यानावर नवं नाटक लिहिण्याचा संकल्प अण्णासाहेबांनी केला होता. त्यांच्या विशेष जिद्दाच्याच्या मित्रांपैकी जे विशेष विद्वान आणि रसिक होते त्या सर्वांनाच काही अण्णासाहेबांचा हा नवा संकल्प मान्य नव्हता. अुदाहरणार्थ अण्णासाहेबांचे मित्र मुंबईचे प्रख्यात वकील महादेव चिमणाजी आपटे यांनी 'सौमद्र' नाटक रंगभूमीवर येण्याच्या आधी त्यांना लिहिलेल्या एका पत्रातील पुढील भाग ऐकाः—

“हैं अितकें लिहिण्याचे कारण अितरांच्या नाटकांची थडा करण्याचें नाही, परंतु आपल्यास पुढें जपण्याकरिता सुचविण्याचें आहे. आपण लिहिता कीं दिपवाळीच्या सुमारास संगीत सौमद्र घेऊन येणार. परंतु आपण येथे होतां तोपर्यंत तें नाटक सर्व लिहूनहि झालें नव्हतें. तेव्हां अितकी तयारी आपली कशी होणार आहे तें समजत नाही. शिवाय तें नाटक आपण आपल्या मनानें तयार करून तसेंच करून दाखविणार किंवा चार लोकांस प्रथम दाखवून त्यांत कमी जास्त दिसल्यास तें करून मग करणार हैंहि समजत नाही ... दुसरें नाटक जें करणें तें विशेष विचारानें व विशेष तयारीनें झालें तरच उपयोग ... आपण मला सौमद्राबद्दल जें सांगितलें त्यावरून तें संविधानक बरेंच चांगलें आहे अितकेंच मी म्हणेन. परंतु त्यांत पुष्कळ फेरफार व कमजास्त केल्याखेरीज त्याची चहा, व तीहि संगीत शाकुंतलानंतर, पडेल असें वाटत नाही. याचा विचार झाला पाहिजे ... आपल्या हातून कांहीं तरी व्हावें यांत हुंशील नाही. मग यापेक्षां झालेली दूम तेवढीच राहिली तरी बरस आहे.

कालिदासास शाकुंतल साधलें म्हणून त्यानें आणखी दहावीस नाटके करून ठेवलीं नाहींत, व त्यानें तेव्हां केलीं असलीं तरी त्याचा लय तेव्हाच झाला असावा. शाकुंतलात सारेच रस आहेत. आपण मला जी सौभद्राची हकीगत सांगितलीत तिच्यांत स्त्रीपुरुषांचा अकमेकांवलचा विरह या-
खेरीज दुसरे काहीच दिसलें नाहीं. ... केवळ मिळकत व्हावी व ती मुंबईस सहज होते असें समजून येथूं नये ...”

या उताऱ्यावरून अण्णासाहेबांचे जिव्हाळ्याचे स्नेही त्यांना किती निष्ठुरपणानें निस्पृह सल्ला देत असत या गोष्टीवर जसा प्रकाश पडतो तद्वत् हेंहि स्पष्ट दिसून येतं की ज्या पार्श्वभूमीवर अण्णासाहेब आपलें दुसरें नाटक लिहावयास अद्युक्त झाले होते ती चमत्कारिक होती. त्यांच्या पहिल्या नाटकाच्या अपूर्व यशामुळे त्यांच्या दुसऱ्या नाटकाचा मार्ग अंका दृष्टीनं सोपा तर दुसऱ्या दृष्टीनं फार कठीण झाला होता. पहिल्या नाट्यकृतीच्या कीर्तीमुळे त्यांची दुसरी नाट्यकृति कशीहि असली तरी लोक पसंत म्हणतील असा व्याप्रमाणें संभव होता, त्याप्रमाणें ती दुसरी नाट्यकृति चांगली असली तरी देखील ‘छेः पहिलीची सर हिला नाहीं’ असा लोकांचा अभिप्राय पडेल अशीहि शक्यता होती.

मात्र महादेव चिमणाजी आपट्यांसारख्या विद्वान रसिक सन्निधानीं सौभद्राविषयीं प्रतिकूल अिशारे दिले तरी अण्णासाहेबांच्या मनाचा निश्चय डगमगला नाहीं. त्यांनीं आपल्या संकल्पाप्रमाणें हें नवें नाटक लिहावयास घेऊन त्यांच्या तालमी सुरू ठेवल्या; आणि ते संपूर्ण लिहून होण्याची वाट न पाहतां त्यांच्या पहिल्या तीनच अंकाचा पहिला जाहीर प्रयोग पुण्याच्या ‘पूर्णानंद’ नाटकगृहांत ता. १८ नोव्हेंबर रोजी त्यांनीं करून दाखविला. (पुढें लौकरच सौभद्राचे उरलेले दोन अंक अण्णांनीं पूर्ण केले, आणि (१८८३ च्या मार्चमध्ये संपूर्ण सौभद्राचा पहिला प्रयोग झाला.))

सौभद्राच्या तीनच अंकांच्या पहिल्याच प्रयोगाने लोकप्रियतेचें शिखर गाठलें. या नाटकाचे प्रयोग पाहण्यास लोकांच्या झुंडीच्या झुंडी लोटूं लागल्या, आणि त्यांतील पदं अबालवृद्धांच्या तोंडीं झालीं. गेल्या सहासष्ट वर्षांत या नाटकाचे अक्षरशः अगणित प्रयोग झाले आहेत. हल्लींच्या चंदेरी आणि सोनेरी जुबिल्याच्या काळात सौभद्र नाटकाची जुबिली करावयाची झाली तर 'रेडियम जुबिली' करावी लागेल. याकी असाहि अेक विचार मनांत येण्यासारखा आहे कीं जुबिल्या करतं कोण, आणि प्रयोगाची संख्या मोजतं कोण तर ज्यांच्या नाटकांचे प्रयोग मोजण्याच्या मर्यादेतच राहण्याजोगे असतील ते ! पण अुलट जियें प्रयोगाला संख्येची मर्यादाच राहात नाहीं तिथें किती प्रयोग झाले म्हणून मोजणार कोण आणि जुबिलीचे समारंभ अुठवून जाहिरातबाजी करणाऱ्याची आवश्यकता वाटणार कुणा ? सौभद्रासारख्या नाटकाच्या बाबतीत खरा प्रकार असा असतो कीं त्याचा प्रत्येक प्रयोग, कुणीही कुठेहि करित असेल तरी, अेखाद्या अुत्सवाप्रमाणें असतो; प्रयोगाच्या वेळीं रंगदेवता प्रमत्त झालीच पाहिजे ! आणि अशा नाटकांत वाङ्मय-गुणांचा अेवढा मोठा ठेवा असतो कीं त्यांची चर्चा कुणाहि मार्भिकानें रसिकाच्या कोणत्याहि मेळाव्यापुढें केव्हांहि करावी; ती चर्चा हिताची झालीच पाहिजे.

'सौभद्र' नाटकात दोष मुळीं नाहींतच असं सुचविण्याचा माझा हेतु नाहीं; अथवा अण्णासोहवांनीं ज्या काळांत हें नाटक लिहिलें तो काळ किती पूर्वींचा होता हें ध्यानात घेऊन आपण त्या दोषांकडे डोळेझांक केली पाहिजे असाहि युक्तिवाद मी कधीं करणार नाहीं. अेखाद्या कलाकृतीची किंमत जेव्हां आपण ठरवूं लागतों तेव्हां कलात्मक लिखाणांतील गुणावगुण पारखण्याची जीं अद्यावत् वजनं मापं आपल्याला अुपलब्ध झालीं असतील तीं वापरून आपल्याला निर्णय दिला पाहिजे.

कलाकृति प्राचीन कालांतील कीं आधुनिक कालांतील हा विचार परीक्षणाच्या वेळीं गैरलागू समजावा लागेल. कांही दिवसापूर्वी मी 'मृच्छकटिक' नाटकाचें परीक्षण केलें, आणि कवीनं त्या नाटकांत दाखविलेला चारुदत्त अुदात्त आणि पराक्रमी ठरण्यासारखा नाहीं असा निष्कर्ष काढला, त्या वेळेस माझ्या प्रतिमादनाला ज्यांनी विरोध केला त्याचं म्हणणं असं होतं कीं 'मृच्छकटिक' फार जुन्या काळांत लिहिलं गेलं असल्यामुळें टीकाशास्त्राचे आजचे सिध्दांत वापरून त्याची पारख करणं कठोरपणाचं आहे. परंतु हा मुद्दा पटण्यासारखा नाहीं. नाटकाची योग्यता ठरवितांना अगदीं अद्यावत् मूल्यमापनाची दृष्टीच ठेवायला हवी. नाटकाच्या जुनेपणाचा विचार करून फक्त आपल्याला अितकंच म्हणतां येतील कीं त्यांत आपणाला दिसून येणारे दोष त्या त्या काळांतील अपक्व विचारसरणीची आणि लेखनतंत्राच्या कोवळेपणाचीं फळं आहेत. म्हणजे त्या कलाकृतींत दोष कां राहिले याची मिमांसा आपल्याला करता येतील. तथापि तेवढ्यावरून ते दोषच नव्हेत असं कांहीं ठरत नाहीं. दोष ते केव्हाहि दोषच !

'सौमद्र' नाटकांत जे दोबळ दोष मला दिसतात त्याची स्थिति अशीच आहे. अण्णासाहेबांच्या लिहिण्यांत हे दोष राहिले याचं कारण जवळ जवळ सत्तर वर्षांपूर्वी त्यांनीं हें नाटक लिहिलं. अण्णासाहेब आज ह्यात असते व सौमद्र नाटक लिहावयास बसले असते तर हे प्रमाद त्यांच्या हातून घडले नसते. परंतु 'असते नसते'च्या या भाषेला फारसं महत्त्व नाहीं. सौमद्र नाटकाची पारख करावयास आज आपण बसलों कीं आपल्या चिकित्सक बुद्धीला काय दिसतं हा खरा प्रश्न आहे; आणि या नाटकांत जर कांहीं दोष आपल्याला दिसत असतील तर अण्णासाहेबांविषयींची आपली आदरबुद्धि केवढीहि असली तरी ती आवरून धरून त्याचं विवेचन आपल्याला केलंच पाहिजे.

‘सौभद्र’ नाटकांत आण्णासाहेबांच्या हातून पहिला मोठा प्रमाद घडलेला मला आढळतो तो हा कीं/ती अेक रहस्यप्रधान कपटकथा आहे. या गोष्टीचं जितकं अवधान त्यांनीं ठेवायला हवं होतं तितकं ठेवलेलं नाही, आणि त्यामुळें अुत्कंठा आणि विस्मय या दुहेरी तंत्राचा अपयोग करून नाट्यप्रयोगाची रंगत त्यांना खूप वाढविणं शक्य असूनहि त्यांनीं ती वाढविली नाही ! कादंबरी अथवा नाटक लिहिणारा जेव्हां कथानकांत एखादं रहस्य योजितो तेव्हा तें रहस्य खेळाविण्याच्या अनेक तऱ्हा संभवतात.) नाटकापुरतं बोलायचं झाल्यास आपल्याला अमं म्हणतां येतील कीं एखादं रहस्य नाटकांतील अेक दोन पात्रांसच—व त्यांच्यातर्फें सर्व प्रेक्षकांस—माहीत होअूं द्यावयाचं, नाटकांतल्या बाकीच्या पात्रांपासून तें गुप्त ठेवायचं, आणि नाटकाच्या अखेरीस सर्वोसाठीं त्या रहस्याचा स्फोट करावयाचा, ही जशी अेक कथनपद्धति संभवते, तशीच दुसरी अेक पद्धति नाटककाराला अवलंबितां येण्यासारखी आहे. ती अशी कीं कथानकातील रहस्याचा पत्ता प्रेक्षकांना देखील लागूं द्यावयाचा नाही, आणि अखेरीस नाटकातील पात्रं आणि प्रेक्षक या अभयतांपुढें रहस्य अेकाच वेळीं अुघड करून सगळ्यांनाच अेकदम विस्मयाचा मोठा धक्का द्यावयाचा. कोणत्या नाट्यकृतीला कोणती पद्धति अधिक सोपीची ठरेल याबद्दल कांहीं अदळ सामान्य सिद्धांत घालून देअूं पाहणं वेडेपणाचं ठरेल. तथापि सामान्यतः येवढं म्हणतां येतील कीं कलात्मक कौशल्याच्या आणि अुत्कट रसोत्पत्तीच्या दृष्टीनं दुसरी पद्धति अधिक चांगली, आणि नाटकाचं कथानक त्या पद्धतीनं सजविण्यांत विशेष मोठी अडचण नसेल तर तिचाच अंगिकार नाटककर्त्यानं करावा.

हे विचार नीट ध्यानांत ठेवून आपण ‘सौभद्र’ नाटकाकडे पाहूं, या नाटकाच्या कथानकांत रहस्य आहे तें हें कीं सुभेधनाशीं लग्न होण्याच्या अैन वेळेला सुभद्रेला कृष्ण तिच्या महालांतून नाहीशी

करून घटोत्कचाकडून तिला अरण्यांत नेववितो, तीर्थयात्रा करीत हिंडत आलेल्या अर्जुनाला तिचं फक्त दर्शन घडवून तिला पुन्हा आपल्या महालांत आणून पोचवितो, आणि अर्जुनाचा शेला तिच्या अंगावर यावा व तिच्या गळ्यांतली माला आणि तिनेच लिहिलं आहे असं वाटावं असं अेक पत्र अर्जुनाला मिळावं व त्या पत्रांतील सूचनेनुसार अर्जुनानं यतिवेश घेऊन यादवांच्या राजवाड्यांत आपला प्रवेश करून घ्यावा अशी व्यवस्था करतो. कृष्णाच्या या कपटनाटकामुळे सौभद्रांतील रंजकता वाढली आहे हें उघड आहे. कृष्णानं केलेलं कपटनाटक प्रेक्षकांना पहिल्यापासून माहित असल्यामुळे आणि अर्जुन सुभद्रा या नायक नायिकांना, बलरामाला, व नाटकाच्या अंकाच्या जवळ जवळ अखेरीपर्यंत रुक्मिणीलाहि माहित नसल्यामुळे कांहीं प्रवेशांतल्या संवादात इग्रजीत ज्याला 'स्टेज आयरनी' म्हणतात किंवा आपण (अभावित विनोद) म्हणूं त्याची फार बहारीची निर्मिति होते. तथापि या साऱ्या गोष्टी मान्य करूनहि मला अस म्हणावसं वाटतं कीं या नाटकांतील रहस्याचा उपयोग अण्णासाहेबांनीं निराळ्या पद्धतीनं करून घ्यावयास हवा होता, व तसा तो त्यांनीं घेतला असता तर नाटकाची अेकंदर परिणामकारकता कितीतरी पटींनीं अधिक वाढली असती. कसं तें पहा.

आण्णासाहेबांच्या सौभद्र नाटकाच्या पहिल्या अंकात गोष्टी अेका-मागून अेक ज्या क्रमानें घडतात तो असा. अर्जुनाची व नारदाची भेट होते, नारदाच्या बोलण्यावरून सुभद्रेच्या लग्नाची बातमी अर्जुनाला कळते, अर्जुन संतापतो, त्याला त्रिदंडी संन्यास घेण्याचा उपदेश करून नारद निघून जातो; तितक्यांत सुभद्रेला खांद्यावर घेऊन एक राक्षस प्रवेश करतो; अर्जुन त्यांच्या अंगावर धांवून जातो, व त्याला मारून कळ्याखाली लोटून देतो, सुभद्रा थोडीशी सावध होते परंतु अर्जुनाचं व तिचं संभाषण होण्यापूर्वीच तिला पुन्हा मूर्च्छा येते,

अर्जुन तिच्या अंगावर आपला शेला घालून पाणी आणावयास जातो, राक्षस परत प्रगट होतो व सुभद्रेला घेऊन जातो, अर्जुन पाणी घेऊन परत येतो, त्याला फक्त सुभद्रेची माळ आणि तिचं पत्र सापडतं, व त्या पत्रांत लिहिल्याप्रमाणे संन्यासी होण्याचं तो ठरवतो.

या एकंदर रचनेत राक्षस जेव्हा सुभद्रेला घेऊन प्रथम प्रवेश करतो तेव्हा त्याच्या तोंडचं भाषण पुढीलप्रमाणे आहे:—

“(मोठ्याने खदखदा हंसून) जिचें हरण करावें म्हणून आजपर्यंत मी टपून बसलों होतो व ज्या कामांत विघ्न येत गेल्यामुळे मला फार श्रम भोगावे लागले, ती आज माझ्या हस्तगत झाल्याने मी कसा कृतकृत्य होऊन गेलों. आता माझ्या सौख्यास पारावार नाही.”
तो पुढें म्हणतो,

“ओ: हो ! मद्यप्राशनाची धुंदी उतरल्यानंतर मनुष्य जसा सावध होऊं लागतो तद्वत् त्या स्त्रीनें विशाल व काळे असे आपले डोळे उघडण्यास प्रारंभ केला आहे. तर आता ही सावध होताच हिला एकदम जाऊन मी आलिंगन देतो.”

राक्षसाची ही भाषण ऐकून रंगभूमीवरील अर्जुनाप्रमाणेंच नाटक पाहणाऱ्या प्रेक्षकांचीहि अशीच समजूत होते कीं एका भयंकर राक्षसाच्या तावडीत सुभद्रा सापडली असावी. अर्जुनाची ही समजूत पुढें कायम राहते. प्रेक्षकांचीहि राहिली असती तर फार मौज झाली असती असं माझं म्हणणं आहे ! परंतु ती रहात नाही !

एकदा नाहीसा झालेला राक्षस सुभद्रेला घेऊन जाण्यासाठी पुन्हां प्रगट होतो तेव्हा त्याच्या तोंडच्या भाषणांत अण्णासाहेबांनीं रहस्याचा पुराच स्फोट करून टाकला आहे. राक्षसाचं तें भाषण ऐकायला अर्जुन

हजर नसतो, ह्यामुळे त्याची पहिली समजूत कायम राहते. परंतु प्रेक्षकांची साफ नाहीशी होते. परत आलेला राक्षस काय म्हणतो ते ऐकाः—

“ भगवान् द्वारकाधीश गोपालकृष्णाचें कर्तव्य कोणासहि कळणार नाही. त्या कृष्णाच्या आज्ञेप्रमाणें मी सुभद्रा-देवीला इथें आणली, व त्यानें जी बतावणी करायला सांगितली तीही केली. त्याच्या सांगण्याप्रमाणें सर्व जुळूनहि आलें. आतां त्याच्या कपट नाटकाचा शेवटचा भाग उरला आहे. तेवढा करून तूर्तच्या कामगिरींतून मोकळें व्हावें. कृष्णानें स्वतः पत्र लिहून या थैलींत घालून दिलें आहे आणि सांगितले आहे कीं सुभद्रेच्या कंठातील रत्नमाला काढून या थैलींत घालून ती तिथेंच टाक आणि सुभद्रेला पुन्हा उचलून आणून तिच्या मंदिरात ठेव. तर आता त्याप्रमाणें करावें...”

घटोत्कचाच्या तोंडचं हें भाषण ऐकून प्रेक्षकांच्या मनांतील विस्मय आणि उत्कंठा या दोन्ही भावना एकदम थंडावतात. सुभद्रेच आपल्या महालातून एकाएकी नाहीसं होणं, अर्जुनाला तिचं ओझरतं दर्शन अरण्यांत घडणं, इत्यादि चमत्कृतिपूर्ण घटनांमागें कुणाचा हात होता त्याचा संपूर्ण उलगडा प्रेक्षकांना झाल्यामुळें यानंतर घडणाऱ्या कथा-भागाविषयी त्यांच्या मनांत फारसं कुतूहल उरत नाही. पत्त्याचा डाव खेळणाऱ्या चारी भिडूंंच्या हातांतलीं सारीं पानं दिसल्यावर हुकुमाचे पत्ते कुणाच्या हातांत आहेत, आणि डाव अखेरीस कुणाचा होणार तें सारं पाहणाऱ्याच्या लक्षात यावं आणि खेळ पाहण्यांत त्याला फारशी गोडी उरूं नये तशी प्रेक्षकांची अवस्था होते.

जणूं प्रेक्षकांच्या ठिकाणचं औत्सुक्य आणि आश्चर्य घटोत्कचाच्या तोंडच्या भाषणांत आपण खलास करून टाकलं तेवढं पुरेसं नाही असं

वाटल्यामुळे अण्णासाहेबांनी प्रेक्षकांच्या उत्कंठेची उरली सुरली सारी वाफ दुसऱ्या अंकाच्या प्रारंभी कृष्णाकडून पार नाहीशी करून टाकली आहे. दुसरा अंक सुरू झाल्यावर अण्णासाहेबांचा कृष्ण जो प्रवेश करतो तो मुळी पोलीसांच्या मारहाणीला भ्यालेल्या एखाद्या माफीच्या साक्षी-दाराप्रमाणे. सुभद्रेचं दुयोधनाशी ठरलेलं लग्न मोडायचं आणि तें अर्जुनाशी व्हायचं यासाठी आपण काय काय युक्त्या केल्या व करणार आहोत तें सारं प्रेक्षकांना भराभर सांगून टाकतो. घटोत्कच पहिल्या अंकांत म्हणतो “भगवान द्वारकाधीश गोपालकृष्णाचें कर्तव्य कोणासहि कळणार नाही !” पण स्वतः हे भगवान द्वारकाधीशच दुसऱ्या अंकाच्या प्रारंभी आपल्या तथाकथित गुप्त मसलतीचं अक्षरन् अक्षर सान्या प्रेक्षकांपुढें उघड करतात, मग त्याच्या त्या कर्तव्यांत ‘कृणासहि न कळण्यामारखं’ तें काय राहिलं ! व्यायोगें प्रेक्षकांना विस्मयाचा धक्का बसेल असा काही भाग कथानकांत देण्याचा संभवच कृष्णाच्या या स्वगत माघणानंतर अण्णासाहेबांनी शिल्लक ठेवलेला नाही. पाला काही रचनेचं खरं चातुर्य स्वचित म्हणतां येणार नाही.

. कृष्णानें आपली सारी मसलत उघड करून सांगावी यात विस्मय आणि उत्कंठा या दोहोंचाहि घात आणि रसाची हानि तर अण्णासाहेबांच्या हातून घडलीच, परंतु शिवाय श्रीकृष्णाच्या स्वभावचित्रणवर हास्यास्पदतेचा रंग आपण फाशीत आहोत याचं हि भान अण्णासाहेबांना राहिलं नाही. सुभद्रेला तिच्या महालांतून एकाएकी नाहीशी करून अरण्यांत तिची आणि अर्जुनाची ओझरती भेट कृष्णानें करविली येवढंच अण्णासाहेबांनी दाखविलं असतं तरी वास्तविक नाटकाच्या कथानकाचे दुवे जुळविण्याच्या दृष्टीनं तें पुरेसं ठरलं असतं. पण मग असा प्रश्न शिल्लक राहिला असता की ज्या घटकेला घटोत्कचानं सुभद्रेला अरण्यांत नेली त्या घटकेला नेमका अर्जुन त्या ठिकाणी कसा आला ? कृष्णा-

सारख्या सर्वसत्ताधीश प्रभूच्या अवतारानं येवढ्याहि योगायोगाचा फायदा घेतल्यास त्याच्या कर्तृत्वाला बाध येईल अशी शंका मनांत आल्यामुळे की काय कोण जाणे, अर्जुन तीर्थयात्रा करीत द्वारकेजवळ आला या घटनेच्याहि मार्गे कृष्णाचाच हात होता असंहि अण्णासाहेबांनीं दाखविलें. इतकंच नव्हे तर अर्जुनाच्या तीर्थपर्यटनाला ज्या घटना आर्धी कारण झाल्या त्यादेखील सर्व मीच घडवून आणल्या असा अण्णासाहेबांचा हा कृष्ण आम्हांला स्वच्छ सांगतो. दुसऱ्या अंकाच्या प्रारंभीच्या आपल्या त्या भयंकर स्वगत भाषणांत कृष्ण काय म्हणतो ऐकाः—

“ या गुप्त मसलतीचा पाया मला कुठपासूनतरी रचावा लागला !

तस्करा हातीं । द्विजगोधन हरिलें ।

तया पार्यासि शरण आणिलें ॥

आयुधागारी । धर्मा निजवीलें

द्रौपदीसह त्या दावियलें ॥

मुनिच्या दंडा । पात्र त्यास केलें

तीर्थाटणा पाठवीलें ॥

नारदातें मी । त्यासि भेटवीलें

अिकडचें वृत्त जाणवीलें ॥ ”

म्हणजे अण्णासाहेबांचा हा कृष्ण सुभद्रेची व अर्जुनाची अरण्यात भेट घडवून आणण्यासाठीं किती आधीपासून व्यूह रचीत होता पहा ! अर्जुनानं तीर्थयात्रेसाठीं निघावं म्हणून कृष्णानं ब्राह्मणांच्या गांभी चोरट्यांकडून पळविल्या, त्याच्या पारिपत्याला अर्जुन जातील असं केलं अितकंच नव्हे तर धर्म आणि द्रौपदी यांचा अेकांत पाहण्याचं पातक त्याच्या हातून घडावं म्हणून ज्यावेळीं शस्त्रं घेण्यासाठीं अर्जुन शस्त्रागारांत गेला त्यावेळीं अल्लड चोरट्या तरुण प्रेमिकाप्रमाणें अेकांताच्या बाकीच्या सान्या जागा सोडून शस्त्रागाराच्या सादीकोपऱ्यांत

प्रणयक्रीडा करण्याची बुद्धिदेखील धर्म आणि द्रौपदी यांना श्रीकृष्णानंच दिली !

अण्णासाहेबांच्या कृष्णाची ही बढाओी ऐकली की त्याच्या अमर्याद कर्तृत्वाविषयी आदर उत्पन्न होण्याऐवजी आम्हाला हसू मात्र येतं; आणि या कृष्णाला असा सवाल करावासा वाटतो की बाबारे, अतका आडवा घास तू घेतलास त्यापेक्षा सरळ सुभद्रेला अर्जुनाच्या स्वाधीन तू कां केलं नाहीस ! खरोखर कृष्णाच्या कर्तव्यगारीचं जें चित्र अण्णानी रंगाविलं आहे तें कलात्मक सौंदर्याच्या दृष्टीनं अगदीच गावठी म्हणावं लागेल. अण्णासाहेबांच्या बाजूनं फार तर येवढं म्हणता येतील की नाटकासाठी जें आख्यान त्यांनीं निवडलं तें पौराणिक होतं, पौराणिक पात्राविषयी लोकांच्या मनांत ज्या भावना हजारी वर्षांच्या संस्कारानं तयार झालेल्या होत्या त्यांचाच परिपोष करणं त्यांना आवश्यक वाटावं हें साहजिक होतं, आणि कृष्णाच्या अवतारीपणाविषयी लोकांत ज्या समजुती प्रचलित होत्या त्या समजुतीची खुशामत करणं त्यांना रास्त वाटलं असावं. परंतु हे सारं मान्य करूनहि अेक नाट्यकृति या दृष्टीनं जेव्हां आपण सौमद्राचं परीक्षण करतो तेव्हा आपल्याला असा निर्णय दिलाच पाहिजे की अेक तर कृष्णाची सारीच मसलत प्रेक्षकांपुढें प्रारंभीच अुघड केल्यानं अण्णासाहेबांनीं नाटकाची रंगत बिघडविली, आणि शिवाय श्रीकृष्णाची अेकंदर करामत परमेश्वरी कोटीपर्यंत नेअून भिडविण्याच्या भरांत चिकित्सक प्रेक्षकांच्या दृष्टीनं त्यांनीं त्याला हास्यास्पद करून टाकलं !

आणि नाटकाच्या संविधानकातील अेक महत्त्वाचा दुवा जुळविण्यासाठीं दैवी चमत्काराचं साहाय्य घेतांना त्यांनीं त्या चमत्काराला हास्यास्पद स्वरूप देअून टाकलं याबद्दल अण्णासाहेबांचा जेवढा राग येतो त्यापेक्षांहि कृष्णाच्या कपटकारस्थानाचा अुपयोग करण्यांत त्यांनीं

दाखवावयास हवी होती तेवढी मार्मिकता दाखविली नाही या गोष्टीचा अधिक येतो. रहस्याचा अलगडा करणारं भाषण त्यांनीं पहिल्या अंकांत घटोत्कचाच्या तोंडीं घालावयास नको होतं. स्वतःच्या गुप्त मसलतीचं सविस्तर वर्णन करणारं स्वगत भाषण तर दुसऱ्या अंकाच्या आरंभी कृष्णाच्या तोंडीं त्यांनीं मुळींच घालावयास नको होतं. सुभद्रेचं महालातून नाहीसं होणं, अरण्यात प्रगट होणं, तिची रत्नमाला आणि तिचं पत्र अर्जुनाच्या हातीं येणं, त्या पत्रातील सूचनेप्रमाणें अर्जुनानं संन्यास घेणं, आणि यतिवेषातल्या अर्जुनाला बलरामानं सन्मानपूर्वक घरीं आणणं, अित्यादि सर्व घटना कुणाच्या योजनेमुळें होत आहेत याची कल्पना नाटक पहाणाऱ्या प्रेक्षकांना मुळीं देखील होणार नाही अशा धोरणानं अण्णासाहेबांनीं त्या रंगभूमीवर घडवायला हव्या होत्या. त्यांतली चमत्कृति प्रेक्षकांच्या दृष्टीनं कायम ठेवायला हवी होती. अर्जुन आणि सुभद्रा यांना हलके हलके अधिकाधिक जवळजवळ आणणाऱ्या या अनुकूल गोष्टी घडताहेत तरी कशा असा विस्मय त्यांनीं प्रेक्षकांना वाटावयास लावायला हवा होता. तसं झालं असतं म्हणजे नाटकाच्या शेवटीं शेवटीं प्रेक्षकाचा विस्मय आणि अतुंकटा शिगिला पोचली असती; आणि पांचव्या अंकांत घटोत्कच जेव्हां प्रगट होऊन सांगतो कीं “कृष्णाच्या आज्ञेवरून मी सुभद्रादेवींना महालांतून अुचलून अरण्यांत नेलं होतं” तेव्हां सुभद्रा आणि अर्जुन ज्याप्रमाणें चकित होतात त्याप्रमाणेंच नाटक पहाणारे सारे प्रेक्षकहि चकित झाले असते, व “अरेच्या ! ही सारी गोड भानगड कृष्णानं केली होती म्हणायची !” असा आनंदाचा अुद्गार त्यांच्या तोंडून बाहेर पडला असता. प्रेक्षकांनीं काढलेला हा आश्चर्याचा आणि आनंदाचा अुद्गार म्हणजे नाटककाराच्या रचनाचातुर्याच्या विजयाचं पताकास्थान ठरलं असतं ! परंतु सहजशक्य

अशी ही करामत अण्णासाहेबांना सुचली नाही. सौभद्र नाटकाच्या गुंफणीत अेक अुणेपणा राहिला.

या नाटकांतील दुसरं दोषस्थल म्हणजे अण्णासाहेबांनीं योजिलेलीं स्वगत भाषणं. ज्या काळांत सौभद्र लिहिलं गेलं त्या काळांत स्वगत भाषण निषिद्ध सभजण्याचा प्रघात नव्हता हें मला मान्य आहे; आणि अगदी अत्याधुनिक नाट्यतंत्राचा अुपयोग करावयाचा झाला तरी स्वगत भाषणावर कडकडीत ब्रहिष्कार घातलाच पाहिजे असंहि माझं म्हणणं नाही. अेखाद्या पात्राच्या अंतरंगांतील अेखाद्या गुप्त विचार सूचित करण्यासाठीं त्याच्या तोंडीं अेखाद्या सहज अुद्गार घातला तर त्यांत कांहीं अेक विघडत नाही असं मला वाटतं. पण सौभद्र नाटकांत अण्णासाहेबांनीं वापरलेलीं 'स्वगत' या स्वरूपाचीं नाहीत. स्वगत भाषणाच्या अनेक तऱ्हा असूं शकतील; आणि त्यांतल्या कांहीं अक्षम्य व कांहीं अक्षम्य समजाव्या लागतील. ज्या स्वगत भाषणांत रंगभूमीवरील पात्र अशा थाटानं बोलूं लागतं कीं जणूं प्रेक्षकांशीं गप्पागोष्टी करण्यापलीकडे त्याचा दुसरा हेतूच नाही, तें स्वगत भाषण सगळ्यांत अधिक अक्षम्य म्हणावं लागेल. सौभद्र नाटकाच्या पहिल्या अंकांत घटोत्कचाच्या तोंडीं जीं स्वगत भाषणं आहेत तीं असल्याच मासल्याचीं आहेत. दुसऱ्या अंकाच्या आरंभीचं कृष्णाच्या तोंडचं लांबलचक स्वगत भाषण म्हणजे तर या नमुन्याचं अत्यंत हास्यास्पद स्वरूप आहे. अर्जुन-सुभद्रेची अरण्यांत भेट घडवून आणण्यासाठीं चोरट्यांकडून ब्राह्मणांच्या गायी पळविल्या जातील असा बेंतं घडवून आणण्याची तयारी आपल्याला किती आधीपासून करावी लागली याचं तर सविस्तर वर्णन या प्रदीर्घ स्वगत भाषणांत 'केवळ प्रेक्षकांच्या माहितीसाठीं' अण्णासाहेबांचे हे भगवान द्वास्काधीश गोपालकृष्ण करतातच, परंतु शिवाय अेखाद्या आधुनिक जाहिरात अेजंटाप्रमाणें

यतिवेश घेअून बसलेल्या अर्जुनाची यथास्थित. ' पब्लिक शिष्टी ' व्हावी यासाठी आपण कोणकोणत्या योजना केव्या आहेत व करणार आहोंत त्याची सविस्तर माहिती अण्णासाहेबांचे हे कृष्णाजीपंत प्रेक्षकांना देतात! अण्णासाहेबांनी ज्या काळांत सौभद्र लिहिलं तो काळ जुना होता हें लक्षात घेअूनदेखील कृष्णाच्या या स्वगत भाषणाविषयी असं म्हणावसं वाटतं की या भाषणांतील अप्रयोजकता अण्णासाहेबांच्या लक्षांत आली नाही हें एक मोठं आश्चर्य आहे. कारण सौभद्र नाटकाच्या लेखनाचा काल जरी जुना होता तरी ज्या लेखणीनं हें नाटक लिहिलं ती अेका अत्यंत मार्मिक आणि रसिक पुरुषाची लेखणी होती ! अितकं अप्रयोजक स्वगत भाषण लिहिताना ती लेखणी अडखळली कशी नाही ?

परंतु आपल्या आश्चर्याची सारी वाफ कृष्णाच्या तोंडच्या या स्वगत भाषणावर खर्च करण्याचीहि सोय अण्णासाहेबांनी ठेवली नाही. कारण याहूनहि अधिक हास्यास्पद अशा स्वगत भाषणांची योजना त्यांच्या हातून झालेली आहे; आणि ती देखील सौभद्राच्या पहिल्या अंकांतच. घटोत्कचाला घायाळ करून कड्याखाली लोंढून अर्जुन जेव्हां परत येतो तेव्हां सुभद्रा मावध झालेली असते व आपल्या महालापुढच्या बगीचांत दासींनी आपल्याला आणून निजविलं असावं अशा कल्पनेनं ती स्वतःशी बोलत असते. तिच्याकडे पाहून अण्णासाहेबांचा अर्जुन काय म्हणतो तें अैकाः—

“ (आपल्याशी) आतां कसें बरें करावें ? आपण कांहीं हिला ओळख देअूं नये. तशांतून माझं अंग राक्षसाच्या जखमांच्या रक्तानें सर्व भरून गेल्यानें तीहि मला ओळखणार नाही. बरे, अगोदर ही आपल्याशी काय भाषण करते तें अैकूं म्हणजे त्याप्रमाणें बतावणी करण्यास ठीक पडेल. ”

माणूस स्वतःशीं मनांतल्या मनांत काय बोलतो तें त्याच्या दृष्टीसहि न पडतां दूर अंतरावरून अेकण्याची विद्या या अर्जुनाला तीर्थयात्रा करतां करतां आखाद्या महायोग्याकडून अवगत झाली असावी !

परंतु येवढ्यानेंच भागलं नाहीं ! (यानंतर सुभद्रा आणि अर्जुन यांच्या तोंडीं अशा थाटाचीं स्वगत भाषणं अण्णासाहेबांनीं घातलीं आहेत कीं अर्जुनाच्या प्रश्नाला सुभद्रेकडून उत्तर मिळतं आणि सुभद्रेच्या प्रश्नाला अर्जुनाकडून उत्तर मिळतं.) ही प्रश्नोत्तर मालिका कांहीं वेळ चालल्यावर अर्जुन अखेर आपल्या स्वमत भाषणांत (!) सुभद्रेला प्रश्न करतो “(आपल्याशीं) पण सुंदरी, हें तूं कोणाला अुद्देशून बोलत आहेस ? ” आणि अर्जुनाचा हा स्वगत प्रश्न ऐकल्यावर सुभद्रा त्याला पद्यमय उत्तर देते,

“पांडुकुमारा पार्थनरवरा राखा वचनाला ।

निश्चय माझा न ढळे जरि हा कंठ कुणी चिरिला ॥ ”

आणि सुभद्रेनें स्वगत भाषणांत काढलेला हा अुद्गार अर्जुनाला ऐकूं गेल्यामुळे तो म्हणतो, “आहाहा ! सर्व संशय फिटून या भाषणाने मी आनंद पर्वताच्या शिखरावर जाऊन बसलों...”

• अर्जुन आणि सुभद्रा यांच्यांत प्रत्यक्ष उघड संभाषण झालं असतं तर ज्या प्रकारचीं उत्तरं प्रत्युत्तरं त्यांनीं केलीं असतीं तींच त्यांच्या तोंडीं घालून त्यांवर ‘स्वगत’ भाषण असा छाप तेवढा मारण्यांतला हास्यास्पद अप्रयोजकपणा आण्णासाहेबांसारख्या कुशाग्र रसिक बुद्धीच्या माणसाच्या लक्षांत येऊ नये या-बद्दलचं आश्चर्य मनांतून कांहीं केलं तरी जात नाहीं ! आणि गंमत अशी कीं मोठ्या माणसांच्या प्रमादाची देखील आंधळेपणानं नकल होण्याचा संभव असतो या न्यायाचा प्रत्यय अण्णासाहेबांनीं केलेल्या या चुकीच्या बाबतींत आपल्याला मिळतो. (दोन पात्रांचीं स्वगत भाषणं एकमेकांला

अैकुं जाऊं शकतात या हास्यास्पद कल्पनेवर आधारलेली अर्जुन-सुभद्रे-
सारखीच स्वगत भाषण पुढे नाटककार देवल यांनीं हि आपल्या 'संशय-
कल्लोळ' नाटकाच्या पहिल्या अंकांत कृत्तिका आणि फाल्गुनराव
यांच्या तोंडीं घातलेलीं आपल्याला आढळतात.)

नाटकाच्या संविधानकांतील रहस्याचा भाग वापरण्यांत दिसून येणारा
चातुर्याचा अभाव, त्या अभावामुळें नाटकाच्या परिणामकारकतेत आणि
रससिद्धीत अल्पन्न झालेलें वैगुण्य, व अप्रयोजक स्वगत भाषणांना कांहीं
ठिकाणीं आलेलें हास्यस्पद स्वरूप, हे दोष दृष्टीआड केल्यानंतर मात्र
अण्णासाहेबांच्या सौभद्र नाटकाला नावं ठेवायला जागा कुठेंहि शोधू
जातां देखील सांपडणार नाहीं. अुलट अण्णासाहेबांच्या या कृतीचा जो
जो अधिक विचार करावा तो तो त्याची एकेक नवीच करामत
दृष्टीस पडल्याप्रमाणें होऊन प्रशंसेचे उद्गारांवर अुद्गार आपल्या
तोंडून बाहेर पडतात. (सौभद्र नाटकाच्या गुणांचें रसग्रहण कर-
ण्याच्या हेतून संविधानक, पात्रयोजना, स्वभाव परिपोष, रसवैचित्र्य,
विनोद, संवाद आणि पद्यरचना या सहा मुद्यांचा विचार मी करणार
आहें.)

सौभद्र नाटकाच्या संविधानकाबद्दल अेक महत्त्वाची गोष्ट लक्षांत
ध्यावयास हवी कीं महाभारत आणि भागवत या दोहोंतहि सुभद्राहर-
णाची कथा आढळते खरी, परंतु त्या कथेच्या आधारानं नाटकाची
रचना करताना अण्णासाहेबांनीं तिच्यांत जे फेरफार केले ते जितके
मौलिक तितकेच मार्मिक आणि दृढ्य होते. महाभारतांत सुभद्राहरणाची
कथा अगदीं त्रोटक आहे. ती अशी कीं धर्मराज व द्रौपदीला अेकांतांत
पाहिल्याबद्दल वनवास पत्करून तीर्थयात्रा करीत हिंडतांना अर्जुन द्वार-
केला जातो, रैवतक पर्वतावसील महोत्सवाच्या वेळीं सुभद्रेला पाहून तो
मोहविवश होतो, त्यावेळीं "वनचऱ्याच्या ठिकाणीं असला संमोह कसा

सुद्भवतो ? ” असा खोचक प्रश्न श्रीकृष्ण त्याला करतो, अर्जुनानं आपली मनस्थिति कबूल केल्याबरोबर श्रीकृष्ण त्याला सल्ला देतो की सुभद्रेचं स्वयंवर जर आरंभिलं तर सुभद्रा कोणाला वरील याचा काय नेम आहे, तेव्हां तूं तिला पळवून नेऊन तिच्याशी विवाह कर. श्री-कृष्णाच्या या सूचनेप्रमाणे अर्जुन सुभद्रेचं हरण करतो. वधूला पळवून नेण्याची पद्धति त्या काळी मान्य असल्यामुळे अर्जुन-सुभद्रेच्या विवाहावर पुढे वडीलधाऱ्या मंडळीचं शिक्षामोर्तब होत. भागवतांत सुभद्राहरणाचा प्रसंग थोडा अधिक विस्तारानं दिलेला आढळतो. भागवतांतील वर्णन असं आहे की त्रिदंडी संन्यास घेऊन अर्जुन द्वारकेनजीक आल्यावर सुभद्रेचं लग्न दुर्योधनाबरोबर ठरल्याचं त्याला कळतं, सुभद्रा आपणास मिळावी यासाठी काय करावं याचा विचार अर्जुन करीत असतांना यति म्हणून त्याचा गवगवा द्वारकेत होतो. बलरामाकडे त्याचा यति या नात्यानं मुकाम होतो. या मुकामात सुभद्रा त्याच्या नजरेस पडते, कृष्ण व सुभद्रेचे आजीबाप यांच्या संमतीनं तो सुभद्रेला पळवून नेतो व नंतर त्यांचा विवाह होतो. यावरून सौभद्र नाटक ज्यांनी पाहिलं अगर वाचलं आहे त्यांना अण्णासाहेबाना पुराणांत सांपडलेलं साहित्य किती होतं, व मूळ कथेला त्यांनी कोणकोणत्या ठिकाणी कशी कशी मुरड घातली तें सहज कळण्यासारखं आहे. मला विचाराल तर संविधानकाच्या बाबतीत आण्णासाहेबांनी जी कल्पकता आणि करामत दाखविली तिच्या तीन तपशिलांकडे मी बोट दाखवीन. पौराणिक कथाभागांत पहिला मोठा फेरफार आण्णासाहेबांनी केला तो हा की अर्जुन यति होऊन रैवतक पर्वतावर गेला तो कृष्णाच्या सूचनेवरून गेला असं त्यांनी दाखविलं, या फेरफारामुळे नाट्यवस्तूत हेतुप्रधानता निर्माण झाली, तिला ऐकजिनसी-पणा आला, आणि ऐका गोड कपटाची फलश्रुति असं ऐकंदर स्वरूप तिला प्राप्त झालं. दुसरा फरक अण्णासाहेबांनी केला तो असा की अर्जुन

आणि सुभद्रा हीं दोघं फार पूर्वीपासून ऐकमेकांवर अनुरक्त होतीं आणि त्यांच्या लग्नाला वडीलधाऱ्या मंडळींनीं पूर्वीं संमति दिली होती, असं दाखविलं. हा फरक केल्यामुळें अकंदर नाटकाला पक्क्या प्रेमकथेचं स्वरूप आलं, आणि शृंगार, विरह, कारुण्य अित्यादि भावनांच्या छटा नायक-नायिकांच्या स्वभावांत खुलून दिसतील अशा सहज भुद्भवल्या. आणि तिसरा फरक अण्णासाहेबांनीं केला तो हा कीं यतिवेषधारी अर्जुनाला अंतःपुरांत आणून ठेवण्याच्या बलरामाच्या बेताला कृष्णानं कसून विरोध केला होता परंतु त्याचा सह्या न ऐकतां बलरामानं आपला बेत अंमलात आणला असं त्यांनीं दाखविलं. हा फरक केल्यामुळें नाटकांतील अकंदर घडामोडींत सुंदर विनोद सारखा खेळत राहिलेला आहे, आणि नाटकाच्या अखेरीस यतीनं सुभद्रेला पळवून नेल्याची बातमी समजल्याबरोबर बलराम “घालीन पालथी पृथ्वी, स्वर्ग पाडीन खालती । बघतो जातसे कोठें । दुष्ट चांडाळ तो यति ।” अशी गर्जना करतो तेंव्हां तो ऐक विनोदाचा भुक्कषं बिंदु ठरून प्रेक्षकांनां हंसतां हसतां पुरे वाट होते. सारांश मूळ पौराणिक कथेचा आधार घेऊन विविध रसांनीं नटलेलं ऐक नाटक तयार करतांना अण्णासाहेब किलोस्करांनीं दाखविलेली कल्पकता आणि कुशलता फारच प्रशंसनीय आहे. (याच पौराणिक कथा भागावर पुढें खाडिलकरांनीं ‘त्रिदंडी संन्यास’ आणि वरेरकरांनीं ‘संन्याशाचें लग्न’ हें नाटक लिहिलं.) परंतु मूळ आख्यानावर नवीनच अर्थ बसावण्याच्या अट्टाहासानं या दोघाहि नाटककारांनीं तिचं पुरतं विडंबन करून टाकलं आहे. हा गुन्हा ते करूं शकले याचं मुख्य कारण असं कीं अण्णासाहेबांच्या अंगची मार्मिकता आणि सहृदयता त्यांच्या ठिकाणीं शतां-शानं देखील नव्हती. अण्णासाहेबांच्या शरीराप्रमाणेंच त्यांची रसिकता उंच आणि धिप्पाड होती. त्यांच्यापुढें खाडिलकर आणि वरेरकर हे दोघेहि खुजे ठरले पुराणांतल्या एखाद्या कथेला अतिरम्य प्रासादिक नाट्यस्वरूप देण्याचा

मराठी रंगभूमीवरील हा पाहिलाच प्रयत्न होता, आणि तो अत्यंत यशस्वी केल्याबद्दले ज्याप्रमाणे आपण अण्णासाहेबांना धन्यवाद दिले पाहिजेत, त्याप्रमाणे आणखीहि एका ऋणाचा उल्लेख, लोकांच्या नजरेतून ते कदाचित् सुटण्याचा संभव आहे म्हणून मुद्दाम, आपण केला पाहिजे. ते ऋण हे की (जुन्या पौराणिक अगर ऐतिहासिक कथाभागांत अवश्य ते फेरफार करून त्याची नाट्यकृति बनाविण्याच्या प्रथेचे जनक खाडिलकर आहेत ही लोकांतली सामान्य समजूत चुकीची आहे. या प्रथेचे आद्य जनक किलोस्कर म्हटले पाहिजेत. आणि या प्रथेला आरंभ करून नाट्यरचनेची एक नवी दिशा त्यांनी मराठी रंगभूमीला दाखविली, येवढेच म्हणून भागणार नाही.) आणखी एक विधान आपल्याला केलं पाहिजे. अण्णासाहेबांच्या थोरवीचं आणि सौभद्र नाटकाच्या श्रेष्ठतेचं यथायोग्य मापन करण्याच्या दृष्टीनं हे विधान फारच महत्त्वाचं आहे.

ते विधान असं की (सौभद्र नाटक वरवर दिसायला जरी पौराणिक होतं तरी त्याचा खरा आत्मा सामाजिक नाटकाचा होता. या नाटकाच्या कथेचा सांगाडा पौराणिक आहे, कथापुराण ऐकून वाचून यांतलीं पात्रं लोकांच्या चिरपरिचयाचीं झालेलीं अशीं आहेत, यांतल्या स्त्रीपुरुष पात्रांचे रंगभूमीवरील वेश पौराणिक पात्रांना अनुरूप असतात व त्यामुळे आपण पुराणकालांत वावरत आहोंत असा भास हे नाटक पाहात असतांना प्रेक्षकांना होतो. परंतु हे सारं खरं असूनहि सौभद्र नाटकाचं ऐन स्वरूप सामाजिकच आहे. एका अचकुलीन उपवर मुलीच्या विवाहांत उत्पन्न झालेल्या पेचप्रसंगाची ही कथा आहे. दोन प्रेमिकांच्या लहानपणांतल्या प्रेमाच्या आणाभाकांची, 'वाढलेल्या प्रीतितरू' ची, त्यांच्या प्रेमांत आलेल्या अडचणींची, वडीलधाऱ्या माणसांपैकीं कांहींची अनुकूलता कांहींची अतिकूलता यांतील संघर्षांची, आणि अखेर प्रेमिकांच्या झालेल्या ~~आ~~चा ही श्रेष्ठ आहे. अच मध्यम वर्गातील कोणत्याही कुटुंबात

केव्हांही घडेल अशी ही एक संपूर्ण सामाजिक प्रकृतीची गोष्ट आहे. या गोष्टीचा सामाजिक स्वरूपाचा गाभा अितका स्वच्छ आहे की ज्याच्याजवळ पुरेशी कल्पनाशक्ति आहे अशा प्रेक्षकाला पुरुष पात्रांच्या जटा-किरीट-कुंडल-खड्ग-गदा, आणि स्त्री पात्राचे अुंची शोले कमरपट्टे आणि अंगावरील हिऱ्यामोत्यांचे अलंकार, यांच्या पडद्याआडूनही तो अगदी स्पष्ट दिसतो; आणि नाटकांतील विविध प्रसंगाच्या विविध रसांचे सेवन करतांना पुराण काळांतील व्यक्तींचीं सुखदुःखं आपण पाहात आहोंत असं वाटण्याऐवजीं प्रेक्षकांना असंच वाटत राहतं कीं कृष्णराव आणि रामराव नांवांचे दोघे भाऊ, त्यांची अपुवर बहीण सुभद्रा, तिचं ज्या तरुणावर प्रेम जडलं आहे तो अर्जुन, यांच्या सुखदुःखांचीं दृश्यं आपल्या डोळ्यांपुढून सरकत आहेत. भोंवतालच्या समाजात जीं कुठेंही सहज भेटतील अशीं हीं सारीं पात्रं असल्याचा प्रत्यय प्रेक्षकाला पदोपदीं येतो.

या पात्रांच्या वेशभूषा पौराणिक असल्याचं मान प्रेक्षकांना राहात नाहीं. त्या पात्रांचीं बोलणीं चालणीं, रुसणीं फुगणीं हीं सारीं आपल्या आजूबाजूच्या माणसांच्या चरित्रासारखीं आहेत ही जाणीव प्रेक्षकांच्या मनांत नाटकाच्या आरंभापासून अखेरीपर्यंत कायम राहते. यामुळे नाटकांतल्या पात्रांविषयीं प्रेक्षकांना विलक्षण आत्मीयता वाटते. सौभद्र नाटकाची गोडी कधीं संपणारी नाहीं, केवळ अक्षर साहित्यातच नव्हे तर अमर आणि अखंड नाट्यांत या नाटकाची गणना झालेली आहे, याचं कारण ही आत्मीयता होय. मराठी रंगभूमीवरचं पहिलं स्वतंत्र सामाजिक नाटक लिहिण्याचं श्रेय नाटककार देवल यांच्यापासून हिरावून घेण्याचा हेतु मनाशीं न ठेवतां आपल्याला असं म्हटलंच पाहिजे, कीं पोषाखानं पौराणिक पण प्रकृतीनं संपूर्णतः सामाजिक अशा प्रकारचं नाटक प्रथम लिहिण्याचा मान अण्णासाहेब किलोस्कर यांचा

आहे. सामाजिक नाटकं मराठी रंगभूमीवर केव्हां सुरू झाली याबद्दल कोणा विद्वानांची काय मतं असतील तीं असोत, आणि या बाबतीत मामा वरेरकरांचा स्वतःबद्दलचा काय समज असेल तो असो, मला जर कुणी विचारलं तर मी स्वच्छ सागेन कीं किलोस्करांचं सौभद्र नाटक १८८२ मध्ये रंगभूमीवर आलं तेव्हांच मराठी सामाजिक नाटकांचं युग सुरू झालं. सौभद्र नाटकाकडे जीं जीं अधिक लक्ष द्यावं तीं तीं मला असं अधिकाधिक बाटतं कीं त्या काळांतल्या प्रेक्षकांच्या रुचीच्या कलानं घेण्याची आवश्यकता आण्णासाहेबांना वाटली म्हणून, आणि ' संगीत शाकुंतल ' या नाटकाच्या प्रयोगांनीं जिकलेल्या लोकमताला ऐकदम धक्का देऊं नये या हेतूनं, आण्णासाहेब किलोस्करांनीं आपल्या नव्या सौभद्र नाटकावर ' पौराणिक ' असा आळ जरी स्वतःच घेतला होता तरी, तें खरं पाहता सामाजिकच होतं. तें पौराणिक नव्हे तर आधुनिक होतं. आणि अतकं आधुनिक होतं कीं काल कितीहि पुढें सरकला, समाजाची कितीहि प्रगति झाली, तरी नाटकांतल्या विषयाच्या वैशिष्ट्यामुळे त्याची आधुनिकता कधीं ओसरूंच नये.

सौभद्र नाटकाची आधुनिकता केवळ त्यातला प्रतिपाद्य विषय जो प्रेमविवाह तेवढ्यापुरतीच मर्यादित नाहीं. नाटकाच्या सरसपणाबद्दलच्या अितर कोणत्याहि कसोटीवर घासून हें नाटक तुम्ही पहा, त्याची आधुनिकता तुम्हांला मान्य करावी लागेल. नाटयलेखनाच्या आधुनिक तंत्रांतील अक सिद्धांत आपण मानतो तो असा कीं नाटकांत शक्य तितक्या कमी पात्रांची योजना केलेली असावी. ' शक्य तितक्या परिणामकारक रीतीनं आणि शक्य तितक्या कमी पात्रप्रसंगांच्या साहाय्यानं सांगितलेली अकच गोष्ट म्हणजे लघुकथा ' अशी लघुकथेची सामान्य व्याख्या आपण करतो, आणि " रंगभूमीवर नटांकडून भाषणांच्या व अभिनयाच्या द्वारे लोकसमुदायास सांगितली जाणारी कथा म्हणजे नाटक "

अशी नाटकाची सामान्य व्याख्या मान्य झालेली आहे. नाट्यकला जसजशी प्रगत होत गेली, आणि त्या प्रगतीच्या अनुषंगानं नाट्य-लेखनाचं तंत्र जसजसं परिणत होत गेलं, तसतशा या दोन्ही व्याख्या अेकत्र मिसळून गेल्या, असं पाश्चात्य नाटकांच्या आधुनिक इतिहासा-कडे पाहिलं तर आपणांला दिसून येईल. “ शक्य तेवढ्या कमी पात्र-प्रसंगाच्या साहाय्यानं ” हा मूळचा लघुकथांचा गुणविशेष नाटकांतहि असावा असा संकेत आधुनिक कालांत निर्माण झालेला आढळतो. “ रंगभूमीवर नटांच्या भाषणांच्या व अभिनयाच्या द्वारे लोकसमुदायास सांगितली जाणारी कथा ” ही व्याख्या ज्याला लागू पडेल तें नाटक म्हणावं ही गोष्ट नाट्यशास्त्राचे आधुनिक टीकाकार मान्य करतील, परंतु ते पुढें असं म्हणतील कीं नाटकाची सरसता अगर नरिसता मोजण्याचं माप आणखी वेगळंच आहे. जी कथा रंगभूमीवर नटांच्या भाषणाच्या व अभिनयाच्या द्वारे लोकसमुदायापुढें मांडली गेली ती मांडतांना नाटककारानं किती पात्रं आणि प्रसंग वापरले हा एक महत्त्वाचा प्रश्न आहे. पात्र आणि प्रसंग जितके कमी असतील तितके अधिक गुण नाटककाराच्या कौशल्याला द्यावे लागतील. पात्रांचा आणि प्रसंगांचा मितव्यय ही आधुनिक नाट्यशास्त्रांतील अेक फार महत्त्वाची कसोटी ठरलेली आहे. ही कसोटी ‘ सौमद्र ’ नाटकास आपण लावून पाहूं या. या नाटकांत अण्णासाहेबांनीं किती पात्रांची योजना केलेली आहे! बलराम, कृष्ण, रुक्मिणी, सुमद्रा, अर्जुन ! बरस ! संपर्ली या नाटकांतलीं पात्रं ! फार तर कृष्णाचा मित्र वक्रतुंड, ब्राह्मण विदूषक आणि घटोत्कच यांचा निर्देश करावा लागेल. आणि तुमचा आग्रहच असेल तर कुसुमावति आणि सारंगनयना या सुमद्रेच्या दोन दासींचीहि गणना आपण करूं. ती करूनहि असं म्हणावं लागेल कीं सौमद्र नाटकांत अेकंदर फक्त नऊ पात्रं आहेत,

त्यापैकी चार गौण आहेत. आणि प्रमुख पात्रं किती तर अवधी पांच ! अण्णासाहेबांच्या नंतरच्या जवळ जवळ पासष्ट वर्षांच्या कालावधीत खाडिलकर, वरेकर, बामणगांवकर, देसाजी, शुक्ल अित्यादि लेखकांनी लिहिलेली सारी पौराणिक नाटकं डोळ्यापुढे आणा, त्यांतली जी विशेष गाजली त्यांचा मुद्दाम विचार करा, आणि ज्यांत केवळ पांच प्रमुख पात्रावर अकंदर नाटकाचे सगळे अंक अत्यंत रंगतदारपणानं खेळविले आहेत अशा अेका तरी नाटकाचं नांव तुम्हाला चट्कन घेता येतं का सांगा. या दृष्टीनं विचार केला तर आपल्याला कबूल करावं लागेल की पात्रांच्या मितव्ययाचं जें तत्व विसाव्या शतकांतल्या मराठी नाटककारांना अंमलांत आणतां आलं नाही तें अेकोणीसाव्या रंग-भूमीचा नवा अवतार होऊन पुरतीं दोन वर्षेहि लोटलीं नव्हतीं तेव्हां अण्णासाहेबांना सहज लीलेनं वापरून दाखविलं. (विसाव्या शतकांतल्या मराठी नाटककारांना पश्चात्य नाटकांचा थोडाफार परिचय झालेला होता, त्यांनीं आधुनिक टीका वाङ्मय वाचलेलं होतं, कोव्हटकरासारखे विश्वविद्यालयीन पदव्यांनीं भूषित झालेले पांडित नाटककार सामान्य वाचकाला बापजन्मीं कळणार नाहीं अशा शैलीनं नाट्यलेखन तंत्राच्या सिद्धांतांवर लेखहि लिहीत होते, आणि कित्येक मराठी नाटककार अभिसेनच्या नाट्यकलेबद्दल गप्पाहि शोकीत होते. परंतु यापैकी अेकालाहि पात्रप्रसंगांचा मितव्यय प्रत्यक्ष साधला साहीं. उलट ज्या अण्णासाहेबांनीं फक्त संस्कृत नाटकाचं परिशीलन केलं होतं, ज्याचा अभिजी नाट्य वाङ्मयाशीं यत्किंचित्हि परिचय नव्हता, आणि नाट्यतंत्राविषयींचं टीकावाङ्मय ज्यांनीं अेका अधरानं देखील वाचलेलं नव्हतं, त्या अण्णासाहेब किर्लोस्करांनीं मात्र केवळ आपल्या प्रतिभेच्या आणि स्वयंस्फूर्तीच्या जोरावर मितव्ययाचं तत्व ओळखलं आणि त्याचा आपल्या सौमद्र नाटकांत अतिशय हृदयंगम रीतीनं अुपयोग करून दाखविला. सौमद्र नाटक लिहि-

तांना त्यांनी विचार केला असावा, जी कथा लेखसमुदायाला सांगण्याची आहे ती कसली आहे ? तर अर्जुन आणि सुभद्रा यांच्या प्रीतीची, त्या प्रीतीत उत्पन्न झालेल्या विघ्नाची, आणि अखेर त्या प्रीतीचं जें साफल्य झालं त्या साफल्याची, ही कथा सांगण्यासाठी अगदी आवश्यक अशी पात्रं किती ? तर नायिका सुभद्रा, नायक अर्जुन, आणि त्यांच्या प्रीतीला अनुकूल आणि प्रतिकूल प्रवाह उत्पन्न व्हावेत यासाठी कृष्ण, रुक्मिणी, आणि बलराम ! येवढ्यांत कार्यभाग साधेल ना ? साधेल ! मग झालं तर. आतां याहून अधिक पात्राला माझ्या नाटकांत प्रवेश मिळणार नाही ! अशा प्रकारें मनाशी संकल्प करून अण्णासाहेबांनी सौमद्र छिहावयास प्रारंभ केला, आणि फक्त पांच पात्रांच्या साहाय्याने नाटकाचे सारे अंक बंशरीनं रंगवून दाखविले. आधुनिक नाट्यतंत्राची इतकी बेमालूम आणि यशस्वी अंमलबजावणी ज्यांत आहे असं 'सौमद्रा' खेरीज दुसरं जुनं संगीत मराठी नाटक दाखवितां येणार नाही ।)

पात्रांच्या मितव्ययाप्रमाणें प्रसंगांच्या काटकसरीकडे अण्णासाहेबांनी कसं लक्ष पुरविलं आहे तें पहाण्यासारखं आहे. (कमीत कमी प्रसंगांची योजना करून त्यांच्या योगानं संविधानकाला जास्तीत जास्त गति देण्याचं काम नाटककारानं साधलं) त्यालाच आपण प्रसंगांची काटकसर असं नांव देतो. रंगभूमीवर घडणाऱ्या एकाच प्रसंगाचा संविधानकाच्या परिपोषाच्या दृष्टीनं अनेकविध परिणाम झालेला नाटककाराला दाखवितां आला तर प्रसंगांच्या मितव्ययाचं कौशल्य त्याला साधलं असं म्हणतां येईल. अण्णासाहेबांच्या या बाबतीतल्या कौशल्याची कल्पना यावी यासाठी सौमद्र नाटकांतल्या एकाच स्थलाचा विचार केला तरी पुरे होण्यासारखा आहे. कृष्णाच्या आज्ञेवरून घटोत्कचानं सुभद्रेला तिच्या महालांतून उचलून अरण्यांत नेलं ह्या नाटकाच्या अमदीं आरंभीचा

प्रसंग पहा. या एकाच प्रसंगाने संविधानकाच्या एकंदर रचनेला आवश्यक अशा अनेक गोष्टींची सिद्धता झालेली आपल्याला आढळते. एक तर सुभद्रा आणि दुर्योधन यांच्या लग्नाचा ठरलेला मुहूर्त या घटनेमुळे टळला; आणि नंतर लगोलग चातुर्मास आल्याकारणाने हे लग्न लांबणीवर पडलं. अंगार्शी बेतलेला पंचप्रसंग कोणत्या तरी निमित्ताने पुढे ढकलावयाचा (पोस्टपोनमेंट ऑफ क्रायसिस) हे कादंबरी लेखनांतील अगर नाट्य लेखनांतील ठराविक तंत्र आहे. या तंत्राचा अवलंब सगळेच नाटककार करतात. परंतु पंचप्रसंग पुढे ढकलला जाण्यास लेखकाने जे निमित्त दाखविले असेल ते कितपत संभाव्य आणि प्रेक्षकांच्या मनाला पटण्यासारखे आहे हा फार महत्त्वाचा प्रश्न असतो. या एकाच प्रसंगाच्या दृष्टीने आमच्या सर्व मराठी नाटककारांच्या कृती तपासून पाहून त्यांचे यशपथश मोजण्याचा प्रयोग करून पहाण्यासारखा आहे. खाडिलकरांच्या नाट्यकृतींवर व्याख्यान देताना मी असं सांगितलं की, (‘पोस्टपोनमेंट ऑफ क्रायसिस’ या युक्तीचा अवलंब खाडिलकरांनी आपल्या प्रत्येक नाटकांत केलेला आहे; परंतु त्यांच्या काही नाटकांतून त्यांनी योजिलेली युक्ती तर्काला पटण्यासारखी नसल्यामुळे त्या नाटकांची संविधानक दिली आणि खिळखिळीत झालेली आहेत.) सौभद्र नाटकांत दुर्योधनाशी लग्न म्हणजे सुभद्रेवर गुदरलेला एक पंचप्रसंगच होता. हा पंचप्रसंग कोणत्याही कारणाने का होईना पुढे ढकलला गेल्याखेरीज आणि कालहरण झाल्याखेरीज अर्जुनाची व तिची भेट, सहवास, आणि अखेर लग्न इत्यादी गोष्टी घडणं अशक्य होतं. तेव्हां सुभद्रेच आपल्या महालांतून एकाएकी नाहीसं होणं ही गोष्ट म्हणजे सौभद्र नाटकाच्या कथानकाचं चक्र ज्या कथाभौवर्ती फिरतं तो कणा समजावा लागेल. कृष्णाने आपल्या दैवी सामर्थ्यामुळे सुभद्रेला महालांतून नाहीशी केली असं अण्णासाहेबांनी दाखविल्यामुळे ‘अशुभस्य काल हरणम्’ घडवून आणणारा निमित्त-प्रसंग

संपूर्णतः मनाला पटणारा तर झालाच, परंतु शिवाय अण्णासाहेबांनी आपल्या कौशल्यानं या एकाच प्रसंगानं अनेक गोष्टी कशा साधल्या तें पहाण्यासारखं आहे. अर्जुनाला सुभद्रेचं दर्शन अरण्यांत होणं, आपल्यावर तिचं अजूनहि प्रेम आहे याची खात्री पटणं, जें पत्र तिनें लिहिलं आहे असं तो समजतो तें त्याच्या हातीं येणं, अशा अनेक गोष्टी या एकाच घटनेंत अण्णासाहेबांनीं साधून घेतल्या आहेत. येवढंच नव्हे तर नाटकाच्या अखेरीस ज्या शेवत्यामुळें आणि रत्नमालेमुळें अर्जुन-सुभद्रा यांना परस्परांची ओळख पटते तो शेला सुभद्रेकडे जावा आणि ती रत्नमाला अर्जुनाकडे जावी ही महत्त्वाची गोष्टहि त्यांनीं या एकाच प्रसंगांत गोंवून टाकली आहे. पहिल्या अंकांतील या प्रवेशांत अर्जुन आणि सुभद्रा यांची ओळख होती मेट झाल्याचं दाखवून व लगेच त्यांची ताटातूट करवून प्रेक्षकांची उत्कंठा आणि हुरहुर त्यांनीं वाढविली आहे व पहिल्या अंकाचा पडदा पडल्यावर 'आता पुढें काय ?' हें प्रश्नचिन्ह प्रेक्षकांच्या पुढें उमं राहिल असं केलं आहे, ही गोष्ट तर आणखी निराळीच.

पात्रांच्या स्वभावरेखाटनाच्या बाबतींत अण्णासाहेबांनीं जें कौशल्य दाखविलं आहे तें कोणत्याहि उत्कृष्ट आधुनिक नाटककाराला भूषणास्पद वाटावं असं आहे. विदूषक, घटोत्कच, आणि सुभद्रेच्या दोन दासी हीं चार वास्तविक सौभद्र नाटकांतील गौण पात्रं. परंतु कुंचल्याच्या अगदीं मोजक्याच फटकाऱ्यांनीं पहाणाराच्या डोळ्यापुढें वस्तूचं अथवा व्यक्तीचं चित्र यथातथ्य उमं राहिल असं करणाऱ्या चित्रकाराची निपुणता अण्णासाहेबांनीं या चार गौण पात्रांच्या बाबतींत दाखविली आहे. घटोत्कच राक्षसाची प्रचंड शक्ति, त्याचा मायावीपणा, उत्कृष्ट सेवकाला शोभणारा आज्ञाधारकपणा, आणि सुभद्रा आणि अर्जुन यांच्या विषयींचा प्रीतियुक्त आदरभाव, या सगळ्या गोष्टींचं स्पष्ट चित्र प्रेक्षकाला दिसतं. त्याचप्रमाणें विदूषकाच्या ठिकाणची शारीरिक कष्टांची अरुचि, मिष्ट

पक्कान्नांची अबाशी आवड, यतिपुढें आपल्या बायकोनं टोपलीभर फळं ओतलेलीं पाहून त्याला आलेला संताप, आणि आपल्यासारखाच पाति जन्मोजन्मी लाभावा असा आशीर्वाद आपल्या बायकोनं मागून घेतलेला पाहून खुलणारा त्याचा भोळा अहंकार, इत्यादि या पात्रांच्या स्वभाव-छटा अण्णासाहेबांनीं फारच सफाईनं स्पष्ट केल्या आहेत. (सुभद्रेच्या दोन दासी त्या काय, पुरत्या घटकाभर सुद्धां त्या रंगभूमीवर स्वतंत्रपणें येत नाहीत. परंतु तेवढ्यांत एखाद्या हुशार फोटोग्राफरनं झटपट फोटो काढावेत. त्याप्रमाणें आपल्या अंगच्या दुर्गुणांनीं सुभद्रेला अप्रिय वाटणारी सारंग-नयना आणि गुणांनीं प्रिय वाटणारी कुसुमावति यांचीं विरोधी चित्रां अण्णासाहेबांनीं अगदीं मोजक्याच शब्दांत पण स्वच्छ रेखाटून उर्मी केली आहेत) ही झाली गौण पात्रांची गोष्ट. मग मुख्य पात्रांचीं स्वभाव-चित्रं काढण्यांत आण्णासाहेबांनीं दाखविलेलीं करामत किती वर्णावी ?

सौमद्र नाटकांतल्या पांच मुख्य पात्रांचा विचार करतांना एक गोष्ट मनांत येते ती ही कीं या नाटकाचा नायक अर्जुन आहे ही कल्पना आपण सोडून दिली पाहिजे, तरच (अर्जुनाचं स्वभावचित्रण सगळ्यांत कमी आकर्षक कां वाटतं याचा उलगाडा आपल्याला करतां येईल. हा अर्जुन संबंध नाटकांत स्वतःच्या अकलेची आणि कर्तृत्वाची खूण पटविणारी अेकही गोष्ट करीत नाही.) पहिल्या अंकांत तो फक्त नारदाजवळ आपल्या प्रेमाचं रडगाणं गातो, “ संन्यास घेऊन कंदमूलं सेवन करुन कोठेंहि अरण्यांत पडून ” राहण्याचा संकल्प जाहीर करतो, पुढें अरण्यांत सुमद्रा दिसल्यावर आनंदित होतो, आणि लगेच ती नाहीशी झाल्यावर “ काय करूं तुज शोडूं कोठें ॥ चैर्यं पहा सर्वहि तें स्वचलें ” असा आकांत करतो. नाटकाच्या दुसऱ्या आणि तिसऱ्या अंकांत तर ही स्वारी रंगभूमीवर येतच नाही. चवथ्या आणि पांचव्या अंकांतहि त्याचं स्वतःचं असं कर्तृत्व कोणतंच दिसत नाही.

प्रथम नारदाचा गुरुमंत्र घेणारा, नंतर पत्रांतील सूचनप्रमाणें बेत ठरविणारा, आणि चौथ्या अकाव्या अखेरीस पुन्हां रुक्मिणीकडून कानमंत्र घेणारा व “ वाटे सर्वथा मुक्त झालों ॥ रुक्मिणीनें मला मंत्र जो काथि-यला । जुळुनिया होअिलचि सफल तो चांगला ॥ ” असा धन्योद्गार काढून तिच्या भरंवशावर विसंबून राहणारा हा अर्जुन सर्वस्वी कर्तृत्वशून्य आणि नेमळट वाटतो (नाटकांत याचा ऐकच गुण स्पष्ट दिसतो तो म्हणजे त्याचें सुभद्रेशील प्रेम) परंतु कादंबरीत अगर नाटकांत नायिकेवर जो प्रेम करतो व तिच्याशी ज्याचें लग्न होतें त्याला नायक म्हणावें ही व्याख्या आतां जुनी आणि खुळेपणाची म्हणावी लागेल. ज्या न्यायानें ‘मृच्छकटिक’ नाटकाचें नायकत्व चारुदत्ताकडे द्यावयास मी तयार नाहीं त्याच न्यायानें सौभद्र नाटकाचा नायक अर्जुन होय असं मानण्याची माझी तयारी नाहीं. अर्जुनाच्या स्वभावचित्रात प्रेमाची अुत्कटता हीच ऐक मुख्य छटा आण्णासाहेबांनीं कल्पिलेली दिसते, आणि ती विशेषेंकरून रंगविताना त्यांनीं अितर छटांकडे दुर्लक्ष केलें असावें.

‘रुक्मिणी आणि बलराम हीं दोन पात्रं मुख्यांपैकीं खरीं, पण अण्णासाहेबांनीं त्यांना बेताचंच महत्त्व दिलें आहे.) मात्र हीं दोन पात्रं पार्श्वभूमीतच राहतील अशी दक्षता ऐकीकडे घेतांना त्यांचे स्वभावविशेष प्रेक्षकांना अगदीं स्पष्ट कळतील अशी योजनाही त्यांनीं दुसरीकडे केली आहे. सुभद्रेवर ममता करणारी, तिचें प्रेम दुर्योधनावर नसून अर्जुनावर आहे हें ओळखणारी पण आपण काय करूं शकतो म्हणून स्वस्थ बसणारी, तथापि सुभद्रेनं आपलें मनोगत स्पष्ट सांगितल्यावर तिला साहाय्य करण्याचा निश्चय करणारी, आणि कृष्णावर रुसण्या फुगण्याचा यशस्वी प्रयोग करून त्याच्याकडून गुप्त मसलतींत वाटा मिळविणारी— अशी किलोस्करांनीं रंगविलेली रुक्मिणी किती मोहक वाटते !

“ दादांचा स्वभाव हट्टी नसता तर त्यांच्यासारखा पुरुष अद्यापि झाला नाही असे म्हणण्यास हरकत नव्हती ” —सौभद्र नाटकाच्या दुसऱ्या अंकांत कृष्णाच्या तोंडीं अण्णासाहेबांनीं घातलेल्या या एका वाक्यांत बलरामाच्या स्वभावचित्राचं सार आहे म्हटलं तरी चालेल. अर्जुनाच्या यतित्वावर एकदम प्रसन्न होणाऱ्या बलरामाचा भोळेपणा, कृष्णाबरील त्याचा अविश्वास, आणि म्हणूनच कृष्ण जें म्हणेल त्याच्या विरुद्ध करण्याच त्याचं धोरण, काहीं झालं तरी यतीच्या चारित्र्याविषयी शंका न घेता त्याला अंतःपुरांत ठेवून घेण्याचा त्याचा खंबीरपणा, अखेर यतीनं सुभद्रेला पळविली हें कळतांच त्याला येणारा संताप, गर्ग मुर्तींनीं ‘ हात आवर ’ असं सांगितल्याबरोबर त्यानं दाखविलेला शांतपणा—या सर्व गोष्टींत त्याचा आडदांड, शीघ्रकोपी पण भोळा आणि प्रेमळ स्वभाव अण्णासाहेबांनीं चतुराशीनं रंगविला आहे. मी असं म्हणेन कीं ‘ गदा ’ हें बलरामाचं आवडतं आयुध तर होतंच, परंतु ती त्याच्या अकंदर स्वभावाची निशाणीहि होती. चांगलं वाईट जे काय मनांत येईल तें ‘ एक घाव दोन तुकडे ’ अशा खाक्यानं करून टाकायचं हा त्याचा स्वभाव. मनांत यायलाहि वेळ लागायचा नाही आणि मनातून जायलाहि वेळ लागायचा नाही ही त्याची वृत्ति. कोणताच विकार मनांत कायमचा ठेवायचा नाही हाच त्याच्या मनाचा स्थायीभाव. हें ओळखून अण्णासाहेबांनीं बलरामाचं स्वभावचित्र रंगविलेलं आहे; आणि तें हृदयंगम बठलेलं आहे.

कृष्ण हा सौभद्र नाटकाचा नायक होय असं मी मानतो. ज्याच्या कर्तृत्वांनं नाटकांतल्या विविध घटना घडून येतात तो नाटकाचा नायक म्हटला पाहिजे, हा सिद्धांत मला अविवाद्य वाटतो. म्हणूनच ‘ मृच्छकटिक ’ नाटकाचा नायक चारुदत्त नसून शंकार आहे या नव्या दृष्टिकोनांतून त्या नाटकाकडे आपण पुन्हां ऐकदा पाहिलं पाहिजे असं

माझं म्हणणं आहे; आणि याच न्यायानं सौभद्र नाटकाचा नायक कृष्ण आहे हा विचार आपल्यापुढें मांडावासा मला वाटतो. सुभद्रेच आपल्या महालांतून नाहीसं होणं येथपासून तों अखेर महापर्वणीच्या निमित्तानं समुद्रस्नानासाठीं जाऊन तीरावरील रैवतक पर्वतावर एकांतांत बसलेल्या सुभद्रा व अर्जुन यांना एकमेकांची ओळख पटणं येथपर्यंत, नाटकांतले सर्व प्रसंग कृष्णाच्या कर्तृत्वानंच निर्माण झालेले आहेत. त्यांतल्या अतिशयोक्तीच्या ज्या हास्यास्पद भागाबद्दल मी मागं विवेचन केलं त्याबद्दल आण्णासाहेबांना आपण हवं तेवढं दूषण देऊ. परंतु तें दिल्यानंतर कृष्णाच्या कर्तृत्वावर नाटकांतल्या संबंध प्रपंचाची उभारणी झालेली दाखविण्यांत आण्णासाहेबांनीं जें कौशल्य दाखविलं आहे तें आपल्याला मान्य करावंच लागेल. आणि त्याचप्रमाणें सौभद्र नाटकाचा नायक कृष्ण आहे या समजुतीनं कृष्णाकडे पाहूं लागल्यावर त्याचा दिकमतीपणा, जें कपट आपण करीत आहोंत तें धर्म्य आहे याची गर्गमुनींकडून खात्री करून घेण्याची इच्छा, सुभद्रा आणि अर्जुन यांजविषयींची त्याची ममता, रुक्मिणीच्या भेटोविषयींची कामुक आतुरता आणि तिचा लाडका हट्ट पुरुषून तिला आपल्या मसलतींत घेण्याची तयारी, इत्यादि छटांच्या विविध रंगांनीं नाटकाच्या या नायकाचें चित्र आण्णासाहेबांनीं फार मोहक असं सजविलं आहे ही गोष्टहि आपल्याला मान्य करावी लागेल.

सौभद्र नाटकांतील मुख्य आणि गौण अशा सगळ्याच पात्रांचीं हीं स्वभावाचित्रं आकर्षक वठलीं आहेत हें तर खरंच, तथापि या सर्वांवर कळस चढाविणारं असं सुंदर स्वभावरखाटण नायिका सुभद्रा हिच्या बाबतींत आण्णासाहेबांनीं साधलेलं आहे. सौभद्र नाटक बाह्यात्कारी कितीहि पौराणिक दिसलं तरी त्याचा गाभा सामाजिक आहे असं म्हणावयास लावणारे जे अनेक गुण यांत आहेत त्या सर्वांत

आण्णासाहेबांनी काढलेल्या सुभद्रेच्या सुंदर स्वभावचित्राला अग्रस्थान दिलं पाहिजे. सुभद्रेच्या स्वभावांतल्या विविध छटा आण्णासाहेबांकडून अशा कांही बहारीनं रंगविल्या गेल्या आहेत, की त्यांनीं निर्मिलेली सुभद्रेची मूर्ति पाहतांना पुराणांत वर्णिलेली अक स्त्री आपण पहात आहोंत याचं भानच प्रेक्षकांना उरत नाही. समाजांत कोणत्याहि उच्च मध्यम वर्गीय कुटुंबांत आपल्या दृष्टीस केव्हाहि पडेल अशा अका स्त्रीच्या सुखदुःखाची कहाणी आपण ऐकत आहोंत अशी दृढ भावना प्रेक्षकांच्या ठिकाणी तयार होते. आण्णासाहेबांनीं सौमद्र नाटकात रंगविलेल्या सुभद्रेच्या चित्रातला प्रधान रंग आहे तो तिच्या अर्जुनावरील दृढ प्रेमाचा. पहिल्या अंकांत प्रेक्षकांना सुभद्रेचं प्रथम दर्शन घडतं तेव्हा तिच्या तोंडीं आण्णासाहेबांनीं घातलेल्या उद्गारात तिची अर्जुनावरचं दृढ प्रीति मुख्यतः व्यक्त होते. ‘अंधसुतातें वरण्याहुनि मज मृत बरा वाटे चित्ती’ अितका दुयेंधनाशीं ठरलेल्या स्वतःच्या लग्ना बदल तिला तिटकारा आहे, “आशा बहु कृष्णावरती । होती निष्कळ झाली ती”—अशी तिच्या मनाची निराशा झालेली आहे, आणि “बलसागर तुम्ही वीर शिगेमणी कोठें तरी रमला । आश्वासन जिर दिलें तिला कां विसरुनिया गेलां ” अशा व्याकुळ करुण शब्दांनीं ती आपल्या प्रियकराचा धांवा करीत आहे—अशा स्वरूपांत सुभद्रेचं पहिलं दर्शन आण्णासाहेबांनीं प्रेक्षकांना घडविलेलं आहे. अकानिष्ट प्रीति हा या नाटकांतील सुभद्रेच्या स्वभावाचा स्थायीभाव आहे; तिचे अितर स्वभावधर्म या अका स्थायी भावांतून सहज निर्माण झालेले आहेत. तिला प्रेमाची व्यथा जडलेली आहे म्हणून ती आपली विरह व्यथा दासीजवळ सांगते; तिची अर्जुनावर उत्कट प्रीति आहे म्हणूनच अर्जुनाचा सहवास सोडून येणाऱ्या शेल्याला अरसिक दुर्भागी अित्यादि विशेषणं देऊन “कोंडून ठेविन याला । मज दृष्टीस नलं

निष्ठुर मेल ” अशी त्या शेवत्याविषयींची अप्रीति ती व्यक्त करते; आणि अर्जुनाशी आपलं लग्न झालं पाहिजे असा व्यास तिच्या मनानं घेतला असल्यामुळेच ती आपल्या भावांशी थोडीशी रुष्टतेनं वागते, व आपल्या रुक्मिणी वाहिनीला मर्मभेदक शब्दांनी टोचण्यास जुळुक्त होते. सुभद्रेच्या ठिकाणचा प्रणयाचा स्थार्थाभाव व त्यांतून अुद्भवलेल्या अितर भावना या साऱ्यांची अण्णासाहेबांनी रंगविलेली चित्रं अत्यंत मोहक वठलीं आहेत. सुभद्रेच्या प्रेमाच्या वर्णनापेक्षां हि तिच्या विरहव्याकुळ मनस्थितीचं चित्र रेखाटतांना अण्णासाहेबांची लेखणी अधिक रंगांत आलेली दिसते; आणि या वर्णनांत रसिकता, प्रसाद, कवित्व अित्यादि त्यांच्या ठिकाणच्या गुणांचा मनोहर मिलाफ झालेला आढळतो. सौभद्र नाटकाच्या दुसऱ्या अंकाचा मोठा भाग या वर्णनानं भरला आहे, व त्यामुळेच या अंकाचं आकर्षण प्रेक्षकांना विलक्षण वाटतं. “प्रेमांत सांपडलेलीं माणसं दुनियेचीं लाडकी असतात” असं अँग्रेजींत अेक सुभाषित आहे. या न्यायानं अर्जुनाच्या प्रेमांत सापडलेली सुभद्रा प्रेक्षकांना अेकदम आवडावी हें साहाजिकच आहे. ‘सिंपथेटिक कॅरेक्टर’— म्हणजे प्रेक्षकांना जिच्याविषयीं अेकदम गाढ सहानुभूति वाटूं लागेल अशी नायिका निर्माण करणं ही यशस्वी नाटकाच्या तंत्रांतील अेक महत्वाची गोष्ट आहे. सौभद्र नाटकाची नायिका प्रेक्षकांची सहानुभूति अेकदम काबीज करते यांत या नाटकाच्या यशाचं मोठं मर्म आहे. परंतु मी आपल्या निदर्शनास असं आणूं अिच्छितों कीं आपल्याला सुभद्रेविषयीं जो विलक्षण जिब्हाळा वाटतो तो तिची अर्जुनावरची प्रीति आपल्याला समजते म्हणून अितकासा वाटत नाही, तर दुसऱ्या अंकांत ती जेव्हां आपल्या विरहव्यथेचं परोपरींनीं वर्णन करते तेव्हां तें वर्णन अेकून तिच्याविषयींची विलक्षण सुहृदता आपल्या मनात अुद्भवते म्हणून. “किति सांगु तुला मज चैन नसे ॥ ध्रु॥ हें दुःख तरी

मीं साहुं कसें । या समयीं मला नच कोणी पुसे । हा विरह सखे मज्ज
भाजितसे ॥ मन कसें आवरुं । किति धीर धरुं । कसें करुं ॥ ” हे सुभ-
द्रेच्या तोंडचे आर्त अद्गार अकले कीं आपल्या हृदयाचा थरकांप होतो,
आणि तिच्या पाठीवरून ममतेन हात फिरविणारी तिची दासी कुसुमा-
वति हीची भूमिका आपण मनानं पत्करतो. सुभद्रेची कठिण विरहावस्था
सांगतांना आण्णासाहेबाची स्वभावसिद्ध काव्यशक्ति किती गोड विलास
करते पहा. “बाजीसाहेब, या जलमंदिराभोवतालच्या बागेत तरी
घटकाभर चला, म्हणजे हिंडल्याफिरल्यानं भूक तरी लागेल” असं
कुसुमावतीनं सुचविल्यावर बागेत गेल्यानं आपला मनस्ताप अलट
वाढेल असं सुभद्रा तिला सांगते, त्या वेळेस तिच्या तोंडीं आण्णासाहे-
बांनीं जें पद घातलं आहे त्या पदाची नादमधुरता, अर्थवाहकता आणि
कल्पना-कोमलता अगदी कमालीची मोहक वाटते. या पदांत पाहिल्यापा-
सून अखेरपर्यंत प्रतिभा आणि प्रसाद या गुणांचा बहर खेळतो आहे.
परंतु त्यांतल्या त्यांत

“पक्षांचीं जोडपीं खेळतीं नानापरी ।

दे तंतुस हंसहि स्त्रीच्या वदनांतरीं ।

सुखवाया कांता मोर सुनृत्या करी ।

जिकडे तिकडे पाहुनि अैसें होतें मी घाबरी । ”

या चरणांतील हंस आपल्या मादीच्या तोंडांत कमलतंतूचा प्रेमानं
घास देतो, आणि मोर आपल्या प्रियेचं आराधन करण्यासाठीं तिच्यापुढें
नाचतो हीं दृश्यं आपल्या प्रियकरापासून दूर असहाय स्थितोत पडलेल्या
सुभद्रेला पाहवत नाहीत, या कल्पनेचा रमणीयपणा कांहीं विलक्षणच
म्हणावा लागेल.

अर्जुनावरचं पराकाष्ठेचं प्रेम आणि विरहाचं दुःख या दोन गोष्टींमुळें
सुभद्रेविषयीं प्रेक्षकांना पराकाष्ठेचा जिन्हाळा वाटूं लागतो हें तर खरंच,

परंतु सुभद्रेच्या या दोन स्वभाव-छटा रंगवून तेवढ्यावर अण्णासाहेब संतुष्ट राहिलेले नाहीत. सुभद्रेचं स्वभावचित्र हृदयंगम करण्यासाठी त्यांनी जी आणखी बारिक बारिक कलाकुसर केली आहे तिकडेहि आपण लक्ष द्यावयास हवं. सुभद्रा अर्जुनाशी विवाहबद्ध होण्यासाठी आतुर झाली आहे आणि आपले मनोरथ पूर्ण न होता आपलं लग्न दुर्योधनाशी होणार या भीतीनं दुःखित झाली आहे, तथापि या दुःखाच्या आणि आतुरतेच्या भरांत आपल्या कुलीनत्वाला ज्यायोगे कलंक लागेल असं कृत्य आपल्या हातून घडतां कामा नये असा विवेक तिच्या ठिकाणी जागृत आहे. नाटकाच्या पहिल्या अंकांत अर्जुनाच्या बोलण्यावरून जेव्हा तिच्या लक्षांत येतं कीं महालानजीकच्या आपल्या बागेत आपण नसून दूर अेका घोर अरण्यात आहोंत, तेव्हा तिच्या तोंडून कोणते अद्भुत निघतात ते ऐकाः-

“ हाय हाय ! हें कांहीं माझ्यानें सहन करवत नाहीं.
दादा वाहिनी आदिकरून सर्व जण मला म्हणतील, तूं
खास मुहूर्त चुकविण्याकरितां हें साहस केलंस. देवा, हा
विनाकारण कलंक मजवर आला ना ! हाय हाय ”

आणि या विचारांची वेदना तिला इतकी असह्य होते कीं ती अेकदम मूर्च्छा येऊन पडते.

पुढें दुसऱ्या अंकांत तिच्या प्रकृतीला आराम पडावा म्हणून तिच्या अंगावर तीर्थ शिंपडण्याची आणि हातांत ताळीत बांधण्याची गोष्ट बलराम-कृष्ण काढतात तेव्हां ती स्वतःशी म्हणते, “ काय, या अुदकानें काय माझा संताप कमी होणार ? ” परंतु वडील भावांच्या आज्ञेचा अवमान घडूं नये म्हणून ती त्या दोघांना अुघड म्हणते “ बरें आहे, तुम्हांला काय उपचार करायचे असतील ते करा.” आणि तीर्थ शिंपडून झाल्यावर आणि ताईत बांधल्यावर ती आपल्या मनाशीं म्हणते,

“ काय मेला चमत्कार ! माझा रोग कोणता याची परीक्षा न करतां भलतेच उपचार केले तर काय होणार ! असो, वडील आहेत काय सांगतील तें ऐकलें पाहिजे. ”

आणि पुन्हा पांचव्या अंकांत यतिवेशांतला अर्जुन जेव्हां आजूबाजूस कोणी नाहीं याचा फायदा घेऊन जरा पाषळून म्हणतो,

“ सुभद्रे, तर तूं आज मला अंकांत सुख देणार ! ठीक आहे. मीहि पण तुझ्याकडून तुझ्या योग्य सेवा घेईन. ”

तेव्हां त्याच्या त्या भाषणांतली सूचक छटा तिच्या कुलीन आणि मर्यादशील मनाला रुचत नाहीं, आणि यतिराजांना शुद्धीवर आणण्यासाठी ती किंचित् रागाच्या स्वरानं म्हणते,

“ आपण यति आहांत, तेव्हां कसेहि भाषण केलें तरी आपणांस शोभतें. ”

शालीनता न सोडतां आपली नापसंति व्यक्त करण्याचं सुभद्रेचं हें चातुर्थ अंक दोन प्रसंगां उग्र, तीक्ष्ण, आणि मर्मभेदकाहि झालेलं अण्णासहेवांनीं दाखविलेलं आहे. दुसऱ्या अंकांत बलराम-कृष्ण तिच्या समाचारासाठी तिच्या शयनमंदिरांत येतात, आणि बलराम तिला म्हणतो “ बरें, तुझी प्रकृति कशी आहे तें सांग आधी ” तेव्हां ती उत्तर देते,

“ मला काय होतें आहे ? चांगली धडधाकट आहे.

खातें, जेवतें सर्व यथास्थित चाललें आहे नीं तुला कोणी सांगितलें माझी प्रकृति बिघडली म्हणून ? ”

आणि जेव्हा कृष्ण तिला म्हणतो, “ ताळी, येवढा चातुर्मास संपला कीं पहिल्या मुद्दतसिच तूं त्या सार्वभौम दुर्बोधनाची पट्टराणी होणार. मग केवढा ताळीला डौल येईल ? आमच्याबरोबर मग बोलशील कां नीट ? ”

तेव्हां त्याचं तें दुष्ट थट्टेचं बोलणं ऐकून तिच्या मनांत उद्भवणारा
चंतापाचा विचार असा की—

“ माझ्या मनिचें हितगुज सारें ठाभुक कृष्णाला
ऐसें असुनि दुःखावरती देतो डागाला ॥ घृ. ॥
अर्जुनजीला मज द्यावी हें आपणची वदला
आशा मज बहु दाअनि ऐसा घात करूं सजला ॥
जैसा वरती दिसतो काळा आंतूनहि झाला
तारिल म्हणुनी धरिलें ज्याला बुडवी तो मजला ॥ ”

परंतु हा विचार स्पष्ट बोलून दाखविला तर भावाची अवज्ञा होईल
व तें आपल्या मर्यादशीलतेला शोभणार नाही असा विवेक तर ती
एकीकडे करतच, पण शिवाय त्याचं बोलणं आपल्याला किती कडू
वाटलं तें दर्शविण्याचं चातुर्यहि ती दाखविते. ती कपाळाला आठी
घालून म्हणते,

“ काय बाजी जळला त्रास ? हा माझा कपाळशूल
रहाणार तरी केव्हां ? ”

आणि या दुसऱ्या अंकाच्याच अखेरीस ज्या चतुराशीनं ती
रुक्मिणीची कानउघाडणी करते व आपल्याला साहाय्य करण्यासाठीं
तिचं मन तयार करते त्या चतुराशीची तिची बोलणी तर फारच
सुंदर आहेत. मला विचाराल तर प्रीतिनिष्ठा आणि विरहव्याकुलता या
सुभद्रेच्या दोन स्थूल स्वभावछटांपेक्षाहि तिची कुलीनता, मर्याद-
शीलता आणि प्रच्छन्न मर्मभेदक भाषण करण्याची तिची चातुरी, यांचे
जे सूक्ष्म पण अति मनोहर रंग अण्णासाहेबांनीं सुभद्रेचं चित्र काढतांना
वापरले आहेत त्यांचं सौंदर्य मला अधिक वाटतं. पण सुभद्रेच्या स्वभाव-
चित्रांतील कोणती छटा अधिक आल्हाददायक हा प्रश्न रुक्मिणेदाचा
म्हणून आपण सोडून देऊं, आणि या नाटकांतील सुभद्रेविषयींचं एक

अविवाद्य विधान करतां हेण्यासारखं आहे तें करूं. तें विधान असं कीं
 मृणासहेबांनीं निर्मिलेली सुभद्रा अत्यंत रमणीय वाटते याचं मुख्य
 कारण आजूबाजूच्या समाजांत आपल्याला कुठेहि केव्हांहि आढळेल
 अशा उपवर, प्रेमांत सापडलेल्या, प्रीतिसाफल्यासाठीं झुरणाऱ्या, आशा-
 निराशांच्या आंदोलनांत सापडलेल्या तरुण मुलीचं तें अक प्रातिनिधिक
 चित्र आहे अशी आपली खात्री पटते, व त्यामुळें तिच्याविषयी विलक्षण
 आपलेपणा आपल्याला वाटतो हें होय. ' त्रिदंडी संन्यास ' नाटकातील
 खाडिलकराची सुभद्रा अशा प्रकारें आपल्या हृदयाचा ठाव घेऊं शकत
 नाहीं. खाडिलकराच्या पौराणिक नाटकातील सर्वच नायिकांबद्दल
 सामान्यतः असं म्हणणं भाग आहे, कीं रुक्मिणी, मेनका, द्रौपदी,
 सावित्री अशा ज्या स्त्रिया त्यांनीं रंगविल्या आहेत त्यांच्या ठिकाणीं
 कर्कश विचाराचा असा अतिरेक झाला आहे, आणि जगाला तत्त्वज्ञान
 पाजण्याची त्यांची हौस अशा पराकोटीला पोचलेली आहे कीं त्यांच्या
 हृदयापेक्षां बुद्धीकडेच आमचं लक्ष अक्षिक गुंतून राहतं, व त्यांच्या
 विषयीं आम्हाला आसता किंवा प्रेमळ सहानुभूति वाटत नाहीं.
 खाडिलकराच्या पौराणिक नाटकांतील नायिका फार तर प्रेक्षकाचा आदर
 भिळवितात, पण त्यांचं ममत्व संपादन करूं शकत नाहींत. त्यांच्या
 विषयींच्या प्रेक्षकांच्या भावना रक्षच राहतात. उलट सौमद्र नाटकांतील
 सुभद्रा प्रथम दृष्टीस पडल्यापासूनच तिच्याविषयीं प्रेक्षकांच्या मनांत
 ओलावा उत्पन्न होतो, व ते जों जों तिचं अकेक भाषण पुढें ऐकतात,
 व तिच्या सुखदुःखाचा अकेक प्रकार पाहतात तों तों तिच्या विषयींचा
 त्यांचा आपलेपणा वाढतच जातो. प्रेक्षकांपकीं जे अैन तारुण्यांत
 असतील त्यांना वाटतं प्रिया असावी तर या सुभद्रेसारखी, भावाना
 वाटतं बहीण असावी तर या सुभद्रेसारखी, आणि लग्न झालेल्या स्त्रियांना
 वाटतं नणंद असावी तर या सुभद्रेसारखी ! ' सिंथेटिक कॅरेक्टर

म्हणजे प्रेक्षकाचा जिव्हाळा संपादन करणारं पात्र कसं असावं त्याचा एक आदर्श नमुना म्हणून अण्णासाहेबांच्या सुभद्रेकडे वोट दाखवितां येईल.

पात्रांची योजना व स्वभावरेखाटन या बाबतींत आण्णासाहेबांनी दाखविलेल्या कौशल्याची जशी तारीफ करावयास हवी तशी ज्या सहजा-पणानं सौभद्र नाटकांत त्यांनीं रसवैचित्र्य साधलं आहे त्याचीहि केली पाहिजे. सौभद्र नाटक लिहिण्याचा आण्णासाहेबांचा संकल्प समजल्याबरोबर त्यांचे परममित्र महादेव चिमणजी आपटे यांनीं त्यांना मुद्दाम पत्र लिहून कोणती शंका प्रदर्शित केली होती तें मीं आपल्याला सांगितलेलं आहे. आपट्यांनीं असं लिहिलं होतं, “शाकुंतलांत सारेच रस आहेत. आपण मला जी सौभद्राची हकीगत सांगितलीत तिच्यात स्त्रीपुरुषांचा अकमेकाबद्दलचा विरह याखेरीज दुसरें कांहीं दिसलें नाहीं. ” आपट्यांचा हा प्रेमाचा अिशास वाचून आण्णासाहेब मनाशीं हंसले असतील खचित. कारण त्यांनीं जें सौभद्र कल्पनेनं निर्माण केलं होतं त्यांत रसांचं वैचित्र्य हा तर अेक प्रधान गुण होता.

करुण, शृंगार आणि हास्य या रसांचे प्रवाह सौभद्र नाटकांत जागोजाग वाहात आहेत. सुभद्रेच्या चित्रांतली मुख्य छटा असहायतेची आहे. कारुण्याची मूर्ति असं तिचं वर्णन मुख्यतः करावं लागेल. त्यामुळें नाटकाच्या ज्या ज्या प्रवेशांत ती प्रगट होते त्या त्या प्रवेशांत तिच्या तोंडच्या भाषणांनीं करुण रस उत्पन्न होतो. या रसाच्या बरोबरीनं अण्णासाहेबांनीं नाटकांत शृंगार रस खेळविला आहे. अर्जुन-सुभद्रा ही नवतारुण्यांतली जोडी व कृष्ण-राक्मिणी हें जरा वयस्क असं दांपत्य, अशा चार पात्रांचा उपयोग शृंगार रसाच्या निर्मितीसाठीं अण्णासाहेबांनीं करून घेतलेला आहे. मात्र गंमत अशी कीं या दोन जोड्यांतील शृंगार वठवितांना आण्णासाहेबांनीं संयम कुठेहि सुटूं दिलेला नाहीं. सुभद्रा आणि अर्जुन यांना परस्परांची ओळख पटते ती मुळीं नाटकाच्या अखेरीस. त्यामुळें या दोघां प्रेमिकांत गाढालिंगना-

-सारखा धुत्तान शृंगाराचा प्रकार घडण्याजोगी नाटकांत येणारी ही पहिली संधि अखेरची ठरते. नाटकाच्या बाकीच्या मार्गांत अर्जुन सुभद्रेला ओढे-
 शून 'प्रिये' 'प्राणवल्लभे' अशी लाडकी संबोधनं वापरतो, पण ती केवळ मनांतल्या सुभद्रेला ओढेसून, आणि 'नाथ' 'वल्लभा' 'प्रियकरा' असं अर्जुनाला ओढेसून सुभद्रा कित्येक ठिकाणी बोलते, परंतु तेव्हांहि तिच्या जवळ अर्जुन प्रत्यक्ष हजर नसतो. त्यामुळे हा सारा शृंगार म्हणजे 'गुप्त शृंगार' झालेला आहे, आणि त्याला अेक प्रकारची रमणीय नर्मता आलेली आहे. कृष्ण-रुक्मिणी यांच्यांतील शृंगार अधिक स्पष्ट आहे. विशेषतः या शृंगारिक प्रवेशात कृष्णाच्या ठिकाणी कामोत्कृता दाखवून, आणि रुक्मिणी रागावल्याबरोबर

“करपाशीं या तनुला । बांधुनि करि शिखेला

घरुनीया केशाला । दंतव्रण करि गालां

कुचभल्लीं वक्षाला । टोचुनि दुखवी मजला ”

असे कामुक ओद्गार कृष्णाच्या तोंडीं घालून प्रेक्षकांना हवा असणारा विलास-शृंगार आण्णासाहेबांनीं भरपूर पुरविलेला आहे. परंतु या प्रवेशांतहि आण्णासाहेबांनीं संयम सोडलेला नाही. पतिपत्नींचा संपूर्ण समेट झाल्यावर तीं दोघं शय्येकडे वळलेलीं अण्णासाहेबांनीं दाखविलीं नाहीत. झुलट पहाट झाल्यामुळे “अंग धुअून मामंजी आणि सासूबाजी यांच्या दर्शनास जाण्याची वेळ झाली” असं त्यांनीं रुक्मिणीला म्हणायला लावलं आहे; आणि “प्रिये पहा रात्रीचा समय सरुनि येत ओषःकाल हा ॥ ... सुखदुःखा विसरुनिया । गेलें जें विश्व लया । स्थिति निज ती सेवाया । ओठलें कीं तेंच आहा” असं पद कृष्णाच्या तोंडीं घालून अण्णासाहेबांनीं तात्त्विक गंभीर आणि पावित्र अशा विचारध्वनींत या प्रवेशांतील शृंगार संपविलेला आहे. शृंगारिक प्रवेशाच्या या अखेरीमुळे कदाचित् प्रेक्षकांचा अपेक्षाभंग होत असेल; परंतु तो झाला तरी त्यांच्यापैकीं जे मर्मज्ञ अस-

तील ते येवढं खचित मान्य करतील कीं अण्णासाहेबांनीं दिलेली ही हुल--
कावणी कलात्मक आणि म्हणून सुंदर आहे.

करुण आणि शृंगार यांच्या बरोबरीनं हास्य रसहि सौमद्र नाटकात
खेळत आहे. अण्णासाहेबांनीं या नाटकांत विनोदाच्या तीन भिन्न
भिन्न तऱ्हा वापरलेल्या दिसतात. संस्कृत नाट्यवाङ्मयांतील परंपरेला
अनुसरून त्यांनीं विदूषकाचं पात्र केवळ विनोदासाठीं निर्माण केलं. परंतु
हास्य रस निर्माण करण्याची कामगिरी केवळ या एका पात्रावर
टाकून ते स्वस्थ बसले नाहीत. किंवाहुना जें अघड अघड हास्यास्पद
त्यांतून निर्मिलेला हास्यरस सौमद्र नाटकांत कमी आहे; आणि
पालांच्या स्वभावांतल्या विसंगतींतून सहजासहजी निर्माण होणारा विनोद,
आणि प्रसंगनिष्ठ विनोद या दोन प्रकारच्या विनोदाचं प्रमाण अधिक
आहे. पाहुणा म्हणून आलेला यति म्हणजे अर्जुनच होय हें जिला
कृष्णाकडून माहित झालेलं आहे ती रुक्मिणी चवथ्या अंकाच्या अखेरीस
अर्जुनाशीं जें संभाषण करते तें ऐकून, आणि “का रे दांभिका, बऱ्या
गोष्टीनें तूं कोण आहेस तें कबूल होतोस कीं मामंजीना ही गोष्ट
कळवून तुझी फजीती केली पाहिजे ?” ही तिची दटावणी ऐकताच
अर्जुनानें तिच्यापुढें साष्टांग दंडवत घातलेला पाहून प्रेक्षक पोट धरधरून
हंसत सुटतात, त्या वेळचा सगळा विनोद प्रसंगाच्या गंमतीदारपणामुळे
अुसन्न झालेला आहे. त्याचप्रमाणें तिसऱ्या अंकात यतीची निंदा करून
बलरामाला डिवचून जेव्हां कृष्ण बोलूं लागतो आणि त्याची ती बोलणी
ऐकून बलराम त्याच्यावर अधिकाधिक रागावतो, तेव्हां तें सारें ऐकताना
आणि पाहताना प्रेक्षकांतून सारख्या हास्यलहरी अुसळत राहतात, त्याचं हि
कारण प्रेक्षकांना कळणारी त्या विचित्र प्रसंगाची गंमत आणि बलराम
व कृष्ण या दोघांच्या स्वभावांतील विसंगति असं दुहेरी आहे. अर्जुन-
रुक्मिणी व कृष्ण-बलराम हीं सारीं गंभीर प्रकृतीचीं पात्रं असतांना हि

प्रसंगाचा विचित्रपणा व स्वभावांतील विरोध यांचा अपयोग करून घेऊन त्यांच्या संभाषणांतून जो विनोद अण्णासाहेबांनी निर्माण केला आहे तो फार उच्च कोटीचा आणि आल्हादकारक म्हणावा लागेल. पांचव्या अंकांत यतीनं सुभद्रेला पळविली हैं कळल्याबरोबर कृष्ण बलरामाला म्हणतो “हैं भाविष्य मीं पूर्वांच केलं होतं”, बलराम रागानं म्हणतो “कृष्णा, हैं सर्व कपट तुझें आहे. मी पक्कं समजतो. तूं ज्या त्या माझ्या बेतांत असेंच विघ्न करतोस. जाऊं दे. मलाहि कंटाळा आला. नको तें राज्य आणि नको तो प्रपंच. मी संन्यास घेऊन कोठें तरी निघून जातो. कोण आहे रे, माझ्या संन्यासाची तयारी करा!”, आणि त्याच्या तोंडून हे अद्भुत बाहेर पडतात न पडतात तोंच अर्जुनानं टाकलेला यतिवेश सांपडला तो घेऊन एक सेवक प्रवेश करतो, तेव्हां प्रेक्षकांत हास्याचा कल्लोळ उठतो. हास्याचं हैं स्थळ म्हणजे प्रसंगाचं वैचित्र्य आणि स्वभावांचं वैधर्म्य यांच्या साहाय्यानं उच्च नर्म विनोद असन्न करण्याच्या अण्णासाहेबांच्या कौशल्याचा कळस आहे !

आधुनिक नाट्यशास्त्राची आणखी एक कसोटी लावून सौभद्र नाटकाची श्रेष्ठता पाहाण्याजोगी आहे. नाट्यलेखनांतील एक महत्त्वाचा आधुनिक विचार असा आहे, कीं पात्रांच्या तोंडचे संवाद छोटे सुटसुटीत आणि खुसखुशीत असावेत. नाटकाच्या प्रवेशात अकेक पात्र आपली पाळी आली कीं लांबलचक भाषण करीत आहे, त्याचं भाषण आटपलं कीं दुसरं पात्र तशाच प्रकारचं लांबलचक भाषण करीत आहे, असा प्रकार होऊं नये. रंगभूमीवरचीं पात्रां एकमेकात ‘संभाषण’ करीत आहेत (व त्यांचं तें संभाषण नाटककाराच्या कृपेमुळें आपल्याला अकावयास मिळत आहे) असं प्रेक्षकांना वाटलं पाहिजे. नाटक हें कांहीं प्रत्यक्ष जीवन नव्हे; तथापि प्रत्यक्षाचा शक्य तितका आभास शक्य तितक्या प्रकारांनीं ज्या नाटकांत उत्पन्न होतो तें नाटक श्रेष्ठ समजावं—

हे नाट्यतंत्राच्या आधुनिक कल्पनांचे सार म्हणतां येतील. कथानक, पात्रांची वेशभूषा, रंगभूमीची सजावट, प्रकाशयोजना, अित्यादि गोष्टींत ज्याप्रमाणें हा सत्याभास निर्माण झाला पाहिजे त्याप्रमाणें पात्रांची बोलणी चालणीदेखील अशी झाली पाहिजेत की त्या आभासाचा आणखी परिपोष होतील. अका व्यक्तीनं लांबलचक व्याख्यान झोडावं, तें चालूं असतां दुसऱ्या व्यक्तीनं स्वस्थ राहावं, पहिल्या व्यक्तीचं व्याख्यान संपलं कीं दुसऱ्या व्यक्तीनं तितकंच लांबलचक असं आपलं व्याख्यान सुरू करावं-अशा प्रकारें कांहीं प्रत्यक्ष आयुष्यांत माणसं एकमेकांशीं 'संभाषण' करीत नाहींत. अशा याटांच्या प्रदीर्घ भाषणांना 'चक्रीपुराण' म्हणावं लागेल; आणि असल्या चक्रीपुराणांनीं यशस्वी नाट्याचा आत्मा जो सत्याभास त्याचाच नाश होतो. बैठकीच्या याटांच्या पद्यगायनामुळे जसं नाट्यप्रयोगांतलं नाट्य मरतं तसंच तें प्रदीर्घ भाषणांनींही नष्ट होतं. म्हणूनच शेक्सपीयरचीं नाटकं अितर दृष्टींनीं कितीही श्रेष्ठ ठरली तरी संवादांबद्दलच्या या कसोटीनं तीं नाट्यपूर्ण म्हणतां येणार नाहींत; आणि याच न्यायानं गडकऱ्यांच्या नाटकांतल्या वाङ्मयीन गुणांचे आपण कितीही चहाते असलों तरी त्या नाटकांत आधुनिकता आहे असं आपल्याला म्हणतां येणार नाहीं. गडकऱ्यांच्या नाटकांचा काल १९१३ ते १९२० असा समजला जातो. या कालांत लिहिणाऱ्या गडकऱ्यांनीं संवादांबद्दलच्या आधुनिक संकेताचा विचार वास्तविक करावयास हवा होता. तो त्यांनीं कां केला नाहीं याबद्दल माझी एक मीमासा आहे; परंतु ती या ठिकाणीं संगण्याऐवजीं गडकऱ्यांच्या नाट्यकृतींवरच्या माझ्या स्वतंत्र व्याख्यानांत मी ती सांगेन. प्रस्तुतचा महत्त्वाचा विचार येवढाच कीं नाटकांतले संवाद लिहिण्याच्या बाबतींत विसाव्या शतकांत लेखन करणाऱ्या गडकऱ्यांनीं

जें अवधान राखलं नाहीं— मग चातुर्याचा तर प्रश्नच निराळा !—
 तें अवधान १८८२ सालीं सौमद्र लिहितांना अण्णासाहेबांनीं, नाट्य-
 शास्त्रावरचे कुठलेही टीकाग्रंथ वाचून नव्हे तर स्वयंस्फूर्तीनं, संभाळलं !
 आणि तें संभाळतांना तंतुवाद्यावर सफाईनं गज फिरविणाऱ्या अखाद्या
 सराशीत वादकाचं कौशल्य प्रगट केलं.

सौमद्र नाटकांत छोटे छोटे सुंदर संवाद जिकडे तिकडे विखुरलेले
 आहेत. मी तर असं म्हणून की अकाच पात्राचं वीस पंचवीस ओळींचं
 भाषण सौमद्र नाटकांत अके ठिकाणीं जरी कुणाला आढळत असेल
 तरी त्यानं तें मला दाखवून द्यावं. दुसऱ्या अंकाच्या प्रारंभीचं कृष्णाचं
 स्वगत भाषण जरा लांबट आहे. पण अक तर याबद्दल अण्णासाहेबांना
 जो काहीं दोष द्यावयाचा तो आपण आधींच दिला आहे, आणि शिवाय
 त्याचं हें भाषण स्वगत असल्यामुळें तें ' संवादा ' च्या सदरांत पडत
 नाहीं. म्हणून मी म्हणतों की आधुनिक कसोटीला न अंतरणारे संवाद
 सौमद्र नाटकांत तुम्हांला कोठेंहि आढळणार नाहींत. प्रारंभापासून
 (अगदीं सूत्रधार आणि नटी यांचे संवाद देखील जमेस धरून)
 अखेरपर्यंत या नाटकाला छोट्या छोट्या संवादांनीं शोभा आणलेली
 आहे. अशा संवादांचीं विशेष अुदाहरणं निराळीं निवडून काढून
 आपणाला दाखाविणं जरासं अप्रयोजकच ठरेल. परंतु असं असूनहि ज्या
 ठिकाणीं खुसखुशीत मार्मिक, छोटे छोटे संवाद लिहिण्याच्या
 अण्णासाहेबांच्या चातुर्याचा विशेष प्रसन्न विलास झालेला मला आढळतो
 त्यांपैकी कांहीं सौंदर्यस्थलांचा निर्देश करण्याचा मोहहि मला आवरतां
 येत नाहीं. दुसऱ्या अंकांतील सुमद्रा आणि तिची दासी कुसुमावति
 यांच्यांतले संवाद, किंवा तिसऱ्या अंकांतील कृष्ण आणि बलराम व
 कृष्ण आणि रुक्मिणी यांच्यांतले संवाद आपण मुद्दाम वाचून पाहावेत.
 त्याचप्रमाणें दुसऱ्या अंकाच्या अखेरीस सुमद्रा आणि रुक्मिणी यांचा

जो संवाद आहे त्याचं हि सौंदर्य नुसतं सांगून कळण्यासारखं नाही, त्याचा प्रत्यय तो संवाद प्रत्यक्ष वाचूनच आपण घ्यावयास हवा. हे सारे संवाद छोटे छोटे मार्मिक तर आहेतच, परंतु शिवाय त्या संवादांत त्या त्या पात्राचं स्वभावचित्रण कसं साधलेलं आहे व त्या त्या पात्राला अनुरूप अशा भाषेचा सहज विलास कसा झालेला आहे तें आपण मुद्दाम कटाक्षानं पहा. पांचव्या अंकांत सुभद्रा आणि अर्जुन यांच्यांतले संवाद तर अत्यंत बहारीचे आहेत. ते सगळे आपणांस वाचून दाखाविण्याचा मला भोह होतो. परंतु तो टाळून त्या प्रवेशांतील प्रारंभीची तेवढी काही भाषणं मी आपल्यापुढे ठेवतो.

गिरिशिखरावर अर्जुन आणि सुभद्रा दोघंच बसली आहेत. आजू-बाजूस कोणी नाही. अशा वेळीं अर्जुन सुभद्रेला म्हणतो “ सुभद्रे, तर तूं मला आज अंकांतसुख देणार ? ठीक आहे. मीहि पण तुझ्याकडून तुझ्या योग्यच सेवा घेईन.”

यावर सुभद्रा किंचित् रागावून म्हणते, “ आपण यति आहांत तेव्हां आपण कसेहि भाषण केले तरी आपणांस शोमते. ”

सुभद्रेच्या भाषणांतील झटक्या कळल्यामुळे स्वतःच्या तोंडून निघून गेलेल्या लाघवी शब्दांवर पांघरूण घालण्यासाठी अर्जुन म्हणतो, “ प्रापंचिकांशीं कसे वागावें याचा आम्हांला अभ्यास नसल्यामुळे असा कांहीं प्रमाद होतो, तर त्याबद्दल तूं रागावूं नकोस ”

अशा प्रकारे अर्जुनानंच काढता पाय घेतल्यावर त्याच्याशी पुन्हां गोड बोलणं आवश्यकच असल्यामुळे सुभद्रा म्हणते, “ अद्वैतनिष्ठ जनांची भाषा ऐकण्याचा फारसा प्रसंग मला आला नसल्यानें ऐखाद्या शब्दाचा अर्थ मलताच भासून असा मनाला रागाचा विकार होतो, तर त्याबद्दल मीच क्षमा मागतें. ”

सुभद्रेचा राग निवळलेला पाहून पुन्हां प्रेमप्रलाप केल्यावाचून अर्जुनाला राहवत नाही. मात्र आपलं बोलणं अगदीच अघड नसावं, फक्त सूचक असावं येवढं भान तो ठेवतो, आणि तो म्हणतो “सुभद्रे, तूं फार चतुर आहेस. तुझ्या संगतीत असल्याने दिवसाचें पळ होऊन वर्षाचा देखील दिवस वाटेळ.”

यावर सुभद्रा त्याला म्हणते “जेणकरून पळाचा दिवस आणि दिवसाचें वर्ष मला न वाटेळ अशा रीतीनें मला वागवावी म्हणजे झालें.”

या भाषणांतील खोंच कळल्यामुळें अर्जुन मग स्वतःशीं म्हणतो “आतां भाषणाचा ओघ बदलला पाहिजे” आणि मग तो अघडपणें तिच्याजवळ प्रातःकालच्या रमणीयतेचें वर्णन करूं लागतो.

अर्जुनाची कामुक अधीरता, आणि ज्याच्याशीं आपण अंकांतांत संभाषण करीत आहोंत तो अर्जुनच आहे हें माहीत नसल्यामुळें बोलण्याचा लण्यांत मर्यादा राखण्याची सुभद्रेची अिच्छा, या दोन्ही रम्य स्वभावछटा या ऐकंदर अवघ्या पंधरावीस ओळींच्या संवादांत किती सहजपणानें आण्णासाहेबांनीं व्यक्त केल्या आहेत तें लक्षांत घेतलं, कीं अगदीं आधुनिक नाट्यतंत्राला साजेसे संवाद लिहिण्याची अण्णासाहेबांची करामत किती वर्णावी असं मनाला होऊन जातं.

सौमद्राच्या सौंदर्याचं आणखी ऐकच अंग आतां दाखवायचं राहिलं. तें म्हणजे त्यांतील पद्यरचना. या नाटकाच्या पहिल्या अंकांत साक्या दिंड्या धरून जवळ जवळ तीस पदं आहेत. दुसऱ्या अंकांत पंधरा, तिसऱ्या अंकांत सोळा, चवथ्यांत आठ, आणि अखेरच्या पांचव्या अंकांत सोळा पदं आहेत. ऐकंदर नाटकांत साक्या दिंड्या धरून पंधराऐशी पदं आहेत. किलोस्करांच्या पहिल्या ‘शाकुंतल’ नाटकांतल्या पदांच्या मानानं ही संख्या कमीच आहे. तथापि आज घटकेला संगीत-प्रधान चित्रपटांतही फार तर बारा चौदा पदं असतात; आणि लोकप्रिय

ठरलेल्या नाटकांत पदांची संख्या सात आठच्या वर जात नाही, हें लक्षांत घेतल्यास सौभद्रांतील पंच्यांशो पदं म्हणजे गाणाराची छाति आणि ऐकणारांची सहनशक्ति फोडणारी गोष्ट वाटते. अितकी विपुल पद्यरचना आधुनिकतेच्या चौकटींत कधीच बसवितां येणार नाही. परंतु या बाबतींत रुया परिस्थितीत हें नाटक रंगभूमीवर आलं त्या परिस्थितीला दोष द्यावयाला हवा; आण्णासाहेबांना देण्यांत अर्थ नाही. अलट आपण हें लक्षांत ठेवलं पाहिजे कीं संगीतानं खच्चून भरलेली नाटकं लोकांच्या पुढें आणणं ही मुळीं आण्णासाहेबांची प्रतिज्ञा होती. “ संगीत नाटक ” ही नवी दूम आण्णासाहेबांना प्रचारांत आणावयाची होती, आणि “ संगीत नाटक ” या नांवातल्या दुसऱ्या शब्दापेक्षा पहिल्याचं महत्त्व त्यांनी अधिक मानलं होतं. विलायतेंतील ‘ ऑपेरा ’ त्यांनी डोळ्यापुढें ठेवलेला नमुना होता. अर्थात् ज्या नाट्यकृती त्यांनी निर्माण केल्या त्यांत पद्यवैपुल्य अपरिहार्य होतं, शिवाय आपण हेंहि विसरता कामा नये कीं अगदीं आजच्या आधुनिक काळातदेखील नव्यानं लिहिलीं जाणारी नाटकं अडीच तासात आटपावीं असा ज्या प्रेक्षकाचा आग्रह असतो त्याच प्रेक्षकांना पहाटेपर्यंत चालणारी नाटकंही हवींशीं वाटतात; आणि चालूं घटकेच्या प्रेक्षकानादेखील सौभद्र नाटकाच्या प्रयोगाला गर्दी करावीशी वाटते ती त्यांत जीं भरपूर पदं आहेत तीं ऐकण्याच्या ओढीमुळेच.

तेव्हां सौभद्र नाटकांतील पदांची विपुलता आधुनिक दृष्टीला पटण्यासारखी नाही हें ऐकीकडे मान्य करून दुसरीकडे आपण असं म्हणूं कीं या बाबतींत मुळीं आधुनिकतेवर हक्क सांगण्याची बुद्धिच आण्णासाहेबांच्या ठिकाणीं नव्हती. पदाचा मोजकेपणा हा गुण त्या काळांत नाटककर्त्यांच्या अगर प्रेक्षकांच्या स्वप्नांत देखील नव्हता. खूप पदं करायची ही त्या काळची गरज होती; व पद्यरचनेंत कौशल्य दाखवायचं ही ऐकच त्या काळांतील महत्वाकांक्षा होती. म्हणून बाकीचे विचार

मनावेगळे करून सौभद्र नाटकांतील पदांचं परीक्षण आणि रस-
ग्रहण आपण केवळ काव्यदृष्टीनंच करावयाला हवं.

ही दृष्टि पत्करून सौभद्रांतील पदं आपण पाहू लागलों तर त्यांत
अण्णासाहेबांनी तऱ्हेतऱ्हेची करामत केलेली आहे असं आपल्याला आढ-
ळून येतं. सौभद्रांतील पदांचा साकल्यानं विचार करूं लागल्यावर पहिला
कौतुकास्पद चमत्कार आपल्या ध्यानांत येतो तो हा, कीं अण्णासाहेबांनी
खूप संस्कृतप्रचुर अशीहि पदं या नाटकांत केली आहेत, आणि अगदीं
प्राकृत सोपी अशीहि पद्यरचना केली आहे. “राधाधरमधुमिलिंद जय-
जय” “निरूपी जगदाकृतिभासा” “पावना वामना या मना” हीं
नारदाच्या तोंडीं घातलेलीं पदं, “नीरक्षीरालिंगनरूपी” हें चवथ्या अंकां-
तलं अर्जुनाच्या तोंडचं पद, “पुष्पपरागसुगांधितशीतल” हें पांचव्या अंकांतलं
सुभद्रेच्या तोंडचं पद, हीं पदं करतांना नादमधुर सुंदर संस्कृत शब्दाचा
आणि समासांचा उपयोग ज्याप्रमाणें अण्णासाहेबांनीं केला आहे, त्या-
प्रमाणें घरांतल्या मुलीबाळींनाहि ज्यांचा अर्थ सहज समजेल अशा सोप्या
परंतु मार्मिक कल्पनांचा व नादमाधुर्याचा अलंकार धारण करणाऱ्या
पदांचीहि मनासोक्त रचना अण्णासाहेबांनीं करून दाखविली आहे.
अर्थानं अगदीं सोपी अशी पद्यरचना करतांना सोपेपणाचा जर अतिरेक
झाला तर पद्यांतला रस नाहीसा होण्याचा संभव असतो. अशा प्रकारें
रसहानि होऊं न देण्याचं अवधान नाटककार देवल यांच्याकडून कधीं
कधीं सुटल्याचं आपणांला दिसून येतं. “प्रथम करा हा विचार पुरता ।
आवरोनि ममता” “संशय कां मनीं आला, कळे ना कारण काय तयाला”
हीं ‘संशय कळोळ’ नाटकांतील रेवतीच्या तोंडचीं पदं, आणि “कधिं
करिती लग्न माझे तुज ठावे आश्वरा” हें शारदेच्या तोंडचं पदं, हीं
अुदाहरणादाखल सांगण्यासारखीं आहेत. “तरुण कुलिन गोरा हंसतमुख”
किंवा “रडवि काय म्हणुनि अशी सांग शारदे” या अंदिराकाकूच्या

तोंडच्या पदांचा, अगर “ श्रीमंत पतीची राणी मग याट काय तो पुसता ”, “ तूं श्रीमंतीण खरी शोभशिल ” व “ म्हातारा इतुका न । अवघे पाअुणशें वयमान ” या शारदेच्या मैत्रिणींच्या तोंडच्या पदांचा निर्देश मी करीत नाही हें आपण मुद्दाम लक्षांत घ्या. कारण हीं पदं भलतींच सोपी आहेत खरी, परंतु ज्या पात्रांच्या तोंडीं तीं आहेत त्यांच्या स्वभावाला आणि वयाला तो सोपेपणा शोभतो व त्या सोपेपणामुळें रसहानि होत नाही. उलट “ कधिं करिती लग्न माझें ” व “ संशय कां मनिं आला ” या पदांचा सोपेपणा नायिका शारदा किंवा नायिका रेवती यांना शोभण्यासारखा नाही. आणि या पदांची अतीव सुबोधता म्हणजे रसहानि करणारं एक वैगुण्य म्हणावं लागतं.

देवलांच्या बाबतींत क्वचित् आढळणारा हा दोष सौभद्र नाटकांत आपल्याला दिसत नाही. पद सोपें सुबोध करायचें पण तें अगदी रुक्ष गद्याच्या वळणावर तर जाऊं घ्यायचें नाही, आणि शक्य तर पदाच्या सोपेपणावर अेखाद्या नादमधुर संस्कृत शब्दाचा किंवा रम्य कल्पनेचा अलंकार चढवायचा, अशा कौशल्यपूर्ण धोरणानं अण्णासाहेबांनीं सौभद्र नाटकांतील पद्यरचना केली आहे. “ बलसागर तुम्ही वीरशिरोमणि ” “ वद जाअुं कुणाला शरण । करिल जो हरण संकटाचें ” “ बहुनि उपवना विरहाग्नीची ज्वाला भडके उरीं ” हीं सुभद्रेच्या तोंडचीं पदं, आणि “ सुवर्णकेतकिपरि जो दिसतो वर्ण नव्हे दुसरांचा ” “ कांते फार तुला ” “ वदनीं घर्मजलाला पुसुनि पुसुनि कर शिणला ” हीं अर्जुनाच्या तोंडचीं पदं नादमाधुर्य आणि प्राकृत सुबोधता यांच्या सरहद्दीवर अण्णासाहेबांनीं कशीं खेळविलीं आहेत तें मुद्दाम पहाण्यासारखें आहे. अेखाद्या नामांकित गवयानं दोन भिन्नभिन्न घराण्यांची गायकी सहज सफाजीनं गाऊन दाखवावी तद्वत् संस्कृतप्रचुर आणि अगदी सोपी

मराठी अशा दोन्ही जातींची पद्यरचना करून दाखवून अण्णासाहेबांनी आपलं सव्यसाचित्व सिद्ध केलं आहे !

सौमद्र नाटकांतल्या पदांत केवढं वैचित्र्य आहे पहा. या नाटकांत सृष्टिवर्णनात्मक पदं आहेत, व्यक्तिवर्णनात्मक पदं आहेत, मनोव्यापारदर्शक पदं आहेत, आणि केवळ काव्यकल्पनांनी नटलेलीं अशींही पदं आहेत. आणि तीं सगळीं उत्तम साधलेलीं आहेत. नटीच्या तोंडीं “ वैशाखमासि वासंतिक समय शोमला ” हें जें पद आहे तें तर एखाद्या सुंदर वर्णनात्मक लघुनिबंधासारखं वाटतं. भोवतालच्या निसर्गाला आणि नागरिकांच्या उल्हासाला आलेल्या वसंतकाळाच्या बहाराचं वर्णन या पदात अण्णासाहेबांनी मोठ्या तन्मयतेनं केलं आहे. तिसऱ्या अंकात कृष्ण जेव्हां रुक्मिणीच्या महालाकडे निघतो तेव्हां त्या महालातल्या एकंदर गडबडीचं वर्णन “ परम सुवासिक पुष्पें कोणी चातुर्थें गुंफित नारी ” या पदांत अण्णासाहेबांनीं केलं आहे, तेंदेखील इतकं चटकदार साधलं आहे कीं तें ऐकतांना रुक्मिणीच्या मंदिराचं हुबेहुब चित्र आपणांस दिसूं लागतं. याच अंकाच्या शेवटीं “ प्रिये, पहा रात्रीचा समय सरनि ” या कृष्णाच्या पदांत पहाटेचं सुंदर वर्णन आहे. त्याचप्रमाणें “ पुष्पपराग-सुगंधित शीतल ” या सुभद्रेच्या तोंडच्या पदांताहे सृष्टीचं प्रातःकालचं सौम्यशांत किंचित् हालणारं रमणीय स्वरूप अण्णासाहेबांनीं सफाईनं चित्रित केलं आहे. सृष्टीचे रमणीय विलास तेवढे अण्णासाहेबांना पद्यात वर्णितां येतात असा तर्क मात्र या पदांवरून कोणी काढूं नये. “ सुटला पितृदिशेचा वारा ”, “ अशुभ रुद्र ” अशीं जीं सृष्टीवर्णनात्मक पदं ‘ रामराज्यवियोग ’ नाटकांत आहेत त्यांत अण्णासाहेबांनीं वर्णिलेली सृष्टि फार निराळी-गंभीर, भयकारक, क्रुद्ध, तांडव करणारी अशी आहे.

व्यक्तिवर्णनात्मक पद्यरचनेचं या नाटकांतलं उत्तम अुदाहरण म्हणून कृष्ण तिसऱ्या अंकांतल्या ज्या पदांत रागावलेल्या रुक्मिणीचं वर्णन करतो त्या पदाकडे मी बोट दाखवीन. “भ्रुकुटि वक्र करुनि बघत । गाल लाल सर्व होत । थरथर तनु कापवीत । अिदुवदनिं घर्म सूटला” हा त्या पदाचा प्रारंभच अत्यंत अर्थवाहक आणि रागाची प्रकृति व्यक्त करण्यास योग्य अशा निवडक शब्दांनीं नटलेला आहे. पुढें ‘अर्मीत तापणारी कनकमूर्ति’ ‘आकाश सोडून खालीं अुतरलेली वीज’ ‘कुंडांत पेटलेली ज्वाला’ या अपमा संतत रुक्मिणीला दिलेल्या आहेत; आणि अखेरीस पुन्हा “अेक जागिं पद न ठरत । हृदय भरत रिक्त होत । अधराविं काय फुटत । तेवि वरी दंत रोत्रिला ” अशा शब्दांनीं रुक्मिणीच्या क्रोधाविष्टतेचं जें वर्णन आहे त्यात यथातथ्यत्व अितकं आहे कीं रागावलेल्या सुंदर स्त्रीचं तितकंच मनोहर शब्दचित्र म्हणून हें पद रसिकांनीं कायमचं संग्रहीं ठेवावं.

सुभद्रेच्या तोंडचीं बरींच पद तिची मनोव्यथा वर्णन करून सांगणारी आहेत. “किती सांगु तुला”, “वद जाअुं कुणाला शरण” ह्या पदांत तिच्या मनाची हालचाल किती सूक्ष्मतेनं आणि स्पष्ट रंगविली आहे तें आपण मुद्दाम पहा. “बघुनि अपवना विरहाग्नीची ज्वाला” हें सुभद्रेच्या तोंडचं पद म्हणजे तर विरहिणीच्या मनोव्यथेच्या वर्णनाचा अेक अविस्मरणीय नमुना म्हणावा लागेल.

पदांच्या या विविध प्रकारांत केवळ सुभाषितात्मक असंहि अेक पद अण्णासाहेबांनीं भरीला घातलं आहे. तें पद पहिल्याच अंकात सुभद्रेच्या तोंडीं आहे. तें असं, “राजा लुटी जरी प्रजाजनाळा । माता मारी निज बाळाला । बंधु विकी जरी निज भगिनीला । शरण कुणा जावें ”. आणि ही जशी अेक चूष अण्णासाहेबांनीं करून दाखविली तशीच त्यांचीं कांहीं पदं केवळ त्यांतल्या कल्पनारम्यत्वामुळे बहारीचीं वाटावीं अशीं झालीं

आहेत. पांचव्या अंकांत समुद्रतीरालगत टेकडीच्या माथ्यावर अर्जुन-
सुभद्रा बसली असतांना खाली समुद्र स्नानासाठी जमलेल्या, व लहान
लहान दिसणाऱ्या स्त्रीपुरुषांकडे बोट दाखवून सुभद्रा म्हणते, या अंच
ठिकाणावरून मला असं वाटतं कीं,

“ गिरिवर हा सौदागिर आणि सिंधुपर्यंत नौका भरुनी ॥

पुरुषयुवतींचीं चित्रे मांडी विकण्यास्तव बाजारवर्नी ॥

बघुनि वाटतं मन्मर्षि या समर्थी कीं । भूपालंकृत पौरजर्नी ॥ ”

पर्वत हाच जणू कुणी ऐक व्यापारी व त्यानं समुद्रतीरावर लहान
लहान दिसणारी माणसांचीं चित्रं विकण्यासाठी आणून मांडलेली आहेत,
ही सुभद्रेच्या तोंडच्या पदांतील कल्पना अत्यंत रम्य आहे. आणि त्या
कल्पनेला तितक्याच सुंदर कल्पनेचा जबाब अण्णासाहेबांनी अर्जुनाकडून
देवविला आहे. तो म्हणतो,

“ त्यां चित्रांतुनि सुंदर पुतळी निवडुनि मीं करि घेवोनी ॥

जात त्या सन्निध पुसाया मोल किती वद रे म्हणुनी ॥

बघुनि वाटतं मन्मर्षि या समर्थी कीं । भूपालंकृत पौरजर्नी ॥

दोघा प्रेमिकांच्या भाषणांत समस्या आणि समस्यापूर्तीचा हा खेळ
चालतो त्यामुळे या पदांना विशेषच रम्यपणा आलेला आहे.

किंबहुना सौभद्र नाटकाच्या पांचव्या अंकांतल्या पदांत अण्णासाहे-
बांच्या कवित्वाच्या सर्व अंगांना भरती आलेली दिसते. “ नच दृष्टिस
पडती ”, “ पुष्पपरागसुगंधित ”, “ वदर्नी घर्मजलाला ”, “ गिरिवर हा
सौदागिर ”, “ त्या चित्रांतुनि सुंदर पुतळी ” अशीं ऐकाहून ऐक सरस
पदं या अंकांत लागोपाठ आलेली आहेत, आणि गायकीच्या दृष्टीनं हि ती
विशेष भवणीय ठरल्यामुळे सौभद्राच्या प्रत्यक्ष प्रयोगांत या अंकाला
काव्याच्या आणि संगीताच्या जल्लोषाचं स्वरूप प्राप्त होऊन नाटकाच्या
शोक्पर्षाची येथे खरोखरच परिसीमा होते. अर्जुन जेव्हां यतीचा वेश

टाकून आपल्या खऱ्या स्वरूपांत सुभद्रेपुढें उभा रहातो तेव्हां ती म्हणते,

“ मन्त्रे गुंतले । लुब्ध झाले । ज्यांवरि असे ॥

चित्तांत सांठले । तेचि आले । बाहेरी तसें ॥

नरवर हे काय बाजी । शुद्ध मन हें साक्ष देजी ॥ ”

जो माझा प्रियकर आजपर्यंत माझ्या चित्तांत मी साठविला होता तोच आतां साकार होऊन माझ्यापुढें उभा राहिला वाटतं, ही सुभद्रेच्या मनांतली या पदांतली कल्पना किती मोहक आहे. अशा सुंदर कल्पनेनं नटलेल्या ठाय लयींतल्या या पदांचे स्वर रंगमंदिराच्या वातावरणांत लहरूं लागले कीं आधीं होऊन गेलेल्या काव्यसंगीतजल्लोषाचा अनुरूप समारोप सुरू झाला आहे असं प्रेक्षकांना हटकून वाटत असलं पाहिजे.

वाङ्मयदृष्ट्या विलक्षण लज्जतदार आणि प्रयोगदृष्ट्या कमाल रंगतदार अशा या सौमद्र नाटकाचा पहिला प्रयोग १८८२ सालीं जेव्हां पुण्यांत झाला तेव्हांच या नाटकाच्या अमरत्वाचं भविष्य ठरलं. या पहिल्या प्रयोगाचा शेवटचा पडदा पडला तेव्हांच हें ठरलं कीं या नाटकावर अखेरचा पडदा कधींच पडणार नाही. गेल्या अडसष्ट वर्षांत या नाटकाचे अगणित प्रयोग ज्यांनीं पाहिले त्यांची संख्या दशलक्षांनीं मोजावी लागेल; आणि यानंतरच्या पिढ्यांतील कोट्यवधि रसिक किलोस्करांच्या या क्रमानं द्वितीय परंतु गुणानं अद्वितीय नाट्यकृतीची गोडी सतत लुटीत राहतील, पण त्या अवीट गोडीचे शर कधींच आटणार नाहीत. अब्सेनच्या ‘डॉल्स हाउस’ या नाटकाची थोरवी सांगतांना एका टीकाकारानं असं म्हटलं आहे कीं या नाटकाच्या अखेरीस गृहत्याग करणारी नायिका नोरा हिनं जेव्हां आपल्या मागं घराचं दार ओढून घेतलं तेव्हा त्या आवाजाचा हादरा संबंध युरोपभर ऐकू गेला. अण्णासाहेब किलोस्करांच्याबद्दल आपल्याला असंच म्हणतां येतील कीं त्यांनीं अवधी अडीच नाटकं लिहिली परंतु त्यांच्या योगानं मराठी रंगभूमी कायमची अजळून टाकली; आणि

त्यांच्या सौभद्र नाटकाची नांदी जेव्हां प्रथम म्हटली गेली तेव्हां मराठी रंगभूमीचा नवा वैभवकाल जाहीर करणारे त्या नांदीचे मंगलस्वर वृहन् महाराष्ट्राच्या कानाकोपऱ्यांत ऐकू गेले, व मराठी रंगभूमीची कितीहि स्थित्यंतरं झाली तरी दशदिशांत रेंगाळणारे त्या स्वरांचे प्रतिध्वनी कधीच नाहीसे होणार नाहीत ! अण्णासाहेबांचा अकस्मात् मृत्यू झाला तेव्हा त्याचे वडील म्हणाले “ आम्ही भेलों; तूं मात्र मराठी भाषा जिवंत असेपर्यंत जिवंत राहशील ! ”. अण्णासाहेब किलोस्कर यांच्या चरित्राचा व तेजस्वी नाटकी अवताराचा जेव्हां जेव्हा मी विचार करतो तेव्हा तेव्हा त्यांच्या वडिलांनी अंतःस्फूर्तीनं काढलेल्या या करुणरम्य अुद्गारांची मला आठवण होते; आणि माझ्या मनांत असंहि येत की मराठी रंगभूमीच्या हल्ल्यांच्या विपन्नावस्थेत नाटककार किलोस्कर यांच्या अलौकिक गुणांचं चिंतन करून त्यांनी घालून दिलेल्या अुज्वल, परंपरेचं स्मरण करणं हें आपलं पहिलं कर्तव्य आहे. कारण “ ज्यांना अुज्वल परंपरा आणि अितिहास आहे त्यांचा भाविष्यकाल अुज्वलच राहील ” या वचनावर माझा अढळ विश्वास आहे.

- २ -

देवल

ज्याच्या नाट्यकृतींच्या आल्हादकारक प्रकाशकिरणांनीं आधुनिक मराठी रंगभूमीची प्रभात झाली तो किलोस्करूपी सूर्य १८८५ सालीं अकल्पितपणें अस्ताचलाखालीं गेला. परंतु सुदैव असं कीं त्यामुळें मराठी रंगभूमीवर अेकदम अंधार पसरला नाहीं. कारण पौर्णिमेस सूर्यास्त होण्याच्या सुमारास पूर्वेकडच्या आकाशभागीं चंद्राबिंब वर येत असलेलें दिसावं त्याप्रमाणें अण्णासाहेबांचं देहावसान होण्याच्या सुमारास अेक नवा थोर मराठी नाटककार अुदयास येत होता. या नाटककाराचं नांव गोविंद बल्लाळ देवल. किलोस्करांना सूर्याची आणि या नव्यानं अुदयाला येणाऱ्या नाटककाराला चंद्राची अुपमा देण्यांत पुष्कळच औचित्य आहे. कारण किलोस्करांचं अेकंदर कार्य जसं डोळे दिपविणारं आणि अेका नव्या दैदीप्यमान नाटकी युगाचा प्रारंभ करणारं ठरलं तसं देवलांचं नव्हतं. त्यांच्या नाट्यप्रतिभेनं रंगभूमीचं क्षेत्र ज्या प्रकाशानं भरून टाकलं तो प्रकाश प्रखर नव्हता; दशदिशा अुजळून टाकणारा खरा पण मंद मृदु आणि आल्हादकारक होता. देवलांनीं किलोस्करांप्रमाणें लोकांच्या नजरा झळाळून टाकल्या नाहींत. त्यांनीं किलोस्करांप्रमाणें नव्या युगाचा प्रारंभ केला असं म्हणतां येणार नाहीं; तर किलोस्करांनीं सुरू केलेल्या नव्या युगाचा फायदा घेअून त्यांच्या पश्चात् मराठी रंगभूमीवरील प्रकाश कायम ठेवला. या अभिप्रायानंच सूर्यकिरणं परावर्तित करून आल्हादकारक चंद्रिका अुधळणाऱ्या चंद्राची अुपमा देवलांना द्यावीशी मला वाटते.

सुमारे पांच वर्षापूर्वी सांगली येथे कै. देवल यांच्या स्मारकमंदिराच्या अद्घाटनानिमित्त बोलतांना मी प्रस्तावनेदाखल जे विचार प्रकट केले ते आपल्याला सांगण्यासारखे आहेत. मी म्हटलं,

“ वास्तविक मोठमोठे कादंबरीकार, कवी, अगर नाटककार यांच्या कृती म्हणजेच त्यांची खरी व चिरंजीव स्मारक असतात. ज्यांच्या लेखनाला विशेष लोकाप्रियता मिळत नाही त्यांचं स्मारक व्हावं अशी त्यांची योग्यता नसते; आणि ज्यांची असते ते आपल्या हातांनीच आपली स्मारकं तयार करून मागं ठेवून जातात. त्यांची स्मृति अखंड जीवंत रहाते ती त्यांच्या स्वतःच्या कलाकृतींच्या गुणांच्या आधारावर ! तिला दगडी चौथऱ्याचा व खांब्यांचा आधार लागत नाही. अथवा बंगलोरी कौलांच्या छराचं संरक्षणहि लागत नाही. धरणीची शय्या करून आणि नभोवितांनाचं पांघरूण घेऊन त्यांची स्मृति अष्टदिशा व्यापून रहाते. मोठ्या नाटककारांचीं अमर नाटकं म्हणजेच त्यांचं खरं स्मारक होय. हें स्मारक हजारों रसिकांच्या हृदयमंदिरात सदैव अमुं असतं. काळाचा स्पर्श त्याला होअूं शकत नाही.

मात्र असं असलं तरी आपल्याला त्या त्या नाटककाराविषयी अगर कादंबरीकाराविषयी जो आदर असतो त्याला मूर्तस्वरूप दिल्याशिवाय त्याच्या ऋणांनून मुक्त झाल्यासारखं आपल्याला वाटत नाही. आपल्या समाधानासाठी आणि आपण थोर पुरुषांचे उपकार विसरलों नाही हें दाखविण्यासाठी ही स्मारकं आपणांला हवींशी वाटतात.

कै. देवलांचं स्मारक सांगलीत झालं यांत विशेष औचित्य आहे; कारण हिंदूंचं पुण्यक्षेत्र ज्याप्रमाणें काशी अगर मुसलमानांचं मक्का त्याप्रमाणें मराठी नाट्यक्षेत्रेचे अुपासक आणि भक्त यांच्या दृष्टीनं सांगली हें महापुण्यक्षेत्र आहे. गंगेच्या अुगमस्थानाप्रमाणें सांगली मराठी नाट्याचं अुगमस्थान आहे. आद्य मराठी नाटककार श्री. भावे हे तर सांगलीचे

होतेच, परंतु शिष्याय ज्यांच्या नाटकांनी गद्य व संगीत रंगभूमि विशेष गाजविली अशा तीन थोर नाटककारांवर सांगलीचा व कुष्णाकांठच्या मुलखाचा हक्क आहे. हे तीन नाटककार म्हणजे वासुदेवशास्त्री खरे, काकासाहेब खाडिलकर, आणि ज्याच्या स्मृत्यर्थ हा उत्सव चालू आहे ते गोविंद बल्लाळ देवल.”

देवलाचा जन्म १८५५ साली हरिपूर येथे झाला. ते मॅट्रिकची परीक्षा कोल्हापूरच्या राजाराम हायस्कूलमधून पास झाले. त्यानंतर ते पुण्याच्या शेतकी शाळेत (त्यावेळी शेतकीचं कॉलेज नव्हतं, शाळा होती.) दाखल झाले. पुण्याचा हा मुक्काम देवलाच्या आयुष्यांतला महत्वाचा भाग म्हणावा लागेल. कारण या मुक्कामातच त्यांचा नाटकांच्या जगाशी प्रथम विशेष संबंध आला. त्या सुमारास पुण्यास ‘ललित कलोत्सव’ नाटक मंडळी स्थापन झाली होती. तिच्या चालकांशी देवलांचा परिचय झाला. देवलांचं ‘विक्रमोर्वशीय’ नाटक या कंपनीनं १८८५ मध्ये बसविलं, व त्यांचं ‘मृच्छकटिक’ नाटकहि याच कंपनीनं प्रथम घेतलं. शेतकी शाळेचा डिप्लोमा मिळविल्यानंतर पुण्याच्या ‘न्यू इंग्लिश स्कूल’मध्ये देवलांनी नोकरी धरली. ते ‘बॉटनी’ म्हणजे वनस्पतिशास्त्र शिकवीत असत. या लहानशा गोष्टीचा खुलेव मुद्दाम करण्यांत माझा अेक हेतु आहे. ललितकला आणि भौतिकशास्त्र यांत विरोध आहे अशा समजुतीनं पुष्कळ लोक पुष्कळदां बोलतात. कळावंताला शास्त्राचं वावडं आहे, आणि शास्त्रीय ज्ञानाची ज्याला आवड आहे तो अंतःकरणानं कलावंत असूं शकत नाही अशा समजुतीवर हा वाद आधारलेला आहे. जे लोक हा वाद घालतात त्यांना शास्त्र अगर कला या दोहोंपैकीं कशाचंच मर्म समजलेलं नसतं हेंच खरं. या दोहोंत वस्तुतः विरोध नाही. दोहोंची अपासना अेकच मनुष्य करूं शकेल. ज्या देवलांनी वनस्पतिशास्त्राचं अध्ययन व अध्यापन केलं त्याच देवलांनी मराठी नाट्याच्या बगीचांत

अशा काही सरस नाट्यकृतींचे वृक्ष व वेली लावल्या की त्यांना सर्वकाल सारखाच बहर असावा आणि मराठी रंगभूमीच्या प्रांगणांत दरवळलेला त्याचा सुगंध कधीच कमी होऊ नये.

न्यू इंग्लिश स्कूलमधील नोकरी देवलांनी फार दिवस केली नाही व सुमारे १८८७ साली त्यांनी ती सोडली ती पुन्हा कुठे नोकरी करणार नाही अशी प्रतिज्ञा करून ! त्यानंतर १९१६ साली देह ठेवीपर्यंत लेखन हाच त्यांचा अेकमेव व्यासंग होता, आणि नाट्य हाच त्यांचा अेकमेव शोक होता. म्हणजे केवळ साहित्यावर आणि साहित्यासाठी जगणाऱ्या मराठी सारस्वतांची परंपरा किलोस्कर देवलांच्यापर्यंत जाऊन भिडते अितकी ती जुनी आहे. आणि तरी घरेरकर मामा म्हणतात साहित्योप-
जीवि पाहिलाच आणि अेकटाच प्राणी मी आहे ! देवलांच्या जीवनाचा संबंध अुत्तरार्ध-म्हणजे जवळ जवळ तीस वर्षे मराठी रंगभूमीच्या सेवेत गेली. त्यांच्या हयातीच्या या तीस वर्षांत त्यांनी मोठी लोकप्रियता सपा-
दन केली. त्यांच्या मृत्यूनंतर आज चौतीस वर्षे त्यांचे नांव दुमदुमत राहिले आणि पुढेही नित्य राहिले. कारण ते अेक थोर कवि आणि नाटककार होते.

देवलांनी अेकंदर सात नाटकं लिहिली. त्यांतलीं गाजलीं चार; आणि देवलांच्या मृत्यूनंतरहि ज्यांचे प्रयोग अक्षरशः लाखो लोकांनी पाहिले अशी नाटकं त्या चारपैकीं तीन. ज्या कालानुक्रमानें तीं प्रथम रंगभूमीवर आलीं त्याप्रमाणें त्यांचीं नांवें सांगायचीं झालीं तर 'मृच्छकटिक' (१८८९), 'फाल्गुनराव' (१८९३), 'शारदा' (१८९९) ! पैकीं 'फाल्गुनराव' 'संशयकल्लोळ' या नव्या नांवानें १९१६ साली नव्या वैभवानें पुढें आलें. 'शारदा' नाटकाचे प्रयोग १९१० नंतर खंडित झाले. 'संशयकल्लोळ' नाटक मात्र आज सतत चौतीस वर्षे मराठी प्रेक्षकांचें-लहानथोर, स्त्रीपुरुष, शिकलेले न शिकलेले या सर्वांचें-

व्यत्यंत प्यार नाटक म्हणून गाजत आहे. आणि मराठी रंगभूमीच्या शतसांवत्सारिक अुत्सवापासून देवलांचं ' शारदा ' नाटक पुन्हां रंगभूमीवर प्रगट झालं आहे व त्यानं अखिल महाराष्ट्राचं लक्ष वेधून घेतलं आहे कै. देवल यांच्या थोरवीचा विचार या तीन नाटकांच्या आधारानं भी करणार आहे.

देवलांच्या गाजलेल्या तीन नाटकांपैकीं फक्त ' शारदा ' ही त्यांची स्वतंत्र कृति आहे. ' मृच्छकटिक ' भाषांतरित आहे, आणि ' संशयकल्लोळ ' भाषांतरित नाही, परंतु " फाल्गुनराव मूळचा विलायती " असं म्हणून स्वतः देवलांनीं त्यांतील नायकाची ओळख करून दिलेली आहे. फ्रेंच नाटककार मोलियर यांच्या ' गानरेल ' नाटकाच्या ' ऑल अन दि रॅग ' या अंग्रजी भाषांतरावरून देवलांनीं ' संशयकल्लोळ ' तयार केलं. परंतु अुसनवारी करून लिहिलेल्या या दोन नाटकांची योग्यता अितकी मोठी आहे कीं येवढीं दोनच नाटकं देवलांनीं लिहिलीं असतीं तरी आय मराठी नाटककारांमध्ये जें स्थान देवलांना आपण आज देतो तेंच आपण खचित दिलं असतं. मराठी साहित्यातलीं आणि रंगभूमीवरचीं दोन अप्रतिम नाटकं असंच या दोन नाटकांचं वर्णन करावं लागेल.

अेका भाषेचा लेखक दुसऱ्या भाषेतील कादंबरी किंवा नाटक भाषांतर अथवा वेपांतर करून जेव्हां स्वभाषेंत आणतो तेव्हां त्या कामीं तीन गुण त्याच्या ठिकाणीं असावे लागतात. ते तो च्या प्रमाणांत दाखवील त्या प्रमाणांत त्याची अुसनी कृति सुंदर ठरते, आणि अुसनेपणाचा अवगुण लुप्त होतो. हे तीन गुण कोणते? तर पाहिला पांडित्य, दुसरा रसिकता व बहुश्रुतता आणि तिसरा परक्या ललितकृतीकडे स्वतःच्या संस्कृतीच्या चक्षुःश्रुतता पाहण्याचा हट्ट. या शेवटच्या गुणाला वाटल्यास स्वाभिमान असं आपण नांव देऊं. हे तिन्ही गुण देवलांच्या ठिकाणीं

प्रकर्षानं होते. आणि म्हणून त्यांच्या सात नाटकांपैकी फक्त एकच स्वतंत्र व बाकीचीं अुसर्नी असली तरी या गोष्टीनं त्यांच्या थोरवीला बाध येत नाही.

अकथ्या व्यक्तीचा विकास आणि समाजाचा विकास एकाच सामान्य क्रमानुसार होतो असं मानसशास्त्र आणि समाजशास्त्र लिहिणारे लोक सागतात. अखादी व्यक्ति जेव्हा लेखनास प्रवृत्त होते तेव्हां अकदम स्वतंत्र निर्मिति करण्याऐवजी भाषांतर, वेषांतर यांकडे तिचं लक्ष वळतं. या गोष्टी करून लेखनाचे पहिले धडे गिरवण्यांत तिचं हित असतं. लहान मुलांना कशाचाहि आधार न घेता स्वतंत्रपणे पावलं टाकण्यापूर्वी पांगुळ-गाव्याचा आधार घ्यायचा असतो त्यातलीच ही गोष्ट आहे. समाजाला देखील हाच न्याय लागू असतो. कोणत्याहि भाषेचं साहित्य बनू लागलं की पहिल्या अवस्थेंत भाषांतर, वेषांतर, रूपांतर या प्रकारांचं प्राबल्य साहजिक असतं. देवलांनी नाटकं लिहिलीं तो काळ जवळ जवळ पन्नास वर्षांपूर्वीचा म्हणजे अर्ध्या शतकापूर्वीचा काळ होता. देवलांनी पहिलं नाटक लिहिलं त्यावेळीं मराठी रंगभूमीचं वय शेहेचाळीस वर्षांचं होतं; तथापि तिचा आधुनिक अवतार नुकताच झाला होता. आधुनिक मराठी न्हाटकाची ती बाल्यावस्थाच म्हणावी लागेल. या अवस्थेंत स्वतंत्रपणे लेखणी चालविण्याच्या अिच्छेपेक्षां भाषांतर व वेषांतर अशा दोन साधनांनी संस्कृत व अिग्रजी वाङ्मयाची लूट करण्याची अिच्छा नाटककरांना व्हावी हें अगदी साहजिक होतं. या कालखंडांतील मराठी नाटकांची योग्यता ठरावितांना ती स्वतंत्र होती काय हा प्रश्न अुपस्थित करणं युक्त होणार नाही. ती सरस वठली होती काय या प्रश्नाच्या कसोटीवरच घासून त्या वेळच्या नाटकांची किंमत आपण ठरवली पाहिजे.

या दृष्टीनं देवलांच्या नाटकांचा विचार करतांना एक सामान्य विधान करण्याचा मोह होतो; कारण ज्याचा आपणां सर्वांना अभिमान

वाटावा असं तें विधान आहे. आधुनिक मराठी नाटकांच्या सुरुवातीस ज्यांची नावं विशेष गाजलीं असे तीन नाटककार होते. किलोस्कर, देवल आणि आगरकर. पांडित्य, प्रसाद आणि स्वाभिमान या ज्या तीन गुणांचा मघांशीं मी निर्देश केला ते तीन्ही या तिघांच्याहि ठिकाणीं फार मोठ्या प्रमाणांत होते. किलोस्करांचं 'शाकुंतल', देवलाचं 'मृच्छकटिक' व 'संशयकल्लोळ' आणि आगरकरांचं 'हॅम्लेट' अथवा 'चंद्रसेन' या नाटकांच्या सरसपणाचं श्रेय लेखकांच्या रसिकपणाला तर द्यावं लागेलच, परंतु या भेयाचा फार मोठा वाटा त्या तिघापैकीं प्रत्येकाच्या पांडित्याकडे व विद्वत्तेकडे जातो हें विसरतां कामा नये. वरेरकर मामांनीं धुळ्याच्या साहित्य संमेलनांतील आपल्या अध्यक्षीय भाषणांत विद्वानांवर धूळ ओतण्याचा जो प्रयत्न केला तो दुष्टपणाचा होता असं वाटलं तर आपण म्हणूं नये. परंतु तो बालिशपणाचा खचित म्हणावा लागेल. मामा स्वतः नाटकावर जगलेले आहेत. आधुनिक मराठी नाटकांच्या प्रारंभ—काळाचं मोठं वैभव ज्यांनीं घडविलं ते किलोस्कर, आगरकर आणि देवल हे रसिक तर होतेच, परंतु त्याबरोबरच पांडित होते, विद्वान होते, येवढी साधी गोष्ट मामांनीं कां लक्षांत घेऊं नये तें त्यांचं त्यांनाच माहीत. परंतु मामांच्या अहेतुक अगर सहेतुक अज्ञानाशीं आपणांला कर्तव्य नाहीं. आपल्या विषयाच्या दृष्टीनं महत्वाचा मुद्दा आहे तो हा कीं किलोस्कर व आगरकर यांच्याप्रमाणें देवलही सव्यसाची पांडित व विद्वान होते. संस्कृत व अंग्रजी नाटकांचीं जीं भाषांतरं देवलांनीं केलीं तीं अत्यंत सरस झुतरलीं याचं कारण त्यांचं पांडित्य होय. किलोस्करांचं 'शाकुंतल' अथवा आगरकरांनीं केलेलं हॅम्लेटचं भाषांतर मूळ कृति शेजारीं ठेवून आपण वाचूं लागलों तर अतृप्त भाषांतराच्या जागा अकामगोमाग अक अशा आपल्याला आढळतात, व प्रत्येक वेळीं आपल्या तोंडून अद्भुत निघतो कीं अ. ए. पी. अ. डी. होऊन कॉलेजांत शिकविणाऱ्या प्रोफेसरांना

चार घटका डोकं खाजवून सुचलं नसतं असं सुबोध व अर्थपूर्ण भाषांतर या नाटककारांनीं किती सहज लीलेनं केलेलं आहे ! 'शापसंत्रम', 'मृच्छ-कटिक', 'सुंजारराव' अित्यादि देवलांच्या कृती वाचू लागलं कीं पदोपदीं असाच अद्गार आपल्याला काढावासा वाटतो.

देवलांच्या 'संशयकल्लोळ' नाटकाची योग्यता तर त्यांच्या भाषांतरित नाटकांहून किती तरी मोठी आहे. हें नाटक भाषांतर नाही याबद्दल वाद नाही. परंतु तें वेपांतर आहे यांत संशय नाही. आणि मराठी रंगभूमि कितीहि पुढें गेली तरी जें मागं पडणार नाही असं तें नाटक आहे यांतहि संशय नाही. जुनं नाट्यतंत्र, नवं नाट्यतंत्र असे शब्दप्रयोग आपण वापरतो, परंतु अेक गोष्ट आपण लक्षांत ठेवली पाहिजे ती ही कीं नाटकाचीं फक्त अुपांगं कालानुसार बदलत असतात. नाटकांतला जो खरा गाभा त्याचं तंत्र जुनं निराळं, नवं निराळं अशा प्रकारें बदलत नाही. हें नाट्य-तंत्र अनाद्यनंत आहे. या प्राणभूत नाट्यतंत्राचे जे कोणते विशेष असतील ते सर्व 'संशयकल्लोळ' नाटकांत आढळतात. त्यामुळें या नाटकाच्या चिरंजीवित्वाबद्दल मला खात्री वाटते.

कधी कधी माझ्या मनांत एक विचार येतो तो असा कीं गेल्या चाळीस पन्नास वर्षांच्या अितिहासांत असं एकहि स्वतंत्र सामाजिक नाटक मराठींत लिहिलं गेलं नाही, कीं बेमालूम, निर्दोष चिरेबंदी बांधणीची गोष्ट असं ज्याचं वर्णन करता येतील. गडकऱ्यांच्या सर्वच नाटकांची बांधणी अव्यवस्थित आणि विस्कळित. अखाद्या गवयानं कांहीं विशिष्ट रागांची मेहनतच कधीं केलेली नसावी त्याप्रमाणें कथानकाच्या बंदिस्तपणाचा गडकऱ्यांनीं कधीं विचारच केला नाही. जिज्ञासा, अुत्कंठा, पैचप्रसंग अित्यादि तंत्रं काकासाहेब खाडिलकर यांच्या हातचा मळ होती. नाट्या-चार्य हो पदवी यांना खचित शोभते. नाटकाच्या कथानकाची कलापूर्ण

आणि बंदिस्त माडणी कशी करावी याचा अभ्यास ज्याला करावयाचा असेल त्याने खाडिलकरांची ' कीचकवध ' आणि ' विद्याहरण ' हीं नाटकं अवश्य पुन्हां पुन्हां वाचावीं. परंतु खाडिलकरांनीं स्वतंत्र सामाजिक नाटक अकच लिहिलं. तें म्हणजे संगीत ' मानापमान ' ; आणि गोष्टीची बेमालूम, चिरेबंदी घडण मी ज्याला म्हणतो त्या गुणाच्या कसोट्यांनीं हें नाटक तपासलं तर तें तिसऱ्या दर्जाचं तरी ठरेल कीं नाहीं याचा संशय आहे. वरेरकराना आणि अत्र्यांना बंदिस्त कथानक निर्माण करण्याच्या गुणावर बिलकूल हक्क सांगतां येणार नाहीं. त्यांच्या नाटकांची कथानकं चाचपून पाहूं लागल्याबरोबर असंबद्धता आणि असंभाव्यता यांची भोसकी भरारा हाताला लागतात. मेलेली मराठी रंगभूमि आम्ही जीवंत केली अशी स्वतःची स्वतःच संभावना करून घेऊन जाहिरातीची मोरपेस डोक्यांत खोंबून नाचणाऱ्या अगदीं अलिकडल्या नाटककारांची गोष्ट तर विचारायलाच नको. हा अतिहास पाहिल्यावर कडूल करावंच लागतं कीं पेंचदार, पिळदार, घट्ट, पक्क्या बांधणीची गोष्ट ज्यांत सांगितली आहे असं एकहि स्वतंत्र सामाजिक नाटक मराठी नाट्याच्या संबंध अतिहासांत रंगभूमीवर आलेलं नाहीं. ' संशयकळोळ ' हें अकच नाटक असं आहे कीं ज्याच्या कथानकाचा बांधेसूदपणा आणि रेखीव घडण या गोष्टी नमुनेदार वाटतात; आणि यांमुळे हें नाटक पूर्ण स्वतंत्र नाहीं या गोष्टीचा आपल्याला विसर पडतो.

आणि शिवाय या नाटकाची कल्पना मूळची देवलांची नसली, त्याच्या अतृप्त कथानकाचं श्रेय त्यांचं नसलं, संवादाचा पुष्कळसा मालमसाला त्यांनीं उसना घेतलेला असला, तरी देखील देवलांच्या लेखणीच्या सामर्थ्याचं जें प्रत्यंतर या नाटकांत जागोजागी येतं तें पाहून आत्यंतिक प्रशंसेचे अद्गार आपल्या तोंडून बाहेर पडलेच पाहिजेत. ' संशयकळोळ ' चा गद्यावतार ' फाल्गुनराव ' देवलांनीं १९०३ सालीं प्रसिद्ध केला तेव्हां

त्यांनी प्रस्तावनेत लिहिलं, “ फाल्गुनराव मूळचा विलायती पण त्याला इकडची भाषा शिकवून, त्याच्या अंगावर अिकडील कपडे चढवून व अिकडील चालीरीतींची त्यास चांगली माहिती करवून त्यास लोकसेवेस सादर केला आहे. ” या लिहिण्यात कमालीचा साधेपणा व नम्रता आहे. हीच गोष्ट जरा आत्मप्रौढीनं देवलांना सांगायची असती तर त्यांनी म्हटलं असतं, “ हें प्रहसन मूळचं माझं नाही, परंतु तें मराठी वाचकांना व प्रेक्षकांना सादर करण्यापूर्वी त्याचं वेषातर मी अतिकं बेमालूम केलं आहे कीं कुणी मुळावर हात ठेवून त्याचं सोंग ओळखील अशी काय बिशाद ! ” असे प्रौढीचे अुद्गार देवलांनी काढले असते तरी ते यथार्थ ठरले असते. अेखाच्या सुंदर अिग्रज बाआलीला नभू वारं टोपपदराचं लुगडं नैसबावं, तिच्या अंगांत पोलकं नधे तर खणाची चोळी घालावी, नाकात नथ, कपाळावर कुंकू, केसांचा अंबाडा, कानांत बुगड्या, आणि गळ्यात लफ्फेदार कोव्हापुरी साज घालावा, आणि तिला खुशाल अंबा-बाआलीच्या देवळात जाऊन हळदी कुंकू वाटून यायला सांगावं, आणि मग तिथें जमलेल्या साऱ्या बायकांनी अेकमेकीला विचारावं ‘ कुणा सरदाराची बायको हो ही ? ’ यांत जी करामत सिद्ध होईल तशा प्रकारची करामत देवलांनी ‘ संशयकल्लोळ ’ नाटकाच्या बाबतीत निःसंशय केली आहे.

देवलाची ही स्वतंत्र कृति नाही हें ज्याला माहित नाही त्याला तिच्या उमनेपणाचा संशय देखील कुठें यायचा नाही, आणि ज्याला तें माहित आहे त्याला देखील नाटक वाचतांना व पाहताना पदोपदी भ्रम होतो कीं देवलांनी हें नाटक स्वतंत्रपणें लिहिलेलं नाही हा टीकाकारांनी निर्माण केलेला मिथ्यारोप तर नसेल ? शिल्पकार फडके यांच्या प्रदर्शनांतील महात्मा गांधींच्या ऑपरेशनचा देखावा पाहतांना गांधींचं तें मेणाचं चित्र आहे हें माहीत असूनहि पाहणाराला ज्याप्रमाणे पुन्हा पुन्हा भ्रम होओ कीं छे, हें

मेणाचं चित्र कुठलं, हे तर प्रत्यक्ष गांधीच आहेत, त्या प्रमाणे 'संशयकळोळ' नाटक स्वतंत्र नाही हे ठाबूक असूनसुद्धां रसिकांच्या मनाला सारखा भ्रम होतो की महाराष्ट्रीय लोकांच्या मनोरंजनासाठी महाराष्ट्रीय लेखकांनी रंगविलेलं महाराष्ट्रीय लोकांचं जीवनचित्र आहे हे ! फाबुनराव, आश्विनशेट, कृत्तिका, रेवती, अतिकंच काय भादव्या आणि रोहिणी देखील—ही सारीं तुमच्या आमच्यांत नित्य वावरणारी मराठी स्वभावाची मराठी माणसं नाहीत काय ? त्यांची भाषा, त्यांच्या कृती, त्यांची सुखदुःखं, त्याचे आनंद-विषाद, या साऱ्या गोष्टी अगरदी अस्तंत महाराष्ट्रीय छप्पाच्या नाहीत काय ? नाही कोण म्हणतो ? जे म्हणत असतील ते खुशाल म्हणोत. आम्ही मराठी बोलणारे लोक हे नाटक आमचं नाटक म्हणणार. देवलांची ही दत्तक कन्या मूळ कुठेहि जन्मलेली असो. देवलांनी तिला तान्हेपणापासून मराठी भाषा शिकविली, मराठी वेष दिला, मराठी आचार विचार शिकविले आणि आमच्या समाजात सोडली. ती आमच्यांत पूर्णपणे भिसळून गेली आहे; आणि तिने आपल्या गोड गोड बोलण्याने आणि वागण्याने जवळ जवळ दोन पिढ्यांची अंतःकरणं काबीज करून टाकली आहेत. आम्हांला ती आमचीच वाटते. आम्ही तिला आमचीच म्हणणार. हजारो रसिकांचं हे निकालपत्र आहे. आणि या निकालपत्रानुसार 'संशयकळोळ' हे नाटक मराठी नाटकांच्या पाहिल्या बहुमानाच्या श्रेणीत चिरकाल बसणारं आहे.

अेका धुसऱ्या कथानकाला स्वतंत्र कृतीचा दर्जा प्राप्त करून देण्याचा अद्भुत चमत्कार देवलांनी ज्या तीन गुणांच्या जोरावर केला त्यांचा निर्देश मी मघाशी केलाच आहे. ते तीन गुण म्हणजे पांडित्य अगर विद्वत्ता, सहृदयता व बहुश्रुतता, आणि परक्या भाषेतील कलाकृतीकडे आपल्या संस्कृतीच्या चष्म्यातून पाहण्याची शक्ति. यांपैकीं अखेरचा तिसरा गुण फार महत्त्वाचा आहे. या गुणांचा प्रत्यय संशयकळोळांत

ठिकठिकाणीं येतो. मोलिअरच्या नाटकाचं मफीन केलेलं 'ऑल अिन दि रॉंग.' हें भाषांतर वाचतांना देवलांनीं आपल्या संस्कृतीचा चष्मा सतत वापरला व त्यावर सर्व प्रकारचे हिंदु संस्कार केले. अुदाहरणार्थ रेवती आणि आश्विनशेट यांचं पाणिग्रहण त्यांनीं अेका देवळांत घडवून आणलेल आहे. अिग्रजी नाटकांत नायकाच्या घरात मुरावळा कुठला असणार ? अगर मात्रा तरी कुठली असणार ? परंतु मूच्छेंतून सावध होणाऱ्या रेवतीला देवलांचा फाल्गुनराव म्हणतो, "माझ्या घरात येअून थोडा मुरावळा खातेस कां ? म्हणजे बरं वाटेल जरा. हवी तर दुधांतून मात्रा देतो. " अिंग्लंडमध्ये लक्षणार्थानं साप पुष्कळ असतील पण विंचू औषधाला सुद्धां खचित मिळणार नाही. परंतु देवलांची कृत्तिका म्हणते "मेलं कायसं म्हणतात कीं नाही, घाभीत घाभीः आणि विंचू डसला ग बाभी." त्याचप्रमाणें "कोंबडं झाकलं म्हणून तांबडं फुटायचं रहात नाही" हें कृत्तिकेचं वाक्य मूळ अेखाद्या मडमेच्या तोंडचं असेल अशी शंका तरी येईल काय ? कृत्तिका रोहिणीजवळ आपल्या अंतर्यामीचं दुःख सांगताना म्हणते, " खरोखर सांगते अशा जिण्यापेक्षां अेखाद्या वेळेला असं वाटतं कीं हिरकणी खाअूं, का अफू खाअूं, कां विष पिअूं, कां तळ्या विहिरींत जाअून जीव देअूं ? कायशी म्हण आहेना मेली ' नवी नवी नवलाची आणि वापरली कीं कवडी मोलाची ' तशी गत. लग्न झाल्यावर कांहीं दिवस मला अुराशी बाळगूं, कीं खांद्यावर वाहूं कीं कडेवर घेजं करीत होते. पण अलिकडे बघतें तों सदा धुसफुसणं, सदा कपाळाला आठ्या. सुधा अेक शब्द बोलतील तर शपथ. दागिनेच कां घालतेस, शालूच कां नेसतेस, देवालाच कां जातेस, अेक ना दोन. " अिग्रज लोकांचं आवडतं पेय चहा, त्यामुळें त्यांच्या नाटकांतील पात्रं देखील अेकमेकांकडे जातात तीं चहा घ्यायला किंवा चहाच्या वेळचा

नायिका नायकाला म्हणते “ I'll wait breakfast for you ”. देवल पडले अस्सल हिंदु मनाचे. त्याचं या ब्रेकफास्टनं कुठलं समाधान व्हायला ? शिवाय त्यांच्या संशयकल्लोळ नाटकांतली नायिका रेवती ही श्रीमंत नायकीणीची विलासी कन्या. ती आपल्या प्रियकाराला “ तुमच्यासाठी चहाची थांबते ” असं तरी कसं म्हणेल ? ती त्याला म्हणते “ मी स्वतः मसाल्याचं दूध करणार आहे ! ”

अशी किती तरी आणखी अुदाहरणं ‘ संशयकल्लोळ ’ नाटकांतून काढून दाखवितां येतील. तीं निवडण्याची खटपटहि फारशी करायला नको. कारण तीं पानापानावर विखुरली आहेत. जी थोडीं अुदाहरणं वर मी दिलीं त्यांतला हेतु येवढाच, कीं परक्या मापेंतील नाटकाचं वाचन करतांना स्वतःच्या संस्कृतीचा चष्मा सतत वापरण्याची देवळांच्या अंगी जी विशेष शैली होती तिचं स्पर्शीकरण व्हावं. पांडित्य, सहृदयता, बहुश्रुतता, आणि हिंदू मनाची बैठक हे देवळांच्या लेखणीचे विशेष गुण आहेत. या गुणांच्या जोरावरच ‘ मृच्छकटिक ’ नाटक वाचतांना अगर पाहतांना तें मूळ संस्कृतावरून घेतलं असेल अशी शंकादेखील सामान्य माणसाला येऊं नये अशी करामत देवलांना करतां आली; आणि या त्यांच्या गुणांमुळेच ‘ फाल्गुनराव मूळचा विलायती ’ असं स्वतः त्यांनीं सांगितलं असूनदेखील तो मराठी प्रेक्षकांना यत्किंचित्हि परका वाटत नाहीं. सामान्य दर्जाच्या शंभर स्वतंत्र वाङ्मयकृतीपेक्षां ऐका सुंदर भाषांतराची किंमत अधिक आहे. या न्यायानं पाहतां ऐका पारब्धांत देवलांचं ‘ संशयकल्लोळ ’ घातलं तर तें हालून जरा तरी वर व्हावयास शंभर नव्हे तर त्याहूनहि अधिक मराठी नाटकं दुसऱ्या पार-ब्धांत घालावीं लागतील. म्हणूनच असं म्हणावसं वाटतं कीं सातांभैवजी हें अेकच नाटक देवलांनीं लिहिलं असतं तरी अेक थोर आय मराठी नाटककार म्हणून त्यांची कीर्ति अमर झाली असती.

परंतु देवलांनी ' शारदा ' हें स्वतंत्र नाटकहि लिहिलें. लेखनाच्या विकासाचा जो स्थूल नियम कांहीं वेळापूर्वी सांगितला तो लक्षांत घेतां असं मनांत येतं, कीं थोडी फार असुनवारी करून सहा नाटकं लिहिल्या-नंतर आतां कशाचाहि आधार न घेतां आपणांला स्वतंत्रपणें पाझल टाकतां येतील असं देवलांना वाटलं असावं. भाषांतर, वेषांतर अशा अुद्योगांनीं हातांतल्या लेखणीच्या शस्त्राला धार दिव्यानंतर त्यांनीं विचार केला असावा, कीं आतां हें शस्त्र स्वतंत्रपणें चालविण्याला हरकत नाहीं. पांडित्य, कवित्व, रसिकता अित्यादि त्यांच्या अंगचे गुण आतां पूर्ण विकसित झालेले होते. एका सामाजिक दुष्ट रूढीमुळें त्यांच्या कवि-मनाची खळवळ अुडालेली होती. जें स्वतःला आवडतं त्याचा अुघड पुरस्कार आणि जें तिरस्करणीय वाटतं त्याचा अुघड धिःकार करण्याची जबरदस्त अिच्छा हेंच जिवंत साहित्यिकाचं मुख्य लक्षण आहे. ही अिच्छा देवलांच्या मनात अत्यंत तीव्र स्वरूपांत उद्भवली. आणि या सर्वांचा संयोग होअून त्यांच्या हातून अेक नाट्यकृति निर्माण झाली. त्या कृतीचंच नाव ' शारदा '.

देवलांचं ' शारदा ' नाटक स्वतंत्र आहे म्हणून तर त्याला महत्त्व आहेच. तें सामाजिक आहे यासाठीं तर या नाटकाचं अधिक महत्त्व मानलं पाहिजेच. तें यशस्वी झालं तेव्हां त्यांच्या महत्त्वाचीं कमाने अभि-कव वाढली असंहि समजलं पाहिजेच. परंतु या कमानेंतला कळीचा दगड व अुत्कर्षविंदु जर कोणता असेऊ तर तो हा कीं ' शारदा ' नाटक पूर्णपणें पुरोगामी विचारसरणीनं भरलेलं आहे. या विसाव्या शतकाच्या पाचव्या दशकांत मराठी रंगभूमीचं पुनरुज्जीवन करायचं तोरण बांधणारे नाटककार केवळ गळ्या भरण्याच्या हेतूच्या आहारीं जाऊन प्रतिगामी स्वरूपाचीं नाटकं आणि चित्रपट लिहीत आहेत, हें दृश्य पाहिल्यावर

जें धैर्य देवलांनीं पन्नास वर्षांपूर्वी दाखविलें त्यांचं कितीहि कौतुक केलं तरी तें पुरेसं होअील काय ? मराठीतले पहिले सामाजिक नाटककार असं देवलांचं वर्णन करतां येणार नाहीं. परंतु पुरोगामी विचारसरणीचे पहिले सामाजिक नाटककार या किताबावर देवलांचा हक्क खाचित आहे. आणि किताबाच्या बिरुदावलींत 'यशस्वी' हा शब्द घातला तर हा किताब त्यांच्या ऐकट्याच्या मालकीचा ठरेल. 'तरुणी शिक्षण' सारख्या सामाजिक नाटिका शारदेच्या आधीं मराठींत झाल्या होत्या. त्यांत नवीन विचारांची चेष्टा होती, जुन्यांची तरफदारी होती. विषम विवाहावर 'जरठोद्वाह' नावाचं नाटक झालं होतं. हुंज्याच्या चालीवर देखील 'कन्याविक्रय दुष्परिणाम' नांवाची नाटिका लिहिली गेली होती. परंतु ऐकं तर या सर्व कृती प्रहसनाच्या अगर नाटिकेच्या स्वरूपाच्या होत्या, आणि शिवाय त्या प्रतिगामी तरी होत्या किंवा अयशस्वी तरी ठरल्या होत्या. ज्याला पूर्णार्थानं नाटक म्हणता येअील असं पहिलं सामाजिक नाटक देवलांचं 'शारदा', आणि ते पुरोगामी वृत्तीच होतं, येवढंच नव्हे तर यशस्वी झालं. म्हणून मराठींतलं पहिले सामाजिक पुरोगामी यशस्वी नाटककार ही पदवी कुणाला द्यायची असेल तर देवलानाच द्यायला हवी. हें नाटक १८९९ सालीं प्रथम रंगभूमीवर आलं. त्या वेळेस त्यानं सबंध महाराष्ट्राची प्रीति संपादली. पंचेचाळीस वर्षांनीं पुन्हां तें रंगभूमीवर आलं आणि त्यांतलं विषय आतां वादाच्या पलीकडे गेला असला तरी त्यांतलं नाट्यशक्ति कमी झालेली नाहीं. मराठी रंगभूमि कितीहि पुढें गेली तरी जें मागं पडणार नाहीं असं शारदा नाटकाचं मी प्रारंभी वर्णन केलं तें याच अर्थानं. अक्षर मराठी वाङ्मयांत शारदा नाटकाचं स्थान फार चरच्या श्रेणींत आहे.

याचं कारण असं कीं देवलांच्या अंगीं कवि, रसिक आणि नाटककार या नात्यांनीं जे गुण होते ते आधींच लोकोत्तर होते, आणि त्या

सर्व गुणांचा लोकोत्तर विलास 'शारदा' नाटकांत झालेला दिसतो. त्यांची सहृदयता, त्यांच्या भाषेतील प्रसाद, साधेपणा, परिणामकारकता, संवादरचनेचं कौशल्य, स्वभावदर्शनांतील चातुर्य, हे सारे गुण 'शारदा' नाटकांत जणू काहीं अुफाळून वर आलेले आहेत. 'शारदा' नाटक काहीं परक्या भाषेतील असूनवारी करून लिहिलं गेलं नाही. तेव्हां हिंदु संस्कृतीचा चष्मा वापरण्याचा प्रश्नच या नाटकाच्या बाबतीत अुपास्थित होत नाही असं कुणाला वाटेल. परंतु या बाबतीत अेक गोष्ट लक्षांत ठेवली पाहिजे ती ही की स्वतंत्र सामाजिक नाटक लिहितांना-देखील आपल्यातील कित्येक नाटककारांना अंग्रजी चालीरीतींचा चष्मा नाकावरून दूर करतां येत नाही. याचं कारण असं की त्यांच्या मनाची ठेवण काहींशी बाटणी असते. त्यामुळें आपल्याच समाजातील व्यक्तींच्या हातून ते विलायती कृती घडवितात, अथवा त्यांना अंग्रजी पद्धतीनं विचार करायला लावतात. याझुलट देवलाच्या मनाची ठेवण अस्सल हिंदु आहे. हिंदु संस्कृतीच्या बैठकीवरून त्यांच्या नाटकांतला प्रत्येक शब्द लिहिला गेला आहे. ती बैठक घट्ट अढळ आहे याबद्दलचा अेकच दाखला शारदा नाटकातून देतो. पाहिल्या अंकाच्या शेवटीं आपलाहि विवाह कदाचित अेखाद्या जरठाशी होणार नाही ना या शंकेनं ब्याकुळ झालेली शारदा देवाला नवस करते तेव्हां तिच्या तोंडीं देवलांनीं पद घातलं आहे तें असं:-

मुळुनि मनीं द्रव्याला
मज घावें जरठाला
कुमति अशी जनकाला
नच झाली तरि तुजला
लक्ष वाती वरिसाला
लाविन रे गिरिजेशा ॥

हिंदु आणि त्यांतल्या त्यांत महाराष्ट्रीय संस्कृतीची ही स्पष्ट छाप 'शारदा' नाटकांतल्या प्रत्येक पात्राच्या प्रत्येक बोलण्यावर पडलेली आपल्याला दिसते. त्यामुळे स्वभावदर्शनांत कुठेहि विसंगति आलेली नाही. देवाची प्रार्थना करतांना शारदा मनांतल्या मनांत अत्यंत दुःखी झालेली खरी. परंतु असं असूनहि भलताच कांहीं तरी नवस ती बोलत नाही. बोलून चालून ती अेक चौदा वर्षांची मुलगी. तिच्यावर सगळ्यांची सत्ता. तिची कशावर असणार ? फार फार तर चार सहा शेर कापूस ती कसाबसा मिळवू शकेल. तेव्हां तिने देवाला फक्त लक्ष वार्तीचं अमिष दाखवावं हेंच योग्य. हीच गडकऱ्यांची अेखादी नायिका या अवस्थेंत परमेश्वराशीं सौदा करीत असती तर तिने काय काय भडक भाषण केलीं असती ! परंतु देवलांची शारदा अस्सल महाराष्ट्रीय थाटाची, अशिक्षित, असहाय आणि घाबरलेली मुलगी आहे. ती अवढंच म्हणते " परमेश्वरा, माझ्या बापाला कुमति देऊं नकोस. तुझे उपकार फेडण्यासाठीं तुला अर्पण करावं असं माझ्याजवळ काय आहे ? लक्ष वाती लावीन. पण त्या देखील अेकदम अेके दिवशीं नाही रे बाबा. हा करार पूर्ण करायला तुझ्या जवळ अेक वर्षाचा अवधि मी मागून घेतें. "

देवलांची शारदा अशी बोलते व वागते म्हणूनच त्या वेळच्या सर्व महाराष्ट्रीय कुटुंबांना वाटलं असलं पाहिजे कीं आपल्यापैकीं कुणाच्याहि घरांत अशी शारदा असेल. त्या वेळच्या महाराष्ट्रीय कुमारांकांची शारदा प्रतिनिधि ठरली, नाटक वास्तवतेनें परिपूर्ण भरलेलं असं प्रेक्षकांना वाटलं, याचं कारण हें, कीं तें लिहिणारे देवल ज्या समाजाचं चित्र त्या नाटकांत रंगवीत होते, त्याच्याशीं ते सर्वतः समरस झालेले होते. देवलांची ही समरसता शारदा नाटकांत आपल्याला पदोपदीं आढळण्यासारखी आहे.

खाडिलकर आणि गडकरी हे दोघेहि आपापल्यापरीनें प्रभावी नाटककार म्हणून गाजले. त्या दोघांपैकीं प्रत्येकाचं अेक स्वतंत्र युग होऊन

गेलं. या दोघांशीं देवलांची तुलना करणं मनोरंजकच नव्हे तर अुद्बोधकहि होतील. गडकऱ्यांच्या अका नाटकांत अका विनोदी पात्राच्या तोंडीं अशा अर्थाचं एक वाक्य आहे कीं कुणाचं सामर्थ्य कुठें असेल तें काय सांगावं ? बिचू आणि साप दोघेहि दंश करतात खरे, परंतु अकाचा दंश नांगीत तर दुसऱ्याचा तोंडांत ! देवल, खाडिलकर, आणि गडकरी तिघेहि मातबर नाटककार खरे, परंतु तिघांच्या सामर्थ्याचं अुगमस्थान भिन्न भिन्न गुणांत आहे. तिघेहि प्रेक्षकाना मंत्रमुग्ध करून आपल्या मुठींत ठेवतात. परंतु प्रत्येकाचा मंत्र निराळा आहे. कसा तें थोडक्यांत सांगतो.

खाडिलकरांनीं हें ओळखलेलं दिसतं कीं रंगभूमीवर सारखं कांहींतरी घडत राहिलं पाहिजे तरच प्रेक्षकांचं चित्त नाटकाकडे सारखं राहील. अलीकडच्या चित्रपटांचे दिग्दर्शक ज्याला 'अॅक्शन' 'अॅक्शन' म्हणतात तिचं महत्त्व खाडिलकरांना फार वाटतं. अँग्रेजीतल्या 'अॅक्टर' या शब्दाचा 'अॅक्शन' या शब्दाशीं फार निकटचा संबंध आहे. मराठींत आपण 'नट' शब्द वापरतो आणि जो अभिनय करणारा तो नट असं आपण म्हणतो. परंतु खाडिलकरांनीं—आणि मराठी नाटककारांमध्ये प्रथम खाडिलकरांनींच—आपलं प्रत्येक नाटक सजवितांना अॅक्शनला प्राधान्य दिलेलं आढळतं. त्यांचं अगदीं पाहिलं 'सवाजी माधवराव' नाटक घ्या. त्यांतला प्रेक्षकांच्या चित्तवृत्ती थरारून टाकणारा अेक महत्त्वाचा प्रसंग कोणता ? तर सवाजी माधवरावांची पत्नी पंचारती घेअून त्यांना ओवाळण्यासाठीं पुढें आलेली असतांना ते हात मारून पंचारतीचं साहित्य अुधळून लावतात तो. तबक खणखणून खालीं पडतं, निरांजनं विस्मृतात व जमिनीवर गडगडतात, आणि तो आवाज अैकतांच व पेटलेलीं निरांजनं विस्मृतेलीं पाहतांच प्रेक्षकांच्या अंगावर शहारे येतात. 'कीचकवध' नाटकांतही सैरंगी वाढप करण्यासाठीं हजर नाहीं हें पाहून

संतापलेल्या अुन्मत्त कीचकाला खाडिलकरांनीं असंच भरलेलं ताट फेका-
यला लावलेलं आहे. आणि ' विद्याहरणां 'तही कचाला मद्यघटांवर लाया
मारुन ते फोडण्याचा विंगाणा करायला लावलं आहे. त्यांच्या प्रत्येक
महत्वाच्या पात्राचा प्रवेशच मुळीं कधीं साधासुधा होत नाही. दंग्याघोप्यानं
आणि आरडाओरडीनं तो होत असतो. ' कीचकवधां 'तल्या कीचकाचा
पहिला प्रवेश होण्यापूर्वीं खाडिलकरांनीं प्रेक्षकांच्या जिज्ञासेला किती ताण
दिलेला आहे व नंतर तो प्रवेश नौबदी तुतारींच्या आवाजांत आणि लल-
काऱ्यांत कसा केला आहे त्याची आठवण पुष्कळांना असेल. त्यांच्या
' मानापमानां 'तली भामिनी तरी सुधेपणानें रंगभूमीवर पहिलं पाऊल
टाकते काय ? ' नाही, मी साफ येणार नाही ' असं त्यांनीं तिला विंग-
मधून ओरडायला लावलं आहे. सारांश दंगाघोपा, आरडाओरड हें
खाडिलकरांच्या नाट्यतंत्रांतलं अेक प्रमुख हत्यार आहे.

खाडिलकरांनीं ज्याप्रमाणें आपल्या नाट्यतंत्राचं हें वैशिष्ट्य म्हणून
आपल्या सर्व नाट्यकृतींत वापरलं त्याप्रमाणें गडकऱ्यांनींहि आपल्या
नाटकांचं अेक वैशिष्ट्य ठरविलं होतं. तें म्हणजे प्रसंगांची अुत्कटता. ही
अुत्कटता साधण्यासाठीं त्यांनीं संभाव्यता आणि तर्क या दोहोंचा खुशाल
बळी दिला होता. त्याच्या नाटकांत हास्य आणि करुण हे दोनच रस
प्रामुख्याने आढळतात; आणि या दोन्ही रसांची अुत्कट परिसीमा गांठून
प्रेक्षकांच्या वृत्तीची पकड घेण्याचं कार्य गडकऱ्यांनीं साधलं हें जितकं
खरं, तितकंच ही अुत्कटता साधतांना आपण चिकित्सेला आणि तर्काला
कधींहि न पटणाऱ्या अशा गोष्टी दाखवीत आहोंत याची त्यांनीं फिकीर
बाळगली नाही हेंहि तितकंच खरं. कृत्रिम आणि असंभाव्य प्रसंगांनीं
रसांची अुत्कटता साधण्यासाठीं गडकऱ्यांना भाषेच्या प्रचंड सामर्थ्याची
गरज होती. अशा प्रकारची भाषा त्यांनीं तपश्चर्येनं कमावलेली होती.
गडकऱ्यांच्या भाषेचे विशेष कोणते तें विस्तारानें सांगण्याचं हें स्थळ

नव्हे. आपण येवढेंच म्हणूं कीं विविध अलंकारांनीं नखाशिखांत नटलेली आणि कल्पनेच्या अपूर्व भराऱ्यांनीं लखलखणारी अशी भाषा गडकऱ्यांनीं कमावली होती. गडकरी केवळ जातीचेच नव्हे तर अशा भाषेचे ‘प्रभु’ होते. नाट्यवस्तूची असंभाव्यता—वाटल्यास हिला आपण नाट्यप्रसंगाची भव्यता म्हणूं—आणि काव्यमय भाषेची रोषणाजी, या दोन गुणांच्या जोरावर गडकऱ्यांनीं मराठी रंगभूमी जिंकली. घटनांची आणि भाषेची दोहोंचीहि चमत्कृति हें गडकऱ्यांच्या नाट्यतंत्राचं सार म्हणतां येतील.

खाडिकरांच्या अगर गडकऱ्यांच्या तंत्राचा मागमूसदेखील देवलांच्या ‘शारदा’ नाटकांत आपल्याला दिसत नाही. प्रेक्षकांच्या चित्तवृत्ती खेचण्यासाठीं असल्या तंत्राची त्यांना गरजच नव्हती. ते कवि होते; परंतु चमत्कृतीचा हव्यास त्यांना नव्हता. दंगा धोपा, आरडा ओरडा, यैमान, अक्शन हें खाडिलकरांचं—‘कृष्ण’ कवीचं ‘सुदर्शन चक्र’ होतं. चमत्कृति हा राम गणेश गडकरी यांचा ‘रामबाण’ होता. गोविंद बल्लाळ देवल यांचीं आयुधं अगदीं वेगळीं होती. तीं कोणतीं ? तर सहजपणा, साधेपणा, संयम आणि प्रसाद !

देवलांच्या या गुणांची उदाहरणं त्यांच्या सर्वच नाटकांतून भराभरा काढून दाखवितां येतील. या गुणांचं विशेष गोंडस स्वरूप पहायचं असेल तर त्यांच्या नाटकांतील पदं पहावीं.

नाटक कंपनी ज्यांचं नाटक विकत घेतील आणि ज्यांनीं कंपनीच्या विन्हाडीं मुक्काम ठोकला असेल त्यांना ‘कवि’ म्हणण्याचा पूर्वी प्रघात होता. देवलांच्या निधनानंतर आतापर्यंतच्या तीस वर्षांच्या काळांत या जातीचे ‘कवी’ पुष्कळ झाले. परंतु ज्यांची नाटकांतली कविता अकाल्याला गोड, समाजायला सोपी, मार्मिकपणानं भरलेली, आणि योग्य, माफक अलंकारांनीं नटलेली अशा प्रकारची—म्हणजे प्रसादयुक्त—म्हणतां येतील अशा मराठी नाटककारांचीं नांवं ध्यायचीं झालीं तर अलिकडच्या काळांतलं

म्हणून गोविंदराव टेंब्यांचं ध्यावं लागेल, आणि मग संबंध आधुनिक काल दृष्टिवेगळा करून पन्नास वर्षांमागं जाऊन अण्णासाहेब किलोस्कर आणि देवल यांचीं नांवं ध्यावीं लागतील. देवलांना संस्कृतप्रचुर पद्यरचना दुष्कर नव्हती. त्या थाटाची पद्यरचना त्यांनीं मधून मधून हास म्हणून केलेली आढळते. उदाहरणार्थ ' सुकांत चंद्रानना पातली मरूधनु सरसा-
वुनी ', अथवा ' धन्य आनंद दिन पूर्ण मम कामना ' किंवा ' मृगनयना रसिक मोहिनी ' हीं ' संशयकल्लोळ ' नाटकांतील पदं, अथवा ' बिंबा-
धरा मधुरा विनयादि गुणी मनोहरा मधुरा ' हें ' शारदा ' नाटकातलं पद पहा. परंतु असली पद्यरचना त्यांच्या नाटकातून अगदीं क्वचित् आढळते. आपणाहि जडजबाहिराचे साज मनांत आणलं तर घडवूं शकतों हें सिद्ध करण्यापुरतीच जणूं कांहीं हीं पदं देवलांनीं करून दाखविलीं. सामान्य नियम असाच म्हणावा लागेल कीं साधेपणा, सहजपणा आणि प्रसाद याच गुणांचं अधिष्ठान त्यांच्या कवितेला आहे.

क्वचित् ठिकाणीं देवलांच्या पद्यरचनेंत साधेपणाचा अतिरेक झालेला आहे. अर्थांत अगदीं सोपी अशी पद्यरचना करतांना सुबोधपणाच्या आहारीं गेल्यास पद्यांतील रस नाहीसा होण्याचा संभव असतो, हें अवधान अण्णासाहेब किलोस्करांनीं ठेवलं होतं, अलट देवलांना कधीं कधीं हें अवधान राहिलेलं नाही, याबद्दल किलोस्करांवर व्याख्यान देतांना जें तुलनात्मक विवेचन मी केलं तें आपल्या लक्षांत असेलच. पदांची अतीव सुबोधता ज्या पात्रांच्या तोंडीं तीं घातलेलीं असतील त्यांच्या वयाला व स्वभावाला साजेशी असेल तर सुबोधपणाची शोभा कायम राहते; परंतु ही सुसंगति जियें नसेल तिथें पद्याला आलेलं गद्यस्वरूप म्हणजे रसहानि करणारं अक वैगुण्य म्हणावं लागतं.

अर्थात् असलं वैगुण्य देवलांच्या पद्यरचनेंत अपवादात्मक आहे. त्यांच्या नाटकांतील कवितेचे स्थायी गुण सुबोधता, सहजता आणि

प्रभाद असल्याचं सिद्ध करणारी हवीं तेवढीं अुदाहरण देतां येतील. सौंद-
र्याची मर्यादा न ओलांडणारा सोपेपणा, प्रसाद, आणि कल्पनेची थोडीशी
चमत्कृति यांचं मनोहर मिश्रण पाहायचं असेल तर ' संशयकल्लोळ '
नाटकांतील अश्विनशेटच्या तोंडचं ' नाट्यगाननिपुण कलावतीची ही
माया ' हें पद, किंवा ' साम्य तिळहि नच दिसत मुखाचें ', ' तनु विक्रय
पाप महा ', ' निंद्य जीवनक्रम अमुचा ', ' लग्नविधीतील खरें मर्म काय '—
हीं रेवतीचीं पदं मुद्दाम पाहाण्यासारखीं आहेत. ' शारदा ' नाटकांतहि
अशी मनोहर पद्यरचना देवलांनीं कित्येक ठिकाणीं केलेली आहे.

आपल्या मुलीला नवरा कसा हवा त्याचं वर्णन करताना त्याची
अदिराकाकू म्हणते, ' तरुण कुलिन गोरा हसतमुख ' असा, आणि
शिवाय ' घालील शाल जो मायेची तिजवरी ' असा हवा. त्याची शारदा
आपल्या आजीला म्हणते, माझं दुःख मी तुला कसं सांगू ? कारण—

“ आम्ही गाई जातीच्या, नाहीं आम्हा वाचा
ती असती तरि तुमच्या भेदितेचि हृदया ”

जनतेची सेवा करणाऱ्या पुढाऱ्याच्या स्थितीचं शब्दाचित्र त्याचा
कोदंड पुढीलप्रमाणें काढतो—

“ जो लोककल्याण साधावया जाण घेअी करी प्राण त्या सौख्य कैचें ”

आणि कर्मठपणाचं ढोंग करणाऱ्या हिरण्यगर्भाला उद्देशून तो
म्हणतो:—

“ जरि वरुनि धुवट सोंवळा
घालिसी गळां माळा रुद्राक्षांच्या खळा
तरि तूं आंत मलिन ओवळा

आणि अरे तूं कितीहि सोंग केलंस तरी तुझं खरं रूप कळणारच
असं बजावतांना कोदंड दाखला देतो,

“ वेअुनी सोंगें लक्षावधी

नट तो होईल का नृप कधी ? ”

असलीं आणखीं अुदाहरणं देण्याची गरज नाही. जी दिली त्यांवरून आपल्या लक्षांत येतील कीं चंद्र, सूर्य, ग्रह, तारे, सरोवरं, कमळं, चंद्रिका, चकोर, कोंकिळा, बुलबुल, असा अितर कर्वाचा जो ठराविक शिकारखाना आहे त्यातल्या अेकाही प्राण्याची देवलांना कधी गरज भासली नाही. अपमा, दृष्टांत अित्यादि अलंकार वापरलेच तर ते अगदीं साधेसुधे, धरगुती याटाचेच असावेत असा त्यांचा कटाक्ष होता. अर्थपूर्ण परंतु सुबोध, आणि नादमधुर परंतु साधी अशी त्यांची पद्यवाणी आहे. या गुणालाच प्रसाद म्हणतात !

नाटकाचं प्रत्येक अंग नाट्यानुकूल असलं पाहिजे असा मोठा कटाक्ष धरणारे देवल होते. असं सांगतात, कीं अेखाद्या पात्रानं अेखाद्या पदाचं गायन रसभंग होईपर्यंत लांबविलं तर देवलांना तें मुळीच आवडत नसे. त्या पात्राला बाहेर टाळी मिळाली तरी आंत देवलांची लक्षणा-र्यांनं यप्पड खावी लागत असे. आज देवल ह्यात असते आणि नाट-काला संगीत आवश्यक आहे काय असं कोणी त्यांना विचारलं असतं तर ‘आवश्यक आहे’ असं त्यांनीं उत्तर दिलं असतं. संगीतानं मराठी रंगभूमी ठार केली ही आरोळी अैकून ते हंसले असते. कारण ती आरोळी शुद्ध चावटपणाची आहे. खरी गोष्ट अशी कीं मराठी रंगभूमीवर संगीतानं जेव्हां प्रमाणाबाहेर हातपाय पसरले तेव्हां प्रथम त्याचे लाड झाले, परंतु अखेर काय झालं ? तर फाजील संगीत मेलं ! मराठी रंगभूमी मेली नाही. ती जिवंत आहे व जिवंत राहणार. संगीताला ताळ्यावर आणून ती जिवंत राहणार. संगीत तिला पाहिजे, कारण मराठी श्रोत्याचा आत्मा संगीतलुब्ध आहे. येवढंच कीं त्या संगीतांत संयम हवा. तें नाट्यानुकूल असायला हवं.

या संयमाच्या गुणाचं महत्त्व देवलांनीं संगीताच्या बाबतीत जसं ओळखलं होतं त्याचप्रमाणे नाटकाचं महत्त्वाचं अुपांग जे संवाद त्यांतहि संयम राखला पाहिजे असा त्यांचा कटाक्ष दिसतो. 'त्यांच्या पद्यांत दिसून येणारे सहजता, संयम आणि प्रसाद हे सर्व गुण त्यांच्या नाटकांतल्या संवादांतहि आढळतात.

नाटकांतील वेगवेगळीं पात्रं एकाच लेखकाच्या कल्पनेतून निर्माण झालेलीं असतात. तेव्हां सख्ख्या भावंडांत बोलण्याचालण्याचा जो सारखेपणा असतो तो नाटकांतल्या पात्रांच्या बाबतींतहि दिसावा हें अपरिहार्य आहे. परंतु तें जरी अपरिहार्य आहे तरी नाटककारानं हा अपरिहार्य दोष शक्य तितका कक्षांत ठेवला पाहिजे. वेगवेगळ्या पात्रांचे संवाद एकाच ठशाचे वाटूं नयेत असं कसब त्यानं दाखाविलं पाहिजे.

ही झाली एक गोष्ट. दुसरी अशी, कीं नाटकातील पात्रांच्या बोलण्याला संवाद हें नांव देतां आलं पाहिजे. म्हदजे ते 'वाद' असतां कामा नयेत. 'संवाद' असले पाहिजेत. पात्रांची बोलणीं म्हणजे भाषणं नव्हेत तर 'संभाषणं' असलीं पाहिजेत.

ही कसोटि लावून खाडिलकर-गडकऱ्यांशीं देवलांची तुलना केली, कीं देवलांच्या थोरवीचा एक मोठा तेजस्वी पैलू आपल्या दृष्टींत भरतो. खाडिलकरांच्या आणि गडकऱ्यांच्या कोणत्याहि नाटकांतल्या कोणत्याहि प्रवेशांतलीं पात्रांचीं बोलणीं वाचताना अगर ऐकतांना आपली चिकित्सा-बुद्धि आपण सावध ठेवली असली तर पहिली गोष्ट आपल्या लक्षांत आलीच पाहिजे ती ही, कीं त्या बोलण्यांत त्या त्या पात्रांची भिन्न भिन्न स्वभावछटा आढळण्या ऐवजीं साऱ्यांचीं बोलणीं एकाच छटेचीं व एकाच ठशाचीं वाटतात. 'कांचनगडची मोहना' आणि 'मेनका' हीं खाडिलकरांच्या नाट्यलेखन-अतिहासाचीं दोन टोके धरून त्यांनीं निर्माण केलेल्या अकंदर सर्व पात्रांचा पसारा डोळ्यांपुढें उभा करून आपल्याला

असं म्हणणं भाग आहे, कीं या सर्व नाटकांत फक्त एकच व्यक्ति बोलते आहे. ती व्यक्ति म्हणजे खाडिलकर ! मोहना तेच, भीम तेच, सैरंधरी तेच, धैर्यधर, भामिनी, शुक्राचार्य, कच, देवयानी, द्रौपदी, विश्वामित्र, मेनका हीं सारी सोंगं खाडिलकरांनींच घेतलेलीं आहेत. पात्रं दिसायला भिन्न भिन्न दिसलीं तरी त्यांना पुढें करून बोलणारे गृहस्थ खाडिलकरच !

गडकऱ्यांवद्दलहि असंच विधान करावं लागेल. प्रेमसंन्यासांतल्या लीला-जयंतापासून तो राजसंन्यासांतल्या येसूवाजी-संभाजीपर्यंत सगळ्या पात्रांच्या मुखानं एकटे गडकरी बोलत आहेत असं वाटतं. त्या त्या पात्रांच्या विशिष्ट स्वभावाप्रमाणें वैचित्र्य निर्माण होऊन पात्रांच्या बोलण्यांत ज्या नाट्याचा विलास वास्तविक दिसायला हवा त्याचा मागमूस-देखील आपल्याला आढळत नाही. ध्वनिचमत्काराचे प्रयोग करून दाखविणाऱ्या माणसाच्या हातांतलीं बाहुलीं बोलताहेत असा तात्पुरता आभास झाला तरी वास्तविक प्रयोग करणाराच सारखा बोलतो आहे हें आपल्याला माहीत असतं. त्याप्रमाणेंच निरनिराळ्या पात्रांचं निमित्त करून खाडिलकर आणि गडकरीच बोलत असतात. गडकरी तर नाट्यवस्तूला गति देण्यासाठीं नव्हे, अगर रसाचा आणि पात्रांच्या स्वभावाचा योग्य तेवढा परिपोष करण्यासाठीं नव्हे, तर स्वतःच्या समाधानासाठीं-वाटल्यास स्वतःच्या लेखणीची कंडू शमविण्यासाठीं म्हणूं- लिहीत सुटलेले दिसतात.

याचाच परिणाम म्हणून दुसरा एक दोष उत्पन्न होतो. तो हा कीं पात्रांच्या बोलण्याला संभाषणाऐवजी भाषणाचं स्वरूप येतं. खाडिलकरांच्या ' विद्याहरण ' नाटकांत मद्याच्या व्यसनमुळें संजीवनी विद्येचा मंल आपण घालवून बसलों हें ज्या वेळेस शुक्राचार्याला समजतं त्या वेळेच्या प्रसंगाचं अुदाहरण घ्या. या प्रवेशांतला पेंचप्रसंग अत्यंत हृदयंगम आहे. खाडिलकरांच्या कल्पक बुद्धीचीं आणि तत्र चातुर्याचीं निवडक

सुदाहरण दाखवायची झाली तर विद्याहणांतल्या या प्रवेशावर अवश्य बोट ठेवावं लागेल. परंतु प्रवेशांतल्या भाषणाला संवाद असं नांव देता येणार नाही. कारण ते संवाद नाहीत, वाद आहेत. तीं संभाषणं नाहीत, भाषणं आहेत. त्यांतली भाषा मोठी सामर्थ्यशाली म्हणावी लागेल, परंतु त्या भाषेच्या जोरावर जें लिहिलं गेलं आहे त्याला नाटकात शोभणारी संभाषणं असं म्हणता येणार नाही. देवयानीला साक्षी ठेवून शुक्राचार्यानं केलेली भाषणं असंच त्यांचं वर्णन करावं लागेल. तीं व्याख्यानं आहेत. शुक्राचार्याला जो तीव्र पश्चात्ताप झाला तो आणि आपला घूर्त डाव केवळ आपल्या व्यसनानुळे अंगलट आला हें पाहून जी चीड आली ती व्यक्त करायला वीस पंचवीस वाक्यं पुरेशी होती. तेवढ्यानं त्या प्रवेशांतली रसाचा परिपोष खाचित होण्यासारखा होता. प्रमाणाचा विचार पार शुगारून देऊन शुक्राचार्य दारूच्या - आणि तिच्या अनुषंगानं अंकदरीत व्यसनीपणाचा धिक्कार करण्यासाठी आवाज उंच करून जेव्हा पानभर व्याख्यान झोडू लागतो तेव्हा मार्मिक प्रेक्षक ओळखतो, की शुक्राचार्याला जें काही खरोखरच सांगायचं होतं तें मधाश्मीच संपलं, आतां जें चाललं आहे तें नाटककाराचं व्याख्यान चाललं आहे. खाडिलकरांच्या नाटकांतलीं बहुतेक मुख्य पात्रं अशीं लांब लांब व्याख्यानं झोडणारी आहेत. त्यावरून खाडिलकरांची लेखणी जबरस्त होती येवढंच सिद्ध होऊनिल. पण लेखणीचा खेळ होतो संवादाचा जीव जातो, हें खरं तें खरंच. गडकऱ्यांची गोष्ट तर भिस्से जादा. त्यांच्या पुण्यप्रभाव नाटकांत मूपाल व वसुंधरा, आणि अखेर वृंदावन आणि वसुंधरा यांच्यातली जी उत्तरं प्रत्युत्तरं आहेत त्यांना संभाषणं म्हणण्याची सोय आहे काय ? गडकऱ्यांच्या कोणत्याहि दीड पावणेदोनशें पानांच्या नाटकाची अवध्या चाळीस पंचेचाळीस पानांची संक्षिप्तावृत्ति करणं अगदीं सोपं काम आहे. ' मिया मूठभर, दाढी हातभर ' अशांतला त्यांच्या प्रत्येक नटकाचा प्रकार

आहे. त्याच्या 'अेकच प्याला' नाटकांतील सुधाकर रामलालपुढें दारूवा-
जांच्या तीन अवस्थांचं जें बर्णन करतो तें काय नटकांतलं संभाषण !
'रामलाल, तुला ह्या भरलेल्या पेऱ्यांत काय दिसतं ?' 'आतां या रिकाभ्या
पेऱ्यांत तुला काय दिसतं ?' असं विचारून दीड दीड दोन दोन पानांचीं
व्यख्यानं तो झोडतो. एकदा हा प्रवेश रंगभूमीवर चालू असतांना माझ्या
शेजारचा एक प्रेक्षक हळूच म्हणाला " पेऱ्यात काय दिसतं म्हणजे काय !
दारू दिसते ! " सुधाकराला जें काय सांगायचं होतं तें आध्या पानांत
सहज लिहितां आलं असतं. त्यानंतरचा सारा पसारा गडकऱ्यांच्या
हौसेखातरचा आहे.

देवलांनीं आपल्या लेखणीचे असे भलते लाड कधीं केले नाहींत.
त्यांच्या पात्रांचीं संभाषणं नेहमीं संभाषणंच असतात, त्यांना भाषणांची
अगर व्याख्यानांची अवकळा येऊं नये अशी दक्षता देवलांनीं घेतलेली
दिसते. 'मृच्छकटिक' हें त्यांच्या हातून लिहिलं गेलेलं दुसरं नाटक.
म्हणजे हें नाटक लिहिण्याच्या वेळीं देवल कांहीं नामवंत नाटककाराच्या
स्थानावर बसलेले नव्हते. नाट्यक्षेत्रांत ज्यानं नुकतंच पाऊल टाकलेलं आहे
असा अेक तरुण होतकरू नाटकार येवढाच त्यांचा लौकिक होता. परंतु
नाट्यकृतीच्या खऱ्या सौंदर्याची समजूत व त्याबद्दलचा आग्रह याहि वेळेस
देवलांच्या ठिकाणीं होता. शूद्रकासारख्या विख्यात कवीच्या 'मृच्छकटिक'
नाटकाचं भाषांतर करतांना मुळांतल्या संवादांची छाटाछाट
करावयास ते कचरले नाहींत. कारण अशा छाटाछाटीनं शूद्रकाच्या
नाट्यकृतीचं सौंदर्य आपण कमी करीत नसून वाढवीत आहोंत अशी
त्यांची खात्री होती. दुसऱ्यांच्या कृतींची भाषांतर करतांना जर देवलांनीं
अशी दक्षता घेतली तर स्वतंत्र नाटक लिहितांना त्यांच्या संवादांत नमु-
नेदार सुटसुटीतपणा आला यांत कांहींच नवल नाहीं. कवित्व, भाषाविलास,
विनोद, अित्यादि सर्व गुणांवर 'संयम' या गुणाचा अधिकार चालला

पाहिजे हें त्यांनीं ओळखलं होतं. क्रिकेट, टेनिस, अित्यादि खेळांत 'स्पीड' म्हणजे वेग या गुणाच्या बरोबरीन 'कंट्रोल' म्हणजे संयम या गुणाचं श्रेष्ठत्व तशें मानतात. या दोहोंच्या कुशल मिश्रणानंच खेळाडू सामने जिंकतात. या मिश्रणाचं महत्त्व कोणत्याहि कलाकृतींत मानलं पाहिजे. नाटकाच्या अंकंदर रचनेंत तर तें हवंच, परंतु संवादाच्या बाबतींत तर आपल्याला असं म्हणावं लागेल, कीं संयम हा त्याचा प्राण होय. नाट्य-कृतीला रथाची अपमा दिली तर असं म्हणतां येईल कीं संयम हा त्या रथावरचा सारथी आहे. लेखकाच्या अंगच्या सर्व गुणांचे लगाम त्याच्या हातीं असले पाहिजेत. तसं झालेलं नसेल आणि कल्पनाशक्ति आणि भाषासामर्थ्य हें दोन घोडे वेगवान असतील तर त्याच्या चापल्यामुळें रथाची हालचाल सुंदर होण्याऐवजीं तो भडकेल मात्र ! खाडिलकर आणि गडकरी यांच्या नाट्यकृती संवादाच्या बाबतींत अशा भडकेलेल्या आहेत. उलट देवलाच्या पद्याप्रमाणेंच त्याचे संवाद सोपे, सुबोध, साहजिक, संयमित आणि प्रसादपूर्ण असतात. स्वतःच्या हैसेखातर ते कधीं लिहीत नाहींत. पात्राची भावना व्यक्त झाली, की त्यानं तोंड भिटलं पाहिजे असा त्यांचा कायदा दिसतो !

खाडिलकर-गडकरीयांशीं देवलाची जी ही तुलना मी केली तिचा समारोप करण्यासाठीं एक गमतीदार कल्पना मला सुचते. ती अशी कीं त्या तिघांच्याहि नाटकातून कोणता तरी एक समान प्रकृतीचा प्रसंग घ्यायचा, आणि तो त्या तिघांनीं कसा रंगविला आहे तें पहायचं. तीन मोठ्यामोठ्या गवयाची गायकी आपल्याला तेलून पहायची झाली तर तिघांनाहि एकाच बैठकींत कोणती तरी एक विवाक्षित रागिणी गायला लावावी असा शिष्टसंमत शिरस्ता आहे. त्याचाच अवलंब आपण करूं या. हा प्रयोग करणं कठीणहि नाहीं. कोणत्या तरी कारणानं आत्यंतिक दुःखांत पडलेली नायिका हा नाटककारांचा

ठराविक विषय आहे. कारणं भिन्न असतील, परंतु नायिकेचं दुःख व त्या दुःखाच्या वर्णनातून छुत्पन्न होणारा करुण रस यात साम्यच असणार. देवलांच्या 'शारदा' नाटकांतले शारदेच्या दुःखाचे दोन प्रसंग आपण निवडून घेऊं. चौथ्या अंकांतला दुसरा प्रवेश आणि तिसऱ्या अंकांतला पांचवा प्रवेश.

यांपैकी पाहिल्यात अद्या आपलं म्हातान्याशी लग्न होणार, तें कांहीं टळत नाही, या दुर्दैवाचा विचार करीत शारदा बसली आहे. एक-टांच बसलेली आहे; आणि नाटककाराला तिचं स्वगत भाषण लिहायचं आहे. घोटून घोटून तयार केलेल्या 'विकेट' ला 'बॅट्समनचा स्वर्ग' असं म्हणण्याची चाल आहे. त्यांतला भावार्थ असा, कीं अशी 'विकेट' पाहतांच किती धांवा काढूं आणि न काढूं अशा विचारानं खेळणाराचे बाहू स्फुरण पावूं लागतात. बाणभट्टाच्या समासांच्या बोगद्याप्रमाणेंच भाषेचं तांडव नृत्य करून पान पान दोन दोन पानं भाषणाचे बोगदे तयार करण्याची ज्या नाटककारांना हौस त्यांना दुःखी नायिकेचं 'स्वगत' म्हणजे अशापैकींच स्थळ वाटतं. नायिका दुःखांत आहे ना, आतां बघा मी लेखणी कशी स्वैर सोडतो तें, असं म्हणून अस्तनी आणि लेखणी यांनीं सरसावली नाही असं कधीं होणंच शक्य नाहीं। खाडिलकर व गडकरी या दोघांचाहि हा खाक्या ठरलेला. खाडिलकर थोडे तरी पर-वडले. गडकऱ्यांचा बेभानपणा कांहीं विचारू नका. उदाहरणार्थ त्यांच्या 'भावबंधनां' तली नायिका लतिका नाटकाच्या चौथ्या अंकांत तिसऱ्या प्रवेशांत अशाच दुःखी मनस्थितींत बसली असतांना ती केवढी लाजलचक स्वगत बोलते तें पहा. अथवा अशाच शोकमग्न मनस्थितींत सांडपलेल्या त्यांच्या लीला सुशीला यांची स्वगत पहा. गडकऱ्यांच्या तावडींत शारदा सांपडली असती तर निदान एक पानभर तरी भाषण केल्यावांचून तिची सुटका झाली नसती, व उपमा-अलंकारांसाठीं गडकऱ्यांनीं आकाश

पाताळ ऐक केलं असतं. देवलांनीं किती ओळींचं भाषण शारदेच्या तोंडीं घातलं आहे ! तर अवघ्या सोळा ओळींचं. त्यांत चंद्र नाही, सूर्य नाही, कांहीं ऐक नाही ! ती म्हणते,

“ मी किती नको नको म्हटलं तरी काळ कुठें
 ऐकतो आहे ! त्याचा आपला क्रम चालायचाच.
 पंधरा दिवसांचे आठ, आठांचे चार राहिले,
 आणि चारींचं अकावर आलं. आजचाच
 दिवस काय तो मधें; आणि अद्यां ! अद्यां
 काय—

“ लग्न नव्हे मरण अद्यां ठरलें तें टळत नाही. ”

शारदेच्या या स्वगतानंतर ज्यानं निर्दयपणानं केवळ पैशासाठीं तिचं लग्न ठरविलं आहे तो तिचा बाप कांचनभट त्या ठिकाणीं येतो व तिचं सांत्वन करण्याचं ढोंग करतो. या वेळचा बापलेकींतला संवाद लिहिताना खाडिलकर अगर गडकरी यांची लेखणी कशी चौफेर धांवली असती त्याची कल्पना सहज करतां येण्यासारखी आहे. पण देवलांनीं जो संवाद या प्रवेशांत लिहिला आहे तो नमुन्यादाखल पहाः—

कांचन० —(येत येत) बाळे, काय करते आहेत ?

शरदा० —प्रेम अधिक कीं पैसा अधिक, याचा विचार करतें आहे.

कांचन० —हा कन्याविरह मोठा कठीण आहे !

शारदा० —वाबा ! किती कठीण असला, तरी तुमच्या मनापेक्षां तर कठीण नसेल ना ? ”

याला म्हणतात सहजपणा आणि प्रसाद ! बापलेकींच्या तोंडचीं हीं सार्थीं चार वाक्य ऐकल्यावर सद्दय प्रेक्षकांच्या अंगावर झर्कन् शहारे आल्यावांचून राहतील काय ?

‘शारदे’तला मघाशीं सांगितलेला दुसरा प्रसंग घेऊं. शारदेचं लग्न ज्या श्रीमंतांशीं ठरलेलं आहे त्यांना प्रत्यक्ष पाहून ती घरीं परत येते व आजीच्या गळ्याला मिठी मारून म्हणते “आजी, तुम्ही काय आरंभलं आहे ?” ती रडू लागते तेव्हा तिचा व अंदिराकाकूंचा संवाद देवलांनीं पुढील प्रमाणें लिहिला आहे:—

अंदिरा०—शारदे, आज तुला कांहीं झालं नाही ना ? चल दृष्ट काढतें. कातरवेळेला आलीस, तेव्हांच माझ्या मनांत आलं.

शारदा०—आजी ! दृष्ट पडून चांगल्या चांगल्या देवांच्या मूर्तीसुद्धां फुटतात म्हणून ऐकतें तशी जर मी कुणाची दृष्ट पडून फुटून मरून जांशीन तर किती चांगलं होतील म्हणतेस.

अंदिरा०—(मनाशीं) खास श्रीमंतांच्या घरीं कांहीं तरी कमीजास्त झालं आहे. हें हिचं तऱ्हेवांशीक बोलणं ऐकून नाहीं नाहीं तें मनांत येतं. (अघड) असं भलतं सलतं बोलूं नये शारदे ! देवघरांत चल; तुला कुलस्वामिनीच्या नावानं अंगारा लावतें.

शारदा०—आजी, जिवंत समंघाच्या बाघेला कुलस्वामिनीचा अंगारा लावून काय होणार ? तूं आपल्या माथेची तीट लावशील तर खास गुण येतील.

याच प्रवेशात पुढें कांचनभट येतो, आणि बायकोशीं भांडून बजावतो, कीं “काय वाटेल तें झालं तसें मी शारदेला विकून टाकणार.” तो गेल्यावर शारदेच्या तोंडांत देवलांनीं ऐकच काव्य घातलं आहे. ती म्हणते,

“आजी, मला या जगांत आणलीस, तशीच परत पोंचीव म्हणजे झालं.”

आणि तिची आजी जेव्हां चपापुन विचारते, “ म्हणजे ? ” तेव्हा शारदेच्या तोंडांत पद घातलं आहे त्याचा अर्थ असा—तूं आपल्या पोटांत मला नअू महिने वागविलंस त्याचा अभिमान घर, आणि माझी मान चिरून टाक. हातांत सुरी घेण्याचा तुला धीर होत नसेल तर “ विष तरी जरासें पाज । परि ठेवुं नको जगिं आज । ”

सहजपणा, सुबोधता, सहृदयता अित्यादींच्या समुच्चयाला ‘ प्रसाद ’ म्हणतां येतील. कवींच्या अंगी प्रसाद निःसर्गतःच असावा लागतो व त्या अर्थानं त्याला आपण ‘ देणगी ’ म्हणतो. ‘ संयम ’ हा गुण माल देणगीच्या स्वरूपाचा नाही. कलाकृतीच्या ऐकंदर सौंदर्यांत प्रमाणबद्धतेचं म्हत्व किती असतं तें कलावंताला समजू लागलं कीं त्याच्याअंगी संयम आपोआप येतो, आणि प्रयत्नानं व अभ्यासानं त्याचं स्वरूप अधिकाधिक आल्हाददायक होत जातं. प्रसाद आणि संयम हे दोन गुण म्हणजे देवलांचा ‘ ट्रेड मार्क ’ आहे असं म्हणावयास हरकत नाही. हल्लीं चित्रपटाच्या जमान्यात ‘ शांताराम टच ’, ‘ देवकी बोस टच ’ असे परोपरीचे स्पर्श जाहिरातबाजीच्या जोरावर प्रख्यातीस आले आहेत. त्या जाहिरातींशीं आपलं ऐकमत असो नसो, ती परिभाषा वापरायला कांहीं हरकत नाही. आणि ती वापरून असं म्हणतां येईल की खास देवलांचा असा ऐक ‘ देवल टच ’ होता. शुद्ध मराठींत आपण ‘ देवलांची खास हातोटी ’ असं म्हणूं. प्रसाद आणि संयम ही त्या हातोटीचीं मुख्य लक्षणं होत. या हातोटीच्या जोरावरच नाटकांतील प्रसंगांत कृत्रिमपणाचा लवलेशहि येअूं न देतां जें कांहीं सूचित करायचं असेल तें अगदीं थोडक्या आणि अत्यंत हृदयंगम रीतीनं देवल सूचित करतात. याबद्दलचे कित्येक दाखले संशयकल्लोळ व शारदा या त्यांच्या दोन नाटकांतून काढून दाखवितां येतील. नमुन्यादाखल ऐक देतो.

शारदा नाटकाच्या दुसऱ्या अंकाचा दुसरा प्रवेश पहा. या प्रवेशांत शारदा लग्नाची झाली, ती फार मोठी दिसू लागली, ही नाट्यवस्तूच्या दृष्टीनं अतिशय महत्त्वाची गोष्ट देवलांना सूचित करावयाची आहे. ती करण्यासाठी भाषाछंदी नाटककारांनीं बहुधा काविकल्पनाचीं मोठमोठीं जाळीं विणून टाकलीं असतीं. अलट देवलांनीं ही गोष्ट साधण्यासाठीं किती वाक्यं खर्ची घातलीं आहेत ? तर अवघीं तीन ! शारदा मनाशीं विचार करीत अेकटीच अुभी आहे, तों तिची मैत्रीण वल्लरी येते. प्रवेश केल्याबरोबर ती म्हणते,

“ काय चाललं आहे अिदिराकाकू ? वेणी फणी झाली का ? ”

त्यावर शारदा म्हणते,

“ या तुम्ही वल्लरीआक्का ! आज कुणीकडे आलं हें अुंबराचं फूल ? ”

आणि मग वल्लरी चपापून म्हणते, “अगवाअी, तूंच का ही शारदे ! केवढी मोठी दिसायला लागलीस ! अशी पाठमोरी अुभी होतीस, मला वाटलं अिदिराकाकूच अुम्या आहेत ! ”

ज्याला मी देवल-टच म्हणतो त्याचं हें अत्यंत मनोहर अुदाहरण नाहीं काय ?

थोडक्यात हवा तो परिणाम वठविणं हें कोणत्याहि कलेच्या क्षेत्रांत मोठ्या नैपुण्याचं लक्षण मानतात. खूप खूप लिहीत सुटतो कोण ? तर कितीहि लिहिलं तरी हवा तो परिणाम साधला कीं नाहीं अशी ज्याला शंका रहाते तो. वन्समोअरची टाळी मिळविण्यासाठीं तानांची भेंडोळींच्या भेंडोळीं सोडणारा गायक नट आणि चारच वेंचक तानांच्या लकेरी घेअून हमखास टाळी मिळविणारा नट, यांतला खरा श्रेष्ठ कोणता तर अर्थातच दुसरा. या न्यायानं ‘ देवल टच ’ असं ज्याला म्हणावयाचं आपण आतां ठराविलं त्याची किंमत फार मोठी ठरते.

‘ सो सोनारकी अेक लोहार की ’ अशी अेक म्हण आहे, अितर मोठमोठे नाटककार ज्या ठिकाणीं बेंकडों वाक्यं लिहिताल त्या ठिकाणीं देवलांचा अेकच शब्द पडलेला दिसेल, आणि त्या शब्दाचं वजन मात्र असं असेल कीं तो शब्द श्रोत्यांच्या कानावर गेल्याबरोबर रसोत्पात्ति आणि परिणाम दोन्ही झालीच पाहिजेत !

म्हणून देवल हे नुसते वयानंच आधुनिक नाटककारांमध्ये भ्रष्ट नसून गुणांनींही ज्येष्ठ आणि श्रेष्ठच म्हणावे लागतील. कालाच्या आणि गुणाच्या दोन्ही दृष्टींनीं ते आद्य नाटककारांपैकीं होत. त्यांची अलौकिक थोरवी लक्षांत घेतां त्यांची स्मृति मराठी रसिकांच्या दृष्टपटलावरून कधींही पुसली जाणारच नाही. त्यांच्या स्मारकासाठीं मंदिरांची व उत्सवांची वास्तविक गरज नाही. मराठी साहित्याच्या व रंगभूमीच्या मर्मज्ञ अभिमान्यांपैकीं प्रत्येकाच्या अंतःकरणांत त्यांची मूर्ति अदळ आहे, आणि त्यांच्या कोणत्याहि नाटकाचा कुणींही केलेला प्रयोग म्हणजे त्यांच्या स्मृतीचा खराखुरा उत्सव आहे.

मराठी रंगभूमीच्या पुनरुज्जीवनाच्या गोष्टी कुणींही बोलाव्यात अशा आहेत. कारण सर्वांचीच मराठी रंगभूमीवर सत्ता आहे. या पुनरुज्जीवनासाठीं अनेक लोक अनेक प्रकारच्या योजना करण्यांत गुंतलेले आहेत. शेक्सपियरच्या ‘ ज्यूलिअस सीझर ’ या नाटकांतील अेका पात्राप्रमाणें आपण म्हणूं ‘ ते सारे सज्जन आणि सद्धेतून प्रेरित झालेले लोक आहेत. ’ प्रामाणिकपणाची अगर कळकळीची शंका कशाला घ्या ? परंतु देवलांच्या अंगच्या थोर गुणाचं जें हें विस्तृत विवेचन मीं आपल्यापुढें केलं त्याचा समारोप करण्यासाठीं मला असंच म्हणावसं वाटतं, कीं केवळ भाषा-विलास अगर अितर कृत्रिम तंगांचीं आयुधं घेणारे नाटककार निर्माण झाल्यांनं मराठी रंगभूमीचा वैभवकाल पुन्हां येणार नाही. ज्या ज्या वेळीं घर्माला ग्लानि येते त्या त्या वेळेस ती दूर करण्यासाठीं लोकोत्तर पुरुषाचा

अवतार होतो असं अेका लोकोत्तर पुरुषाचं-पुरुषोत्तमाचं-आश्वासन आहे. मराठी रंगभूमीवर आलेली ग्लानि दूर होण्यासाठी प्रसाद, संयम, रसिकता अित्यादि आयुधं धारण करणाऱ्या ' गोविंदा ' चाच पुन्हां अवतार झाला पाहिजे. ' वंदन नाट्यामिलिंदा गोविंदा तव पदाराविंदांना ' अशी खुद्द गडकऱ्यांनीं देवलांची स्तुति केली आहे. अत्यंत सार्थ अशा त्या शब्दांचा पुनरुच्चार करून मी माझं भाषण संपवितों.

-३-

गडकरी

७८०२९

आकाशांत ज्याप्रमाणें चिरप्रकाशी ग्रहगोल असतात व अकस्मात् प्रगट होऊन आपल्या तेजानें लोकांना स्तिमित करणारे पण अल्पावकाशांत अस्त पावणारे धूमकेतु असतात, त्याप्रमाणें नाट्यक्षेत्रांतहि असतात. गडकऱ्यांना अपमा द्यायची झाली तर धूमकेतूचा द्यावी लागेल. त्यांचं पहिलं नाटक १९१२ सालीं म्हणजे त्यांच्या वयाच्या सत्तावीसाव्या वर्षी रंगभूमीवर आलं; आणि १९१९ सालीं म्हणजे वयाच्या पत्तीसाव्या वर्षी गडकऱ्यांचं देहावसान झालं. म्हणजे त्याचा नाट्यलेखनाचा काल जेमतेम सात आठ वर्षांचा म्हणावा लागेल.

मात्र गडकऱ्यांनीं नाट्यलेखनाला जरी अशीरा प्रारंभ केला तरी त्या वेळच्या पहिल्या प्रतीच्या नाटकमंडळ्या त्यांच्या पाठीशीं होत्या. या गोष्टीचा त्यांना भरपूर फायदा मिळाला. त्यांचं 'प्रेमसंन्यास' नाटक वाङ्मय दृष्ट्या आणि प्रयोग दृष्ट्या विशेष वरच्या कोटीतलं होतं असं मुळींच नाही. अतिरेकी प्रसंगांची लेखकाची हांव त्यांत थोडीफार प्रत्ययाला येण्यासारखी होती, आणि लेखनशैलीची कांहीं ऐक नवीनच तडफ त्यांत आढळत होती. तें नाटक वाचून पहाणाऱ्याला याचा लेखक म्हणजे कांहीं तरी ऐक नवीन प्रकरण आहे अशी जाणीव होणं अपरिहार्य होतं. आणि त्यांतील विनोद म्हणजे मराठी रंगभूमीवर पूर्वी कधीं दृष्टीस न पडलेली चीज वाटण्यासारखी होती. परंतु तें नाटक दुसऱ्या कुणी लिहिलं

असतं तर येवढ्या गुणांवर खपलं असतं असं मला मुळींच वाटत नाही. परंतु गडकऱ्यांचं हें पहिलं अपत्य महाराष्ट्र नाटक मंडळीनं पाहिल्याबरोबर कौतुक करून दत्तक घेतलं. या योगायोगामुळे मराठी रंगभूमीच्या चाहत्यांचं लक्ष गडकऱ्यांकडे वेधलं गेलं, आणि त्या वेळच्या अग्रेसर नाटककारांत गडकऱ्यांना स्थान मिळून त्यानंतरच्या अकेका नाटकाबरोबर त्यांची कीर्ती वाढत गेली. त्यांच्या या कीर्तीचा वेग मोठा झपाटेबंद होता, १९१० साली ज्या गडकऱ्यांचं नांव फक्त 'मनोरंजन' मासिकाच्या वाचकांनाच माहित होतं त्या गडकऱ्यांचं नाव १९१९ साली, त्यांच्या मृत्युसमयी, अखिल महाराष्ट्राच्या कानाकोपऱ्यापर्यंत पोचलं होतं. गोविंदाग्रज आणि 'बाळकराम' या नांवाशी फार थोड्या लोकांचा परिचय होता; परंतु नाटककार राम गणेश गडकरी यांचं नाव आबालवृद्धांच्या, सुशिक्षितांच्या, अशिक्षितांच्या तोंडीं भिजत होतं, आणि 'अकच प्याला' व 'भावबंधन' याचा जनक वारला म्हणून अक्षरशः लाखो लोकांनीं दुःख केलं. १९१२ ते १९१९ ही आठ वर्षे 'गडकरी युग' म्हणून गाजली, व मराठी रंगभूमीच्या इतिहासांत त्या वर्षांची नोंद 'गडकरी-युग' म्हणूनच केली जातील.

गडकऱ्यांचा जन्म १८८५ साली—ज्या वर्षी अण्णासाहेब किलोस्कर चारले त्या वर्षी—गुजराथेतल्या नवसरी गांवीं, म्हणजे मराठी प्रांतापासून अितका दूर झाला कीं मराठी रंगभूमीचा आणि त्यांचा कधीकाळीं नाटककार म्हणून संबंध येतील ही गोष्ट संभवनीय वाटण्यासारखी मुळींच नव्हती. आणि त्यांचं बालपण व नवतारुण्यांतले पहिले दिवस ज्या ठिकाणीं गेले आणि ज्या तऱ्हांनीं गेले तीं ठिकाणं आणि त्या तऱ्हा मराठी नाटकांच्या जगापासून फार दूरच होत्या. किलोस्करांच्या चरित्राकडे पाहिलं तर असं दिसतं कीं ज्या 'शाकुंतल' नाटकानं त्यांनीं मराठी रंगभूमि पार पालटून टाकण्याचा अद्भुत चमत्कार केला तें जरी त्यांनीं

वयाच्या सदतीसाव्या वर्षी लिहिलं तरी ते अगदीं अल्पवयापासून नाटकांच्या जगांत रमले होते, व वयाच्या सदतीसाव्या वर्षापर्यंतचा त्याचा काल जरी वाया गेल्यासारखा वरवर पहाणाऱ्याला दिसतो तरी वस्तुतः त्या काळात त्याच्या अवतारकार्याची तयारी होतच होती. नाटककार देवल यांच्याहि बाबतीत आपल्याला असं अढळून येतं कीं ते मॅट्रिकची परीक्षा पास होऊन पुण्याच्या शेतकी कॉलेजांत शिकत होते तेव्हांच नाटकी जगाशी त्यांचा संबंध आला, व तो संबंध अेकदां जो जडला तो जन्मगाठीसारखाच ठरला. गडकऱ्यांच्या चरित्राची तऱ्हा थोडी निराळी झालेली दिसते. त्याच्या जीवनाचा ओघ मराठी नाट्याच्या नदीपासून अितक्या दूरच्या प्रदेशांत वाहात होता कीं, तो कधीं त्या नदीत मिसळेल अशी शक्यता वाटण्यासारखी नव्हती. परंतु वयाच्या पंधराव्या वर्षी गडकरी पुण्यांत आले, अेकोणीसाव्या वर्षी ते मॅट्रिक पास झाले, कॉलेज मधील पहिल्या परिक्षेंत त्यांना अपयश आलं, आणि या तीन घटनांना वळसा घातल्यावर त्याचा जीवितप्रवाह अेकदम दिशा बदलून जो निघाला तो थेट मराठी नाट्याच्या डोहात जाऊन मिसळला. कॉलेजमधील पहिल्या परिक्षेत नापास झाल्याबरोबर त्यांनीं विश्वविद्यालयीन अभ्यासाचा नाद अजिवात सोडून दिला, कॉलेजकडे कायमची पाठफिरवली, आणि किलोस्कर नाटक मंडळीच्या बिऱ्हाडाची वाट धरली. या ठिकाणीं गडकऱ्यांच्या जीवितक्रमानं अेकदम पलट खाल्ली, व स्वाभावाच्या मूळ ओढीनं, किंवा कुटुंबांतल्या अगर भोंवतालच्या संस्कारांनीं मुळींच नाटकी नसलेले गडकरी नाटकाच्या प्रांतांतले कायमचे रहिवासी झाले. वीस वर्षे रंगभूमीपासून दूर राहिलेल्या या मुशाफिरानं तिच्या परिसरांत १९०५ सालीं किलोस्कर मंडळीचा अुंबरठा ओलांडून जें पाऊल टाकलं तें अिहलोकाची रंगभूमि सोडीपर्यंत बाहेर काढलंच नाहीं. १९०५ पासून १९१९ पर्यंतच्या चौदा वर्षांत गडकऱ्यांचे खाजगी पत्ते बदलले असतील,

परंतु मराठी रंगभूमि हाच त्यांचा कायमचा जाहीर पत्ता होता. १९०५ नंतर सात वर्षे अेक प्रकारच्या उभेदवारीत काढून गडकऱ्यांनी 'प्रेम सन्यास' लिहिलं तेव्हां त्यांची ती उभेदवारी फळास आली. तें नाटक प्रयोगरूपानं प्रेक्षकांसमोर लगेच आलं. गडकरी नाटककार बनले. आणि नंतरच्या सात वर्षांत त्यांच्या लेखणींतून बाहेर पडलेलीं तीन संपूर्ण आणि एक अपूर्ण अशीं साडेतीन नाटकं एकाहून अेक अितकीं गाजलीं कीं 'प्रेमसन्यास'च्या आधींच चार वर्षे त्यांनीं लिहिलेलं 'वेड्यांचा बाजार' हें जुनं प्रहसन देखील नाटक कंपनीनं हौसेनं रंगभूमीवर आणलं व रसिकांनीं त्याचं कोडकौतुक केलं.

खरोखर गडकऱ्यांचा मृत्यू झाला त्यावेळेस त्याची लोकप्रियता अशा कांहीं भरतीला आली होती कीं त्यांनीं वयाच्या पांचव्या वर्षी लिहून ठेवलेलं अखादं नाटक त्या वेळीं अपलब्ध झाल असतं तर त्याचे देखील प्रयोग कंपन्यांनीं केले असते आणि लोकप्रिय ठरले असते. 'गर्गनि-वर्ण' हें प्रल्हादाच्या चरित्रावर त्यांनीं १९०७ सालीं लिहिलेलं नाटक त्यांनीं आपल्या हातानं नाहींस केलं नसतं तर मराठी प्रेक्षक तें नाटकहि डोक्यावर घेऊन नाचले असते. गडकऱ्यांचा देह मातीला मिळाला त्या वेळेस त्याच्यावरची लोकांची भाक्ति अशी कळसाला पोचली होती कीं त्यांच्या हातच्या कोणत्याही शब्दाच्या मातीला बावनकशी सोन्याची मोहोर समजण्यास लोक तयार होते. आण्णासाहेब किलो-स्कराच्या चरित्रातील १८८० ते १८८५ हीं पांच वर्षे, व गडकऱ्यांच्या चरित्रातील १९१२ ते १९१९ हीं आठ वर्षे यांची तुलना करण्यासारखी आहे. पांच वर्षांत फक्त अडीच नाटकं लिहून अण्णासाहेबांनीं 'किलोस्कर-युग' घडविलं, त्याप्रमाणेंच आठ वर्षांत फक्त साडेचार नाटकं लिहून गडकऱ्यांनीं 'गडकरी युग' निर्माण केलं आणि

मराठी रंगभूमीच्या चिरकालिक हिताच्या दृष्टीनं, आणि त्यांच्या नाटकांतील गुणाच्या दृष्टीनंही अण्णासाहेबांची कीर्ति जरी अधिक टिकाभूषणवावी लागत असली तरी लोकाप्रियतेचा प्रासंगिक झगझगाट किलोस्कराअतकाच गडकऱ्यांच्या वाट्याला आला. त्यांच्या अस्सल योग्यतेपेक्षाहि जास्त आला असं हि कदाचित् म्हणावं लागेल. गडकऱ्यांच्या मृत्यूला तीस वर्षे झालीं तरी त्यांचे स्मृति-दिन प्रतिवर्षी साजरे होत आहेत. पांच गद्य नाटकं लिहिल्यानंतर पहिलं संगीत नाटक 'मानापमान' लिहिताना आशस्तवनात "पंचशरें गद्यवरें वश जी झाली ! नाट्यकला कवि कृष्णा माला घाली" असे आत्मप्रौढीचे अद्भुत खाडिलकरानीं काढले. या प्रकारच्या अद्भुतावर गडकऱ्यांचा खाडिलकरांहून अधिक नसला तरी त्यांच्या अतका हक्क खचित होता. गडकरी पुष्कळ वेळां केवळ विनोदासाठीं आणि अफाट भोल्यांच्या हौसेसाठीं बोलत असत. "मला ऐकशेआठ नाटकं लिहायचीं आहेत", "मी नाटकं लिहून अकलक्ष रुपये मिळविणार आहे" हे त्यांचे अद्भुत यांपैकींच होते हें अजुन आहे. परंतु त्यांच्या त्या अतिशयोक्तीतहि अर्थ होता. कारण प्रत्यक्षांत त्यांच्या नाटकांची संख्या जरी डझनापर्यंत पोचली नाही तरी साडेचार नाटकांच्या जोरावर त्यांना मिळालेली कीर्ति गगनापर्यंत पोचेल अशी होती. या कीर्तीचं तुफानीं स्वरूप कायम टिकलं नाही यांत आश्चर्य नाही. परंतु हें तुफानीं स्वरूप हलके हलके ओसरून गेल्यावर गडकऱ्यांच्या नाटककार या नात्याच्या मोठेपणाविषयी जो आदर आणि प्रेमभाव लोकांच्या मनात कायमचा राहिलेला आहे तो अतिशय मोठा आहे. जोंपर्यंत 'मराठी वाचक' या नांवाची संस्था अस्तित्वांत आहे तोंपर्यंत गडकऱ्यांची कीर्ति अव्याधित राहणार आहे. आधुनिक मराठी नाटककारांच्या पहिल्या रांगेंत गडकऱ्यांचं स्थान आहे. किलोस्कर, देवल, आणि खाडिलकर या तिघांच्या बरोबरीनं गडकऱ्यांचं

यांचे टिकाकारानं व अतिहासकारानं घेतल पाहिजे अितकी गडकऱ्यांची थोरवी आहे. या थोरवीच्या मुळाशी गडकऱ्यांचे जे लेखनगुण आहेत त्यांचं स्वरूप नीट समजून घेण्यांत मराठीच्या अभ्यासू विद्यार्थ्यांचा आणि त्याचप्रमाणे मराठी रंगभूमीच्या अतिहासाचं मर्म समजून घेण्याची त्यांची अिच्छा आहे अशा रासिकांचा मोठा फायदा आहे.

अलीकडे आपल्या साहित्याविषयक टीकेंत 'वास्तववादी' आणि 'ध्येयवादी' हे दोन शब्द फार रूढ झालेले आहेत, त्यांच्या सहाय्यानं लेखकांचं वर्गीकरण करण्याचाहि हट्ट आपण करतो. वास्तववादी किंवा ध्येयवादी यांपैकी कोणत तरी अेक लेखल गडकऱ्यांवर चिकटविण्याची खटपट आजच्या टीकाकाराला सुचण्यासारखी आहे. परंतु गडकऱ्यांची स्वतःची मनःप्रवृत्ति, आणि त्यांच्या नाट्यकृतीचं स्वरूप यांचा नीट विचार केला तर असं म्हणावं लागेल कीं वास्तववादी, ध्येयवादी, असल्या शब्दांच्या चौकटींत गडकऱ्याचं लिखाण बसवूं पहाणं वेडेपणाचं आहे. जो पुष्कळ लिहितो त्याच्या लिहिण्यांत प्रसंगाच्या अनुरोधानं धर्म, देश, राजकारण अित्यादींबद्दलचे अुद्गार अधून मधून येअून जातात. तेवढ्याचा आधार घेअून लेखकाला ध्येयवादी ठरविण्याचा मोह पुष्कळांना होतो. विशेषतः तो लेखक मेलेला असेल तर त्याचं अेकपट मोठेंपण दसपट वाढवून दाखविण्याची स्पर्धा मुरूं होते; व मग त्या लेखकाच्या अंगीं नाहीं नाहीं तीं ध्येयं चिकटविण्यांत येतात. हौसेला मोल माहीं हें कबूल. पण आपण असा विचार करा कीं कोणता मराठी लेखक अगर नाटककार देशभक्त नसतो ? आपला देश पारतंत्र्यांत राहावा असं अेकातरी मराठी लेखकानं कुठें लिहित्याचं दाखविता येअील काय ? या दृष्टीनं सारेच मराठी लेखक आणि नाटककार देशाभिमानो म्हणावे लागतील. स्वातंत्र्याची थोरवी ज्यांत वर्णिली आहे असं चौदा ओळींचं सुनीत कोणताहि कवि सहज करील. परंतु तेवढ्या एका सुनीताकडे बोट दाख-

वून त्या कवीला जाव्हय्य देशभक्त ठरावीणं अचित होअील काय ? देश, धर्म, आश्वर याबद्दलचे टीचभर लांबीचे प्रासंगिक अल्लेख अकाद्या मयत कवीच्या काव्यांतून काढून दाखवून त्या कवीला तत्वज्ञानी, द्रष्टा, अित्यादि पदव्या बहाल केलेल्या पाहिल्या कीं मला हंसूं येतं. मनात येतं कीं वेडे विचारे ते शंकराचार्य कीं ज्यांनीं चार शब्दांच्या फटकाऱ्यांत मिळवितां येणारी 'तत्वज्ञानी' ही पदवी मिळाविण्यासाठीं केवढे घनघोर वाद केले आणि केवढीं प्रदीर्घ भाष्यं केलीं ! आणि वेडा विचारा तो बाजीराव कीं ज्यानं अका भावगीतांत अगर सुनीतांत मिळणारी 'देशभक्त' ही किताबत मिळविण्यासाठीं जन्मभर झुंझारपणा केला !

गडकऱ्यांच्या अका नाटकांत असं वाक्य आहे कीं "वाऱ्यानं नकाशा फडकडला म्हणून देशांत धरणीकंप होत नाहींत." अतिशय मार्मिक वाक्य आहे हें. देशाभिमान, सुधारणाप्रियता, राजकीय द्रष्टेपणा अित्यादि गुणांची कवीवर अगर नाटककारावर खैरात करावयास अुद्युक्त होणाऱ्या त्यांच्या भक्तांनीं लक्षात ठेवण्यासारखं हें वाक्य आहे, प्रसंगानुसार लिहिता लिहितां देशाभिमानाचे, सुधारकपणाचे, अगर आश्वरभक्तीचे चार अुद्गार काढले म्हणजे नाटककार देशभक्त, सुधारक अथवा भगवद्भक्त ठरत नसतो. प्रासंगिक फुटकळ अुद्गारांचा आधार घेअून नाटककारावर मोठमोठ्या ष्पेयांचा आरोप करणं मूर्खपणाचं आहे. गडकऱ्यांच्या नाटकांत देशाभिमानाचे सुंदर अुद्गार आढळतात. परंतु त्यांचा आधार घेअून त्यांच्या अंगीं पाहिल्या प्रतीची देशभक्ति चिकटवितां येअील काय ? अगर अशाच अितर अुद्गारांचा आधार घेअून अमुक अमुक ष्पेयानं प्रवृत्त होअून गडकऱ्यांनीं नाटकं लिहिलीं असं म्हणतां येअील काय ? येअील अस मळा मुळींच वा टत नाहीं.

'अेकच प्याला' नाटकांत रामलालच्या तोंडीं देशभक्तीचीं आणि समाजोदाराचीं मोठमोठीं व्याख्यानं आहेत. परंतु याचा अर्थ काय

असा करावयाचा कीं गडकरी सबध आयुष्यभर या दोन गोष्टी-
 साठी तळमळत होते, आणि श्येयांचा पुरस्कार करण्यासाठी त्यांनीं
 'अेकच प्याला' नाटक लिहिलं ? हें अनुमान हास्यास्पद ठरण्याचा संभव
 आहे. कारण गडकऱ्यांच्या प्रत्यक्ष जीवनाची व आचारविचाराची
 व्यांना माहिती आहे तीं माणसं सांगतील कीं देशाच्या पास्तंत्र्याबद्दलची
 चीड आणि स्वातंत्र्याची तळमळ हे जसे खाडिलकरांच्या स्वभावाचे
 स्थायी भाव होते तसे ते गडकऱ्यांचे नव्हते. टिळकांच जहाल राजकारण
 देखील त्यांना फक्त दूरून आवडत होत, तें अंगाशी चिकटून नये अशी
 त्यांना भीति वाटत असे. त्या भयामुळेच 'गर्वनिर्वाण' नाटक त्यांनीं
 आपल्या हातांनीं नाहींस केलं. गडकऱ्यांच्या नाटकांत विखुरलेले दहा
 पांच अुद्गार अेकत्र करून 'देशभक्त गडकरी' असं त्यांचं वर्णन केलं
 तर त्यांच्या निकट परिचयांतलीं जीं माणसं आज सुदैवानं ह्यात आहेत
 त्यांना अभावित विनोदाचं तें अेक अुदाहरण वाटेल, व हसूच येतील.
 गडकऱ्यांच्या कोणत्याहि सामाजिक नाटकात श्येयासाठीं झगडणारा
 अुदात्त नायक अगर नायिका आढळत नाहीं; आणि पर्यायानं कां
 होअीना त्यांनीं समाजापुढें जीवनाचा अमुक आदर्श मांडला असंहि
 म्हणता येणार नाहीं. प्रेमसंन्यास नाटकांतला विधवाविवाहाचा पुरस्कार
 वगळला तर अमुक अेका सामाजिक अन्यायावर अगर दृष्ट रुढीवर त्यांनीं
 आविश्ानं कोरडे ओढले असंहि म्हणतां येणार नाहीं.

विधवाविवाहाचं श्येय 'प्रेमसंन्यास' नाटकाच्या द्वारे गडकऱ्यांना
 घीटपणानं पुढं मांडायचं होतं असं म्हणण्याची सोय नाहीं. कारण तसं
 असतं तर त्या नाटकाचं पर्यवसान लीला आणि जयंत यांच्या विवाहांत
 झालेलं त्यांनीं दाखवलं असतं. पण जो पुरावा अपलब्ध आहे तो तर
 अुलट असा, कीं त्या नाटकाचा असा शेवट प्रथम गडकऱ्यांनीं केला
 होता, परंतु नंतर बदलून त्यांनीं तें नाटक शोकपर्यवसायी करून टाकलं.

‘ अकच प्याला ’ नाटकांत ध्येयवाद कोणता आहे ? दारू पिऊं नये हें काही अुदात्त ध्येयांच्या सदरांत येत नाही. स्त्रियांनी जी ध्येयमूत मानावी अशी या नाटकाची नायिका सिंधुहि आदर्श स्त्री नव्हे. सारांश गडकऱ्यांच्या नाट्यवाङ्मयावर ध्येयवादाचा आरोप करण मोठ धाडसाचं काम ठरेल. बरं, ‘ वास्तववादी ’ हें विशेषण तरी गडकऱ्यांना कसं लावायचं ? वास्तववादी लेखक आपण कुणाला म्हणतो, तर जो आपल्या लेखनात तात्कालीन समाजस्थितीची आणि परिस्थितीची हुबेहुब चित्रं रंगवितो त्याला. असल चित्ररेखाटन गडकऱ्यांनीं फारस केलेल नाही. ‘ प्रेमसंन्यास ’ मध्ये विधवेच्या दुःखाचं वर्णन त्यांनीं केलं आहे तेवढें सोडलं तर भोवतालच्या परिस्थितीचीं अगर समाजाचीं परिणामकारक यथातथ्य वर्णनं त्यांच्या नाट्यवाङ्मयांत सांपडण्यासारखीं नाहीत.

‘ अकच प्याला ’ नाटकावर मुख्य टीका आहे ती हीच कीं सुधाकराच्या रूपानं दारूबाजाचं आणि सिंधूच्या रूपानं पतिव्रतेचं अशी जीं दोन स्वाभावचित्रं गडकऱ्यांच्या त्या नाटकांत आहेत तीं प्रेक्षकांच्या मनाला वास्तव आणि संभाव्य वाटत नाहीत. गडकऱ्यांच्या नाट्यवाङ्मयावर वास्तववादाचा आरोप करण हेंही धाडसाचंच ठरेल ! तुम्ही वास्तववादी का ध्येयवादी असा प्रश्न खुद्द गडकऱ्यांना कुणी केला असता तर त्यांनीं त्या प्रश्नाची टर उडविणारं सुंदर उत्तर खचित दिलं असतं. “ मास्तर, तुम्ही नाटकं कां लिहितां ? ” या प्रश्नाला त्यांनीं अकदां उत्तर दिलं होतं म्हणतात. ते असं कीं “ मला नाटकांत पैसे मिळतात व मला लिहिण्याची हौस आहे म्हणून मी नाटकं लिहितों. ”

गडकऱ्यांच्या या उत्तरांतील ‘ पैसे मिळतात ’ या शब्दाचं महत्त्व थोड आहे. ‘ मला लिहिण्याची हौस आहे ’ या शब्दाचं फार आहे. ही ‘ हौस ’च गडकऱ्यांनीं अल्प कालांत केलेल्या विपुल लेखनाची व त्या योगे मिळविलेल्या अपूर्व यशाची गुराकिल्ली भटली पाहिजे. ज्या कलेची

उपासना कलावंत करतो त्या कलेविषयी त्याला अनावर प्रीति किंवा हौस असल्यावांचून त्या उपासनेत त्याचा स्वतःचा आनंदहि निर्माण होत नाही, अथवा त्याच्या कीर्तीचा मार्गहि सुकर होत नाही. गडकऱ्याना नाटकांवर पैसे मिळाले ही पुष्कळांशी योगायोगाची गोष्ट होती. त्यांची नाट्यक्षेत्रांतली थोरवी समजून घेण्याच्या दृष्टीने तिचं महत्त्व गौण आहे. गडकऱ्यांना पैसे मिळाले नसते तरी त्यांची लेखणी स्वस्थ बसली असती असं मला वाटत नाही. कारण त्यांना स्वस्थ बसूं न देणारा असा लेखनाचा हव्यास त्यांच्या स्वभावांत होता. हा हव्यास म्हणजे गडकऱ्यांच्या अकेंदर नाट्यवाङ्मयावर प्रकाश पाडणारा त्याचा प्रमुख गुण माना. वयास हवा.

मात्र गडकऱ्यांच्या नाटकाची छाननी केली असतां असं आढळून येतं कीं गडकऱ्यांना हौस होती ती एका विशिष्ट प्रकारच्या लेखनाची. त्यांना चमत्काराची हौस होती. ज्या थोडें वाचक अगर प्रेक्षक स्तिमित होतील असं काही तरी लिहिण्याची त्यांना अनावर हौस होती. थक करून सोडणारे पंचप्रसंग आणि चाकित करून टाकणारी भाषा, अशा दोन हत्यारांनीं लोकांना घायाळ करण्याची गडकऱ्यांना हौस होती. यासाठींच आपल्या नाटकांतील पात्र अतिरंजित करून ते अुर्भी करित असत. उदाहरणार्थ ' एकच प्याला ' नाटकातला सुधाकर ध्या. त्याचा अखेरचा शोककारक अधःपात वास्तवतापूर्ण वाटत नाही. परंतु याचं कारणच हें कीं वास्तवाची फिकीर न करता तो अतिरंजित करून प्रेक्षकापुढें ठेवण्याचा गडकऱ्यांचा हेतु आहे. आणि सुधाकराचा हा अखेरचा अधःपात परिणामकारक व्हावा यासाठीं नाटकाच्या प्रारंभी पहिल्या अंकांत गडकऱ्यांनीं त्याला किती अुंच चढाविला आहे पहा. अखेरच्या दुःखाचं अतिरंजन अुटून दिसाव यासाठीं नाटकाच्या प्रारंभी सुधाकराच्या यशाचं आणि गृहसौख्याचंहि अतिरंजन गडकऱ्यांनीं केलेलं दिसतं. ' एकच

प्याला ' नाटकांतील नायक सुधाकर याचं पहिल्या अंकांतलं चित्र आहे तें कीर्तीच्या शिखराकडे वेगानं चालणाऱ्या अेका असामान्य बुद्धिवंताचं आणि संसारसौख्यांत स्वच्छंदानं विहार करणाऱ्या आदर्श पतीचं. सुधाकराचं हें चित्र रंगवितांना गडकऱ्यांनीं चमचमणारे, सोनेरी, लाल, पिवळे, निळे रंग किती मुक्त हस्तानें अधळले आहेत तें पाहण्यासारखं आहे. माझ्या मनांत अेक कल्पना वारंवार येते ती अशी कीं, ' अेकच प्याला'तील प्रारंभीचा सुधाकर आणि 'मृच्छकटिक' नाटकांतील चारुदत्त या दोघांत फार साम्य आहे. अितर पात्राच्या ज्या अनेक सूचक अुद्गारांनीं चारुदत्ताचा स्वभाव आणि त्याचं अेके काळचं वैभव सूचित केलं गेलं आहे ते अुद्गार, आणि ' भूषण जो या नगरा खरा ' व 'सद्गुणशाखा जया पालवी विनयाची शोभते' हीं वसंतसेनेच्या तोंडचीं उदं अेका बाजूला ठेवा, आणि दुसऱ्या बाजूस अेकच प्याला नाटकाच्या पहिल्या अंकांतल सुधाकराचं वर्णन ठेवा, आणि बघा हीं दोन्ही चित्रं आपणांला सारखीं वाटतात कीं नाहीं. गडकऱ्यांनीं बुद्धिपुरुःसर चारुदत्ताची नकल अुठाविली असं म्हटलं तरी त्यांत गडकऱ्यांचा अुणेंगणा काढण्यासारखं होतं असं मला वाटत नाहीं. तथापि तें विधान कुणांला कदाचित अप्रिय वाटण्याचा संभव आहे म्हणून आपण सोडून देअूं आणि येवढंच म्हणूं कीं किलोस्कर संगीत मंडळींत नोकरीला असताना नाट्यप्रयोगांच्या वेळेस द्वाररक्षकाचं काम करतां करतां मृच्छकटिक नाटकाचे प्रयोग पहाणाऱ्या गडकऱ्यांच्या मनावर त्या नाटकांतल्या चारुदत्ताच्या चित्राचा फार परिणाम झाला, आणि सुधाकराचं चित्र रंगवितांना त्या परिणामाचा सहजगत्या आविष्कार झाला असा संभव आहे. तें कसहि असो, अितकं खाचित कीं मृच्छकटिक नाटकातील चारुदत्त आणि अेकच प्याला नाटकांतला आरंभीचा सुधाकर या दोन चित्रांत नजरेत भरण्यासारखा सारखेपणा आहे. हा सारखेपणा अुत्पूज

झाला याचं कारण हें कीं नाटकाच्या अखेरीची सुधाकराची केविलवाणी अवस्था उठावदार व्हावी यासाठी त्याची प्रारंभीची स्पृहणीय स्थिति अतिरंजित करून सांगण्याचा गडकऱ्यांचा हेतु होता. सुधाकराची बुद्धि, महत्वाकांक्षा, त्याचं अैश्वर्य, सिंधूवरील त्याचं प्रेम—या साऱ्या गोष्टी नाटकाच्या पहिल्या अकात गडकऱ्यांनीं कळसाला पोचविल्या आहेत, आणि कृतकृत्यतेच्या व सौख्याच्या या शिखरावरून अखेर नादानपणाच्या आणि शोकाच्या खोल गर्तेत त्यांनीं त्याला लोटून दिल आहे ! सुधाकराच्या दोन विरुद्ध अवस्थांत प्रेक्षकांच्या मनाची पकड घेणारी जी चमत्कृति भरलेली आहे त्या चमत्कृतीवर गडकऱ्यांचं लक्ष केंद्रित झालेलं आहे. यामुळेच वास्तवतेकडे त्यांचं दुर्लक्ष झालेलं आहे. या अेकाच नाटकांत नव्हे, तर सगळ्याच नाटकांत !

चमत्कृति निर्माण करण्यासाठी वास्तवतेचाच नव्हे तर नाट्यतंत्रातील अितर कोणत्याहि सर्वमान्य संकेताचा बळी द्यावयास गडकरी तयार असतात. आणि ही गोष्ट ज्याप्रमाणें त्यांच्या नाटकाचा अभ्यास करतांना लक्षांत ठेवली पाहिजे, त्याप्रमाणें दुसरीही अेक गोष्ट विशेषेकरून आपण लक्षांत ठेवावयास हवी, ती ही कीं प्रेक्षकांना स्तिमित करून टाकण्यासाठी शोक रसाचंच हत्यार गडकरी नेहमीं वापरीत असतात. किंबहुना शोकरसाची आत्यंतिक आवड हा गडकऱ्यांच्या नाट्यलेखनाचा अेक प्रमुख विशेष म्हणावा लागेल.

या त्यांच्या आवडीचा अुगम कदाचित् त्यांच्या स्वतःच्या दुःखपूर्ण जीवनात, आणि निःशेचे तडाखे सोसून तयार झालेल्या त्यांच्या विशिष्ट दृष्टिकोनांत असेल. ' सुख पाहतां जवापाडें, दुःख पर्वताअेवढें ' हा सिद्धांत गडकऱ्यांना अनुभवानं पटला होता. आणि मानवी जीवितांतलें सुखाच्या व समाधानाच्या चित्रांपेक्षां दैवाच्या दुर्विलासाची व दुःखभोगांची चित्रं रंगविण्याची वृत्ति त्यांच्या ठिकाणीं तयार झाली होती.

आयुष्यांतली कोणतीही घटना पाहतांना तिच्यांतल्या आनंदाच्या आणि सुखाच्या रंगांऐवजी दुःखाच्या आणि निराशेच्या छटा त्यांच्या नजरेत चटकन भरत असत. अेक ठिकाणी त्यांनीं अने अुद्गार काढले आहेत कीं विवाहसमारंभाच्या वेळीं बोहल्यावर चढलेल्या नवरीकडे पाहून अुद्या ती दैवयोगानं विधवा झाली तर कशी दिसेल असा विचार माझ्या मनाला चाटून जातो. त्यांच्या प्रवृत्तीच्या या वैशिष्ट्यामुळे त्यांची प्रतिभा शोकरसाचा आविष्कार करतांना विशेष विलास करीत असे.

या गोष्टीचा त्यांच्या नाट्यलेखनावर जो अेक महत्त्वाचा परिणाम झालेला दिसतो तो हा कीं त्यांच्या लेखनात करुण रसाचं प्रमाण सगळ्यांत जास्त आहे, आणि हास्यरस सोडला तर अितर रसांचं दुर्भिक्ष्य आहे. नाना तऱ्हेच्या स्वभावांचीं पात्रं निर्माण करण्याची शक्ति गडकऱ्यांच्या लेखणीत दिसते. 'राजसंन्यास' मधील संभाजी राजापासून तों 'प्रेमसंन्यास' मधील खाणावळवाल्यापर्यंत, किंवा येसूवाजीपासून तों फटकळ तोंडाच्या गीतेपर्यंत तऱ्हेतऱ्हेच्या अुदात्त व हास्यास्पद माणसाचे चित्रविचित्र नमुने गडकऱ्यांच्या लेखणीनं कौशल्यानं रंगविलेले आहेत. परंतु मानवी स्वभावाच्या हजार तऱ्हा रंगविण्याच्या बाबतींतली गडकऱ्यांची ही श्रीमंती रसाविष्कार करतांना नष्ट झालेली आढळते. ज्याप्रमाणें अेखाद्या गायकाचा विशेष 'चढलेला' अेखाद्या राग असतो, त्याप्रमाणें करुण रस हा गडकऱ्यांचा सर्वोत्तम आवडता रस होय. हास्यरसावर त्यांचं प्रभुत्व आहे. बऱ्यापि त्यांच्या नाटकांतली मुख्य आकर्षक शक्ति त्यांच्या विनोदी लेखनांतून निर्माण होणारा हास्य रस, कीं अतिरंजित कृत्रिम शोककारक घटनांच्या साहाय्यानं निर्मिलेला शोक रस, या प्रश्नाचं अुत्तर हास्य रस असं अेकदम निःसंशयपणानं देतां येणार नाही. गडकऱ्यांच्या नाटकांतील निरनिराळीं विनोदी पात्रं अविस्मरणीय आहेत. आणि त्यांच्या अवखळ विनोदाळीं गडकऱ्यांनीं कोणतीही मर्यादा ठेवलेली नाही. त्यामुळे असा भास अुत्पन्न

होतो की गडकऱ्यांचा बेकाम विनोद म्हणजेच त्यांच्या नाटयकृतींचा खरा प्राण आहे. परंतु हा भास चुकीचा आहे. गडकऱ्यांच्या नाटकांतील शोक रस हीच त्यांची खरी शक्ति आहे. याच अभिप्रायानं कैलासवासी तात्यासाहेब केळकर अेकदां असं म्हणाव्याचं सांगतात कीं गडकऱ्यांच्या सर्व नाटकांचे प्रयोग त्यांतील विनोदी प्रवेश गाळून करण्यांत यावेत. सांगण्याच तात्पर्य हें कीं गडकऱ्यांच्या लेखनांत हास्यरसाचं जें प्रमाण आहे त्याचा चटकन विसर पडण्यासारखा नाहीं ही गोष्ट जरी खरी असली तरी तो त्याचा सगळ्यात आवडता रस म्हणतां येणार नाहीं. त्यांची प्रतिभा अगदीं तद्रूपतेनं रंगते ती शोक रसाच्या निर्मितीच्या वेळेस. शृंगाराच्या बाबतींत तर खाडिलकरांच्या मानानं गडकऱ्यांची प्रत फार खाली लावावी लागेल. गडकऱ्यांच्या नाटकांतून प्रेमिकांची जोडपी आहेत, परंतु त्यांच्या शृंगाराचीं वर्णनं करताना गडकरी कुठेंहि तन्मय झालेले नाहींत. गडकरी येवढे कोटिबाज परंतु उत्तान शृंगाराची कोटि त्यांच्या नाटयलेखनात अगदीं क्वचितच चमकलेली आढळते. हातात पंखा घेऊन धैर्यधराला वारा घालतां घालतां त्याच्याशीं प्रणयालाप करणारी भामिनी गडकऱ्यांना निर्माण करतां आली नसती. “शालु नेसत असतांनाच तूं अधिक चांगली दिसत होतीस” असं भामिनीला सांगणाऱ्या धैर्यधराच्या तोडीचा प्रणयी पुरुष गडकऱ्यांच्या नाटकी दुनियेंत आपल्याला भेटत नाहीं. सारांश, मानवी स्वभावाचे विविध नमुने प्रेक्षकांपुढें अुभे करण्याचं त्यांचं सामर्थ्य प्रशंसनीय असलं तरी रसांच्या बाबतींत त्यांच्या लेखणीचा पल्ला मर्यादित आहे.

याचं कारण हें कीं जीवितांतल्या दुःखाच्या वर्णनाच्या प्रसंगी त्यांची प्रतिभा सगळ्यांत अधिक अुचंबळून येत असे. आणि याचं कारण हें कीं ते स्वतः अंतर्थाभीं दुःखी, कष्टी, निराश आणि खिन्न होते. जीवित म्हणजे ज्या ठिकाणीं मानवी प्राण्याच्या आशा आणि आकांक्षा कुस्करून

टाकण्याचा दुष्ट खेळ प्रत्यहीं चाललेला आहे असं अेक ठिकाण, अशी त्यांची जीविताची व्याख्या असल्याप्रमाणें ते जगांतल्या स्त्रीपुरुषांच्या व्यवहाराकडे पहात असल्यासारखे दिसतात. या दृष्टिकोनांतून जगाकडे पहाणाऱ्या माणसाच्या वृत्तीत हलके हलके तुच्छता आणि कटुता 'येते; आणि तो जगाकडे पाहून हंसतो. त्या हंसण्यांत तुच्छतागर्भ उपहास असतो. विनोदी लेखनावर असामान्य प्रभुत्व दाखविणारे गडकरी मनांतल्या मनांत दुःखी कष्टी होते असं कसं म्हणतां येतील, असं सकृददर्शनीं चाटण्याचा संभव आहे. परंतु या प्रश्नाचं उत्तर हेंच कीं ते जगाकडे पाहून हंसत होते व अितराना हसावयास लावीत होते खरे, परंतु त्यांच्या त्या हंसण्यांत उपहास होता, तुच्छता होती. त्यांचं हंसणं म्हणजे अतर्यामीचं दुःख व निराशेची वेदना लपविण्यासाठीं तोंडावर चढविलेला खोटा मुखवटा होता. कित्येक वर्षांपूर्वी, मूक चित्रपटांच्या जमान्यांत, मी पाहिलेल्या अेका चित्रपटातील नायक सर्कशींतील विदूषक होता. नाना तऱ्हांच्या चेष्टा करून हजारो प्रेक्षकांना पोट धरधरून हंसावयास लावणारा वरकांती मोठा गमत्या भासणारा हा विदूषक अंतर्यामी प्रेमभंगानं निराश झालेला त्या चित्रपटांत दाखविला होता. गडकऱ्यांच्या विनोदी लेखनाचा मी जेव्हां जेव्हां विचार करू लागतो तेव्हां तेव्हां त्या चित्रपटांतल्या त्या विदूषकाची मला आठवण होते. गडकऱ्यांनीं आपल्या विनोदानं लक्षावधि लोकांना हंसविलं. संभाषणाच्या खाजगी बैठकींत तर त्यांच्या सुंदर कौट्यांनीं हास्याच्या लाटां उठल्या नाहींत असा अेक क्षणाहि क्वचितच जात असे. गडकऱ्यांचा अर्धा जन्म लोकांना हंसविण्यांत गेला; लोकांबरोबर तेहि मनमुराद वरकांती सतत हंसले. परंतु त्यांच्या अंतःकरणांत हास्य नव्हतं, रुदन होतं. आणि म्हणून नाटकांत शोक रसाचा आविष्कार करतांना त्यांची प्रतिभा अपूर्व विलास करीत असे.

लेखक म्हणजे अेक प्रतिविश्वकर्मा होय अशी अेक सर्वमान्य कल्पना आहे. या कल्पनेच्या परिभाषेत बोलायचं झालं तर आपल्याला असं म्हणता येईल कीं प्रत्यक्ष जगांत जितकं दुःख भरलेंलं गडकऱ्यांना दिसलं त्यापेक्षांहि अधिक दुःख ज्यांत भरलेंलं आहे असं अेक स्वनिर्मित प्रतिविश्व गडकऱ्यांनीं निर्माण केलं. जो कधींहि अुघडकीस येणार नाही असा नमुनेदार पक्का गुन्हा करण्याची महत्त्वाकांक्षा जन्मसिद्ध गुन्हेगार बाळगतात, त्याप्रमाणें जिथें शोकाची अगदीं परिसीमा झाली, जिथें अश्रूंच्या धारांना आणि हुंदक्यांना खंड पाडणाऱ्या समाधानाला यत्किंचितहि जागा नाही अशा तऱ्हेची भयानक शोकपूर्ण घटना— अिग्रजींत जिला ‘म्टार्क टूजेडी’ म्हणतात ती— निर्माण करण्याची हौस गडकऱ्यांनीं आपलीं नाटकं लिहितांना बाळगलेली दिसते.

या कारणानंच त्यांच्या नाटकातल्या शोककारक घटना अवास्तव वाटतात, आणि त्या मनाला पटत नाहीत. अुदाहरणार्थ ‘अेकच प्याला’ नाटकातील सुधाकर पहा. दारूच्या आहारीं गेल्यावर त्याच्या विपन्नावस्थेचं आणि मानसिक अधःपाताचं जें चित्र गडकऱ्यांनीं रेखाटलं आहे तें संभाव्यतेशीं आणि वास्तवतेशीं विसंगत आहे. सुधाकराला चार पैसे देखील मिळावितं येथूं नये, सिंघूनं तीन नात्रां- - घड्या घालून आणि लोकांचीं दळणं दळून संसार चालवावा, आणि मुलासाठीं घोटभर दूध आणावयास देखील दिडकी नसावी या गोष्टी सर्वस्वी असंभाव्य आहेत. असं कधीं होत नाही. नाटकाच्या अखेरीस सुधाकरानं बायको मारावी, पोर मारावं हें पटत नाही. असं कधीं होत नाही. या शोकपूर्ण घटना सर्वस्वी अवास्तव वाटतात. परंतु बरोबर याच कारणासाठीं त्या आपल्या नाटकांत गडकऱ्यांनीं योजिलेल्या आहेत. मानवी जीवितांतील दुःख वर्णन करतांना गडकऱ्यांना जणूं हें जग निर्माण करणाऱ्या विश्वकर्मावरहि ताण करून दाखवावयाची होती. म्हणूनच या प्रत्यक्ष दुनिवेंत

दुराचाराचे आणि दुःखाचे जे नमुने कधी पहावयास सांपडणार नाहीत अशा नमुन्यांनी त्यांनी आपली नाटकी दुनिया गजबजून टाकली आहे. प्रेक्षकांना अगदी स्तिमित करून टाकणाऱ्या शोककारक घटनांचा सतत शोध गडकऱ्यांचं मन करीत असे. अर्थात् अशा घटना या प्रत्यक्ष जगांत त्यांना सांपडण्यासारख्या नव्हत्या. तेव्हां या जगांत आढळणारं दुःख आतिरांजित करून दाखविणं त्यांना भाग होतं. वास्तवता आणि संभाव्यता या गोष्टींकडे दुर्लक्ष केल्यावांचून गडकऱ्यांना आपल्या नाटकांतील शोकप्रसंग निर्मितांच आले नसते. प्रत्यक्ष जगात जें दुःख घडतं तें त्यांना स्वतःचं प्रतिविश्व निर्माण करण्याच्या कार्मी अपुरं वाटत होतं. अर्थात् जें अघटित म्हणजे जे प्रत्यक्षांत कधी घडलेलं नाही अगर घडणार नाही तें गडकऱ्यांना हवंसं वाटे; आणि त्यांच्या कल्पनाशक्तीनं असा अखादा अघटित दुःखप्रसंग टिपून त्यांच्या पुढें आणला की त्याचा त्यांना अनावर मोह पडे. ते आपल्या नाटकांत तो रंगवून टाकीत.

अेकच प्याला नाटकाचं कथानक अशा प्रकारच्या अघटिताच्या सदांरांतलं आहे, आणि म्हणून श्रियुत क्षरिसागर यांनी ' भीषण नाट्य ' अशी जी पदवी त्या नाटकाला बहाल केली आहे ती मला मंजूर नाही. माझं मत असं कीं जेव्हां अखाद्या नाट्यकृतींत नायकाच्या अगर नायिकेच्या वांट्याला आलेलं दुःख वर्णिलेलं असतं आणि त्याचं अगर तितंच तें दुःख सर्वस्वी अपरिहार्य होतं अशी प्रेक्षकांची पूर्ण खात्री लेखक पटवितो तेव्हांच त्या नाटकाला ' भीषण नाट्य ' अशी संज्ञा देतां येते. ' अेकच प्याला ' नाटकांतील सुधाकराचा अधःपात आणि सिंधूचं दुःख या दोन्ही गोष्टी पराकोटीच्या आहेत, परंतु त्या अपरिहार्य मुळींच वाटत नाहीत. नाटकांतल्या मुख्य पात्राच्या ज्या तऱ्हेच्या स्वभावांचीं बीजं प्रारंभी कथानकभूमीत पेरलीं त्या बीजांतून अपरिहार्य क्रमानं या अधःपाताचं आणि दुःखाचं पीक निघाव्याप्रमाणें वाटत नाही. भलत्याच गोष्टींचा भलताच

पारिपाक लेखकानं करून दाखविला असं वाटतं. मलत्याच झाडाला मल-
तीच फळं आलेलीं प्रेक्षकांना दिसतात. ' अकेच प्याला ' नाटकांतील
शोक पराकाष्ठेचा आहे. तथापि तो अटळ आणि अपरिहार्य नाही. तो
शोक कार्यकारण संबंधाच्या नियमाला धरून आहेसं वाटत नाही. तो
बिनबुडाचा वाटतो. सुधाकराच्या अधःपाताच्या आणि सिंधूच्या
शोकाच्या ज्वाला भयंकर भडकलेल्या वाटतात खऱ्या; परंतु त्यांकडे नीट
चिकित्सापूर्वक पहाणाऱ्याच्या लक्षांत सहज येतं कीं राळ पेटवून उठविलेला
हा आगीचा खोटा डोंव आहे. सारांश श्रीयुत क्षीरसागर म्हणतात त्या-
प्रमाणें गडकऱ्यांचं ' अकेच प्याला ' नाटक ' भीषण नाट्य ' या संज्ञेला
पात्र होण्यासारखं नाही. या नाटकाच्या कथानकाच्या अखेरीत अपरि-
हार्यता नाही.

परंतु श्रीयुत क्षीरसागर यांचं मत खोडून काढण्यासाठीं अितक्या
गोष्टी सांगितल्यावर मला असंहि म्हटलंच पाहिजे कीं, ' अकेच
प्याला ' नाटकांतील-नव्हे गडकऱ्यांच्या सर्वच नाट्यकृतींतील शोक-
प्रसंगांचा अघटितपणा दाखवून गडकऱ्यांच्या लेखनावर टीका कर-
ण्यांत कांहीं स्वारस्य नाही. या तऱ्हेची टीका मीं स्वतः कांहीं वर्षांपूर्वीं
केलेली आहे. परंतु अलिकडे अधिक विचार केल्यानंतर मला असं वाटूं
लागलं आहे कीं ही टीका चुकीची आहे. लेखकाच्या लेखनामागें त्याची
अंतःप्रवृत्ति, त्याचे मनोधर्म आणि त्याचे विशिष्ट मनोव्यापार असतात;
आणि हे सारे समजून घेऊन जी टीका करतां येतील तीच मानसशास्त्राच्या
दृष्टीनं शुद्ध टीका ठरेल. या दृष्टीनं गडकऱ्यांचं अंतरंग, त्यांच्या मनाची
बैठक, त्यांचा जीविताचा अनुभव, त्या अनुभवानं तयार झालेला त्यांचा
जीविताबद्दलचा दृष्टिकोन, आणि त्यांचं लेखनाचं अुद्दिष्ट, या सऱ्या गोष्टी
नीट ध्यानांत घेऊन त्यांच्या नाटकाचा मीं अधिक विचार केला तेव्हां
मला असं वाटूं लागलं, कीं गडकऱ्यांच्या नाटकांतील प्रसंगांची असंभा-

व्यता दाखवून त्यांच्या नाट्यलेखनावर टीका करण्यांत अर्थ नाही. कारण जें आम्ही असंभाव्य म्हणतो तें असंभाव्य आहे हें गडकऱ्यांना स्वतः-लाहि माहित नव्हतं असं नव्हे. तें अघटित आहे हें खुद्द त्यांनाहि कळत होत. फक्त येवढाच की त्यांच्या जागी अितर कोणी नाटककार असता तर तो अशा अघटित प्रसंगांच्या वाटेला गेला नसता; अुलट ते प्रसंग अघटित म्हणूनच गडकऱ्यांनीं पसंत केले व रंगविले. असंभाव्य, अघटित प्रसंग आणि पात्रांच्या स्वाभावांतलीं अतर्क्य परिवर्तनं हाच गडकऱ्यांचा विशिष्ट दारुगोळा होता. प्रेक्षकांना स्तमित करून टाकणं हें त्यांचं अुद्दिष्ट होतं, व तें साध्य करण्यासाठीं अघटित प्रसंग हेंच सर्वोत्तम परिणामकारक साधन होय असा हिशोब त्यांनीं मनाशीं केला असावा. तेव्हां गडकऱ्यांनीं निर्मिलेले मानवी स्वभावांचे नमुने व त्यांच्या संघर्षांतून उभे केलेले पंचप्रसंग वास्तवतेला धरून नाहींत ही टीका योग्य ठरणार नाही.

कारण अेक महत्त्वाची गोष्ट लक्षांत ठेवली पाहिजे ती ही कीं साहित्यांत वास्तवता असावी वास्तवता असावी अशी आपण मागणी करतो खरी, आणि या मागणोंत पुष्कळसं औचित्य आहे खरं, तथापि वाचकांना अगर प्रेक्षकांना आकृष्ट करण्याची शक्ति साहित्याच्या वास्तवतेतच फक्त आहे ही समजूत मानसशास्त्राला धरून नाहीं. वास्तवाप्रमाणेंच अवास्तव आणि अघटित देखील माणसाच्या मनाला भुरळ पाडतं. कादंबरींत अगर नाटकांत वास्तवता असावी असं जेव्हां आपण म्हणतो तेव्हां आपली कल्पना अशी असते कीं, कादंबरी वाचतांना अगर नाटक पहातांना वाचकाला अगर प्रेक्षकाला जर असं वाटलं कीं या कादंबरींत अगर नाटकांत जें वणिलेलं आहे तें माझ्या सभोवतालच्या जगांत घडतं-निदान घडण्याचा संभव आहे-तर त्याच्या मनावर त्या लेखनाची पकड बसेल. परंतु जें संभाव्य तें पहातांना माणसाला गोडी वाटावी हा जसा

ऐक न्याय झाला तसाच मानसशास्त्राप्रमाणें दुसरा ऐक न्याय आहे. तो असा कीं जें असंभाव्य, अघटित, कधीं कुठें न आढळणारं तें पद्या-
 ण्यात देखील माणसाला गोडी वाटते. जें संभाव्य आणि वास्तव आहे त्याविषयीची आत्मीयता माणसाच्या स्वभावांत ज्याप्रमाणें आहे त्या-
 प्रमाणेंच जें असंभाव्य, अवास्तव, अघटित, अतर्क्य आहे त्याबद्दल आकर्षण वाटावं असाहि मनुष्याचा स्वभाव आहे. अघटित प्रसंगाबद्दल
 वाचकाना अगर प्रेक्षकांना आत्मीयता वाटणार नाही. परंतु आकर्षण
 खचित वाटेल. या कारणामुळेच अंग्रजींत ज्याचं वर्णन ' थ्रिलर्स '—
 अंगावर शहारे आणणारी पुस्तकं—असं करतात तीं वाचण्याची तीव्र
 अुत्कंठा बाळगणारे लक्षावधि वाचक नेहमीं तयार असतात. वास्तवा-
 बद्दलची आत्मीयता आणि अवास्तवाच्या दर्शनाची ओढ हे मनुष्याच्या
 मनाचे दोन्ही धर्म सारखेच प्रभावी आहेत. आणि कलेच्या प्राप्तात
 ज्याला अंग्रजींत ' अपील '—म्हणजे रसिकाच्या मनाची पकड घेण्याची
 शक्ति—म्हणतात ती या दोहोंपैकी कोणत्याहि ऐका मनोधर्मीवर
 आधारलेली असूं शकेल. हें मानस शास्त्रीय विवेचन गडकऱ्यांनीं
 स्वतःशीं जाणतेपणानं केलं होतं असं विधान मी करीत नाहीं, कारण तें
 करावयास पुरेसा पुरावा आपल्याजवळ नाही. तथापि हें विवेचन लक्षांत
 ठेवून गडकऱ्याच्या नाटकांतील असंभाव्यतेचा आपण पुन्हां ऐकदां नीट
 विचार केला पाहिजे येवढं खास. कारण तो केल्यास आपणांला असा
 निष्कर्ष काढावा लागेल कीं ज्या असंभाव्यतेला आपण गडकऱ्यांच्या
 नाटकाचा ऐक अुणेतो तो असंभाव्यता त्यांची मुख्य
 शक्ति आहे.

‘ पुण्यप्रभाव ’ नाटकांत वसुंधरेच्या तान्ह्या मुलाला कटधारीनं चिरून
 टाकण्यास सज झालेल्या वृंदावनापुढें गडकऱ्यांनीं त्याच्या पत्नीला

—कालिंदीला—स्वतःचं मूल धरून अुभी केली आहे, आणि स्वतःच्या मुलावर कटथार चालवून त्याचा प्राण ध्यावयास वृंदावनाला लावलेलं आहे. कालिंदीनं केलेली मुलाची अदलाबदल हा पुण्यप्रभाव नाटकांतील अत्यंत ढिला दुवा तर आहेच, परंतु शिवाय हा प्रवेश रंगवितांना गडकऱ्यांनी आपल्या पात्रांच्या स्वभावावर भडक रंगांचे जे कुंचले भराभर फिरविले अ हेत तेदेखील तर्कबुद्धीला मुळीच पटणारे नाहीत. तो अेकंदर प्रवेश पुराणकालीन वाटतो. वसुंधरा, कालिंदी, वृंदावन, या व्यक्ती अतिमानव कोर्टांतोल भासतात. हीं भाषण आणि हीं कृत्यं माणसाची नव्हेत असा अुद्गार प्रेक्षक स्वतःशीं काढीत असले पाहिजेत. या प्रसंगांत असंभाव्यता आहे, अघटितपणा आहे. परंतु या अघटितपणामुळेच करुणरसाचा कमालीचा परिपोष झालेला आहे. त्या परिपोषासाठीं गडकऱ्यांनीं त्यांत दारूकाम ठासून भरावं तशी असंभाव्यता भरलेली आहे. दुसऱ्या अेका स्त्रीचं मूल वाचविण्यासाठीं अेक स्त्री स्वतःचं मूल त्याच्या जागीं ठेवते ही पन्नादाजी छापाची कल्पना गडकऱ्यांना सुचली, परंतु तेवढ्यान त्यांचं समाधान झालं नाही. त्यांनीं वृंदावनालाच मारेकरी केला आहे. आणि कालिंदीनं पुढं धरलेलं मूल आपलं आहे हें माहीत नसतांना त्यानं त्याच्या पोटांत कटथार खुपसली असं दाखविलं आहे ! आणि गंमत अशी कीं जें कालिंदीचं मूल वृंदावनाच्या कटथारीला बळी पडलेलं प्रेक्षकांना दिसतं तें नाटकाच्या अखेरीस जिवंत, सुरक्षित असल्याचं गडकऱ्यांनीं दाखविलं आहे ! म्हणजे अतर्क्यतेची व असंभाव्यतेची किती पुढं एकावर एक गडकऱ्यांनीं चढविलीं आहेत बघा. परंतु प्रेक्षकांच्या वृत्तीची पकड घेण्याची ‘ पुण्यप्रभाव ’ नाटकाची जी शक्ति आहे ती गडकऱ्यांनीं तयार केलेल्या या असंभाव्यतेच्या अर्कांतच आहे.

गडकऱ्यांना लिहिण्याची मनस्वी हौस होती अेवढंच सामान्य विधान करून चालणार नाहीं, तर अेका विशिष्ट प्रकारचं लेखन करण्याची त्यांना

होस होती ही गोष्ट नीट समजून घेतली तरच त्यांच्या नाटयलेखनांचे अपूर्व यशाचे खरे मर्म आपल्याला समजेल, असं जें विधान मी बऱ्या वेळापूर्वी केलं तें आतां आपल्याला पटलं असेल. असंभाव्य आणि अघटित गोष्टींचा गडकऱ्यांना मुळीं हव्यासच होता. नाटकांतील नायक नायिका, खलपुरुष अित्यादि पात्रांची कल्पना करतांनाच मुळीं ते त्या त्या पात्राला विचारीत कीं अतर्क्य आणि अघटित अशी कोणती गोष्ट करण्यास तूं तयार आहेस बोल ! कांहीं तरी अघटित गोष्ट करण्याच्य कबुलीचं तिकिट दाखविल्याखेरीज कोणत्याहि पात्राला ते आपल्या नाटकी जगांत प्रवेश करूं द्यावयास तयार नसत ! गडकरी अेके काळीं किलोस्का नाटक मंडळींत द्वाररक्षकाच्या कामावर होते व त्यांना तिकिट तपासा वयाची संवय होती, त्याचा हा परिणाम वाटल्यास आपण म्हणा.

मातीचीं बाहुलीं करून त्यात विधाता फुंकर घालतो आणि त्यांना पृथ्वीवर सोडतो अशी अेक सांकेतिक कल्पना आहे. गडकरी बाहुल्या तयार करून त्यात असंभाव्यतेचा व अघटिताचा आधीं फुंकर घालीत असत आणि मगच त्यांना रंगभूमीवर नाचवीत असत असं म्हणायला हरकत नाही. त्यांच्या नाटकांतील पात्रांनीं असंभाव्यतेचीं तिकिट काढलीं म्हणूनच तीं त्यांनीं पास केलीं. जें कुठेंहि केव्हांहि घडण्यासारखं आहे तें रंगविण्यांत काय मोठं हंशील आहे असं गडकऱ्यांना वाटे. जें प्रेक्षकांना अघटित वाटे, जें कुणाच्या बापाला कधीं सुचणार नाही, तें मनश्चक्षुंसमोर अुभ राहिलं तरच गडकऱ्यांच्या महत्वाकांक्षी कल्पनेचं समाधान होत असे. असल्या अचाट, अफाट कल्पनांच्या शोधांतच मुळीं त्यांचं मन सदैव गुंतलेलं असे. जे जन्मभर खांद्याला खांदा भिडून लढले अशा दोन मराठा वीरांपैकीं अेक घायाळ होअून मरून पडला आहे, आणि दुसरा त्याच्या ओठांचं प्रेमानं चुंबन घेतो आहे—किती वेलक्षण अघटित कल्पना ! ती सुचल्याबरोबर सावाजी व हिरोजी ही

जोडी गडकऱ्यांनीं निर्माण केली, आणि 'राजसंन्यास' नाटकांत घातली. मेलेल्या हिरोजीला मिठी मारून त्याचं अखेरचं चुंबन घेणाऱ्या साबाजीचं भाषण लिहिताना आपल्या काव्यमय भाषेचं नेत्रदीपक दारूकाम किती सौडता येतील त्याचं चित्र गडकऱ्यांना स्पष्ट दिसलं असलं पाहिजे, आणि म्हणूनच 'राजसंन्यास' नाटकांत त्या प्रवेशाची योजना त्यांनीं केली असली पाहिजे.

मरून पडलेल्या हिरोजीच्या ओठावर ओठ टेकताना गडकऱ्याचा साबाजी म्हणतो.

“ देवा, तुमची दुनियादारो परोपरीची आहे ! आज-वर पित्या बाळाचा मुका घेतल्यामुळें आजीच्या ओठाला तिचं दूध लागलं असेल ! तरुणाचे ओठ तरुणीच्या चुंबनानं प्रेमाच्या कल्पनेमुळे अमृतानं न्हाऊन निघाले असतील ! पण म्हातारज्या मुक्यानं आपल्या जिव्हाळ्याच्या रक्तानं आपले ओठ अजून कोणी रंगविले नसतील ! ”

अजून कोणी रंगविले नसतील ! बरस, मग ते मी रंगवून दाखविणार ! हाच मुळीं गडकऱ्याचा छंद ! या छंदातून असंभाव्यता नाही तर दुसरं काय निष्पन्न होणार ? परंतु असल्या अघटिताच्या चमत्कृतिपूर्ण दर्शनानं गडकऱ्यांच्या नाटकांचे प्रेक्षक विलक्षण चकित होऊन जात असत. हीच त्या नाटकांची खरी शक्ति होती. त्यांच्या नाटकांतील अेक दोष म्हणून त्यांतील अवास्तवतेकडे बोट दाखविण्यांत कांहीं अर्थ नाही. रावणाच्या सर्व सामर्थ्याचं केंद्र ज्याप्रमाणें त्याच्या मस्तकांत होतं त्याप्रमाणें गडकऱ्यांच्या नाटकांची सर्व शक्ति अघटिताचे कुतुबमिनार अुभे करण्याच्या त्यांच्या छंदांत व चातुर्यांत आहे. गडकऱ्यांच्या नाट्यतंत्राचा हा गाभा आहे.

या छंदाला गडकरी अितके बळी पडलेले होते की त्यांच्या कल्पनेनं भरारी मारून अेखाद्या अपूर्व प्रसंगाची रूपरेखा त्यांच्या मनापुढें अुभी केली कीं तो प्रसंग रंगवितांना अनिर्वध काव्याचीं कारंजीं उडविण्यास किती अवसर सांपडेल येवढ्या अेकाच गोष्टीचा ते विचार करूं शकत, व तो प्रसंग तर्कबुद्धि जागी ठेवून पहाणाऱ्या प्रेक्षकाला किती अवास्तव वाटेल याचा तर विचार ते करीत नसतच, पण रंगभूमीवर दाखविणं किती अवघड जातील याचा हिशेब करायलाहि ते तयार नसत. अुदाहरणार्थ, त्यांच्या 'राजसंन्यास' नाटकातील सभाजी राजे आणि तुळशी यांच्या पहिल्या मीलनाचा प्रसंग ध्या. समुद्रांत बुडणाऱ्या तुळशीला वर काढून संभाजीनं वाचविल्यानंतर त्याचा व तिचा जवळ जवळ सवाशें ओळींचा जो संवाद गडकऱ्यांनीं या प्रवेशात घातलेला आहे, त्या संवादाच्या वेळीं तिला हातावर पेलून खवळलेल्या सागर-लाटेवर तरंगता तरंगतां तो तिच्याशीं बोलत आहे अशी या संवादामागची गडकऱ्याची कल्पना आहे. तुफान समुद्रांत असा प्रदीर्घ संवाद घडणं संभवनीय नाहीं; संभाजीला तुळशीचं प्रियाराधन करायचंच होत तर तुळशीला बुडतां बुडतां वाचविल्यानंतर त्यानं लगेच तिला आपल्या महालांत आणली असती. तेव्हा या प्रसंगांत अवास्तवतेचा अतिरेक झालेला आहे हें तर अुघडच आहे. परंतु शिवाय हा प्रवेश रंगभूमीवर यथातथ्यपणें दाखविणं कसं शक्य आहे ? खवळलेला समुद्र, त्यात बेडरपणानं तुळशीनं हाकारलेली होडी, शेजारीं अुभं असलेलं संभाजी राजाचं जहाज, तुळशी बुडत आहे अं पाहून संभाजीनं समुद्रांत टाकलेली अुडी, आणि समुद्राच्या असळत्या लाटा अंगावर घेतां घेतां त्या दोन बेडर जीवांनीं अेकमेकांशीं केलेला अिष्काचा दीर्घ संवाद--हें अेकंदर चित्र गडकऱ्यांची प्रतिभा पाहूं शकली. परंतु हें प्रचंड चित्र रंगभूमीवर यथातथ्य रीतीनं अुभं करणं नाना साधनांनीं सुसज्ज अशा अिग्रजी किंवा अमेरिकन कंपन्यांनादेखील अशक्य

झालं असतं, मग बिचाऱ्या तुटपुंड्या साधनांनीं नाट्यप्रयोग करणाऱ्या मराठी कंपनीची गोष्ट बोलायलाच नको ! परंतु प्रत्यक्ष नाट्यप्रयोगांतील वावव्हरिक अडचणी हिशोबात ध्यावयास गडकरी तयार नव्हते. ते आपल्याच काव्यकल्पनेत रंगून जात असत व अघटितार्शी खेळत असत.

शिवराज्याभिषेकावरील आपल्या संकल्पित नाटकातल्या ओंका प्रसंगाचं वर्णन मित्रांच्या बैठकीत ते कधीं कधीं करीत असत. तो प्रसंग असा कीं राज्याभिषेकासाठीं दरबार भरलेला आहे, गागाभट्टांनीं अभिषेकाच्या विधीची सारी तयारी केलेली आहे, शिवाजी महाराज सिंहासनावर बसलेले आहेत, आतां वेदोक्त विधीला सुरवात होणार अितक्यांत वरच्या माडीवर बसलेल्या जिजा मातोश्रींच्या डोळ्यांतून वाहू लागलेल्या अश्रूंचे दोन थेंब ओघळून खालीं शिवाजी महाराजांच्या मस्तकावर पडतात ! आणि ते पडल्यावर शिवाजी महाराज म्हणतात कीं मातोश्रींच्या अश्रूंनीं माझा खरा राज्याभिषेक झाला, आतां फक्त नांवाचा विधि अुरलेला आहे. या प्रसंगाची ही कल्पना अत्यंत काव्यमय व हृदयस्पर्शी आहे, हें कोणीही कबूल करील. परंतु हा ऐकंदर प्रसंग रंगभूमीवर कसा वठाविता आला असता ? विशेषतः माडीवर बसलेल्या जिजा मातोश्रींच्या डोळ्यांतून वाहणारे अश्रू शिवाजी महाराजांच्या मस्तकावर ठिबकलेले कसे दाखवितां आले असते ? थोरल्या माधवरावांवर ऐक नाटक लिहिण्याचा गडकऱ्यांचा विचार होता; आणि या नाटकांत प्रारंभाचा प्रवेश असा होता कीं पानिपतच्या लढाईत पडलेल्या वीरांना पिंड देण्याकरिता मराठा मंडळ अुभं आहे, कांहीं केल्या पिंडाला कावळा शिवत नाहीं, व तें पाहून “तुमच्या अुरलेल्या आशा मी पूर्ण करीन, व पानिपतच्या आघातामुळें कोसळलेली मराठी दौलत पुन्हा पूर्वीच्या वैभवात उभी करीन ” अशी प्रतिज्ञा माधवराव करतात. हें नाटक रंगभूमीवर आणण्याची वेळ आली असती तर तो करणाऱ्या नाटक मंडळीनं रमशानांतल्या

हा प्रवेश रंगभूमीवर कसा वठविला असता— विशेषतः वरचेवर पिंडाजवळ येऊन दूर जाणाऱ्या कावळ्याचं काम कसं करून घेतलं असतं, याचा विचार करून पहाण्यासारखा आहे ! परंतु रंगभूमीच्या व्यावहारिक अडचणींची फिकीर गडकऱ्यांना नव्हती. वास्तवतेची मर्यादा पाळावयास तर ते कधीच तयार नव्हते. अघटित प्रसंगांचा त्यांना हव्यास होता. अशा प्रसंगातील चमत्कृति अेकदां त्यांना पटली कीं तो प्रसंग रंगविण्यासाठी ते बेभान होऊन जात, व अशा बेभान अवस्थेत नाट्यशास्त्रांतील अितर सर्व मूल्याचा बळी ते खुशाल देत.

गडकऱ्यांच्या नाटकांतील प्रसंगाची अवास्तवता म्हणजे त्यांच्या नाट्य लेखनांतील अेक मोठा अुणेपणा होय या जुन्या समजुतीला सुसंग लावण्यासाठी, आणि प्रसंगाचा अघटितपणा, व स्वभाववैशिष्ट्याचं अतिरंजन यातच गडकऱ्यांच्या नाटकांच्या यशाचं मर्म आहे, हें आपणांस पटविण्यासाठी मीं अितक्या विस्तारानं विवेचन केलं. गडकऱ्यांची अितकी तरफदारी केल्यानंतर समतोल रसग्रहणाच्या दृष्टीनं त्यांच्या लेखनांतील अेक मोठा दोष मला आता दाखविला पाहिजे. मानवी स्वभावाची अतिरंजित कल्पना करण्याच्या गडकऱ्यांच्या हव्यासांतूनच हा दोष अुद्भवलेला आहे, म्हणून या दोषाचा अुल्लेख या ठिकाणींच करावयास हवा. दोष असा कीं आपल्या प्रत्येक नाटकांत अघटित प्रसंग निर्माण करण्यासाठी जे स्वभावसंघर्ष गडकऱ्यांनीं घेतले, ते घेतांना त्यांना विविधता दाखविता आली नाही. नाटकांतील दुःखप्रसंग बहुतांशी खलनायकाच्या खटपटींमुळें अुत्पन्न होत असतात. या खलनायकांचे वेगवेगळे नमुने वेगवेगळ्या नाटकांतून गडकऱ्यांनीं दाखविले असते तर त्यांच्या कल्पनेची श्रीमंती दिसती असती. परंतु अशी श्रीमंती गडकऱ्यांनीं दाखविली नाही. अुलट खलनायकांच्या बाबतींत त्यांचं कल्पनादारिद्र्य अुघडं झालेलं आहे. प्रत्येक नाटकाच्या अखेरीस कमालीची रडारड आणि अुरपीट

आणण्यासाठी गडकरी धडपडले; परंतु हे अतिरंजित शोकप्रसंग ज्या खलनायकाच्या कारवाहीमुळे अद्भुतलेले त्यांनी दाखविले त्या खलनायकांच्या वेगवेगळ्या तऱ्हा त्यांना निर्मितां आल्या नाहीत. त्यांच्या खलनायकांचा अेक साचा त्यांच्या पहिल्या 'प्रेमसंन्यास' नाटकांत जो ठरला तो कधी बदलला नाही. या ठरीव सांच्यातूनच त्यांनी त्यांचे सारेच खलनायक ओतून काढलेले दिसतात. १९१३ मध्ये लिहिलेल्या 'प्रेमसंन्यास' नाटकातील कमलाकर, १९१७ मध्ये लिहिलेल्या 'पुण्य-प्रभाव' मधील वृंदावन, आणि १९२० मध्ये लिहिलेल्या 'भावबंधन' नाटकांमधील घनश्याम—हे तिघेहि खलपुरुष अेकासारखे अेक आहेत. आठ वर्षांत गडकऱ्याची कल्पना नवीन तऱ्हेचा खलनायक प्रसवू शकली नाही. गडकऱ्यांच्या नाटकांतील खलनायक वेगवेगळीं नांवें सांगतात, त्यांच्या भोवतालच्या व्यक्तींचीं नावंहि त्या त्या नाटकांत बदलतात, परंतु त्यांच्याकडे आपण नीट निरखून पाहिलं तर आपल्याला सहज आढळून येतं की हे खलनायक वेगळे नाहीत. पुण्यप्रभावांतील वृंदावन व भावबंधनमधील घनश्याम म्हणजे प्रेमसंन्यासमधील कमलाकरावरून काढलेल्या 'कार्बन कॉपीज'च आहेत. जें कमलाकर करतो तेंच, व ज्या कारणासाठी तो तें करतो त्यासाठीच वृंदावन आणि घनश्याम हे दोघेहि करतात. या तीन खलपुरुषांचा अेकच ठराविक साचा कसा आहे तें आम्हांस पहावयाचं असेल तर त्यांच्यातील कंटाळवाण्या साम्याचे पाच तपशील मी आपल्यापुढें ठेवतो.

पहिली गोष्ट ही की कमलाकर, वृंदावन, आणि घनश्याम या तिघांच्याहि खलत्वाचं अुगमस्थान अपमानात असल्याच गडकऱ्यांनी दाखविलं आहे. या बाबतींत त्यांना कोणतीहि निराळी कल्पना करतां आली नाही. अितकंच नव्हे तर त्या अपमानाचं स्वरूप देखील बहुतांशी अेकसाच आहे. कमलाकर, वृंदावन, आणि घनश्याम हे तिघे कुणाच्या तरी सहज

प्रासंगिक अुद्गारांनीं स्वाभिमान दुखाविला गेल्यामुळे चिडलेले आहेत व दुष्ट बनले आहेत. हे अुद्गार मोठे महत्त्वाचे आहेत असंहि नाही. पुण्य-प्रभावांतील वृंदादनाच्या बाबतींत तर नक्की कोणत्या अुद्गारांची त्याच्या स्वाभिमानाला जखम झाली होती त्याचा पत्ता गडकऱ्यांनीं संबंध नाटकांत नीटसा लागूं दिलेला नाही. या बाबतींत त्यांचा वृंदावन नेहमीं संदिग्ध बोलतो. पहिल्या अंकाच्या दुसऱ्या प्रवेशात तो आपल्या बायकोला, कालिंदीला म्हणतो,

“कालिंदी, क्षमा कर. येवढ्या अंका रहस्याखेरीज आपल्या दोघात कसलाहि आडपडदा नाही. नाजिलाजा-मुळे तें माल मला सांगता येत नाही. हं, अशी निराश होअूं नकोस, खिन्न होअूं नकोस. त्याचा तुझ्या सुखाशीं काहीं अंक संबंध नाही. तुझ्या संसाराच्या समिच्या तें सर्वस्वी बाहेर आहे. माझ्या मानहानीची भरपायी करून घेण्यासाठींच माझा हा सारा खटाटोप आहे. त्याचा संबंध माझ्या पराक्रमाशीं—(स्वगत) सत्याच्या आणखी जवळ गेलें पाहिजे—(अुघड) माझ्या पुरुषार्थाशीं आहे.”

आणि नंतर तिसऱ्या अंकाच्या पहिल्या प्रवेशांत वृंदावन भूपालला म्हणतो,

“कोण कुणाचा मित्र ? वसुंधरेच्या बापाचे ते शब्द अेकूनहि माझे तिच्या नवऱ्याशीं मित्रभावानें वागणें तिच्या लहानशा पोराला देखील खरें वाटणार नाही. त्या अुन्मत्त थेरव्यानं प्रत्यक्ष माझ्या मातेबद्दल—त्या शब्दांचा मी आज अुच्चार करीत नाही. अजून केला नाही. अष्ट झालेल्या वसुंधरेच्या वर्णनाच्या वेळीं ते मी वापरणार आहे.”

परंतु गंमत अशी की त्या शब्दांचा स्पष्ट अच्चार करण्याचं हे वचन गडकऱ्यांच्या वृंदावनाच्या लक्षांत रहात नाही. वसुंधरेची बोधिज्जत करण्यासाठी नाटकाच्या अखेरीस जेव्हा तो वसुंधरेच्या खोलीत प्रवेश करतो तेव्हा तिच्याशी बोलताना स्वतःच्या 'दुष्कर्मयोग'च्या अनेक गोष्टी तो सांगतो, परंतु वसुंधरेच्या बापाच्या ज्या शब्दांचा अवढा भयंकर डंख त्यानं धरला होता ते शब्द अेकदां स्पष्ट बोलून टाकण्याची आपली प्रतिज्ञा तो विसरतो. यामुळे आम्हां प्रेक्षकांना येवढंच कळतं की वसुंधरेचा बाप त्याला कांही तरी अपमानकारक शब्द बोलला होता.

सारांश कमलाकर, वृंदावन, आणि घनश्याम या सर्वांच्या खलत्वाला जें कारण गडकऱ्यांनी दाखविलेलं आहे तें अल्प आणि अपुरं वाटतं; आणि त्यांचा दुष्टपगामाऱों प्रेक्षकांची खात्री पटविण्याजोगा प्रमाणशीर कार्यकारणसंबंध—अिग्रजीत ज्याला 'मोटिव्हेशन' म्हणतात तो—नसल्यामुळे त्यांचा दुष्टपणा कृत्रिम, नाटककारानं आपल्या सोयीसाठी त्यांच्या अंगी चिकटविल्यासारखा वाटतो.

गडकऱ्यांच्या खलपुरुषांतलं दुसरं साम्य असं आहे की ह्या सर्वांना स्वतःच्या बुद्धीची आणि कर्तृत्वाची घमैंड आहे. त्यांचा कमलाकर स्वतःच्या कर्तव्यगारीच्या नेहमीं ब्रदाया मारतो, वृंदावनाचीहि तऱ्हा तीच, आणि त्यांचा घनश्याम अेके ठिकाणीं स्वगत म्हणतो, "कर्तव्यगार बुद्धिमत्तेच्या नीच वृत्तीची नशा और आहे", आणि चवथ्या अंकांत लतिका त्याला सर्टिफिकेट देते "घनश्याम तुम्ही अलौकिक बुद्धीचे पुरुष आहांत." खेदाची गोष्ट येवढीच की गडकऱ्यांच्या या खलपुरुषांची बुद्धिमत्ता व कर्तव्यगारी ते तिबेहि त्या त्या नाटकांत स्वतःच्या तोंडानं वारंवार सांगतात म्हणूनच प्रेक्षकांनी ती मानावयाची ! त्यांच्या प्रत्यक्ष कर्तित असामान्य हुशारीचा अगर कर्तृत्वाचा योडादेखील पुरावा मिळत नाही. झुलट हे तिबेहि खलपुरुष अेकजात अन्यवहारी, अविचारी, आचरट

आणि पागल आहेत असा माल स्पष्ट ग्रह त्यांची नाटकांतील वागणूक पाहून होतो. जयंताने नेहमी पाणभुतांग केला म्हणून त्याचा अकट्याचाच नव्हे तर नाटकांतील बहुतेक महत्त्वाच्या पात्रांचा मुडदा पाडावयास निघालेला (प्रेमसंन्यास नाटकांतील पहिल्या अंकाच्या पांचव्या प्रवेशांतील त्याचं स्वगत भाषण पहा) कमलाकर, वसुंधरेचा बाप कांहीं अपमानकारक शब्द बोलला म्हणून तिला भ्रष्ट करण्याची प्रतिज्ञा करणारा आणि त्या प्रतिज्ञेच्या पूर्ततेसाठी तिच्या नवऱ्याला बंदीत घालून तिच्या तान्ह्या मुलाला कठ्यारीने चिरणारा वृंदावन, आणि शुद्ध निरपेक्ष दयेचा अनुभव आयुष्यांत कधी आला नाही म्हणून धनेश्वर, लतिका, धुंडिराज, मालती या सर्वांच्या सुखाचं वाटोळं करावयास उद्युक्त झालेला घनश्याम—हे सारे खलपुरुष क्षुल्लक कारणांनीं दुष्टपणाच्या भलत्याच तऱ्हेला पोचलेले आहेत हे तर झालंच, परंतु अकारण अफाट स्वरूपाचा सूड घ्यावयास निघालेले हे गडकऱ्यांचे दुष्टात्मे ज्या तऱ्हेने आपले व्यूह रचतात व आपल्या अुद्धिष्टाच्या सिद्धतेसाठीं पहिल्या प्रतीच्या मूर्ख, बेअकल, आचरट लोकांच्या सहाय्यावर विसंबून राहतात ती तऱ्हा कर्तबगार, बुद्धिमान, चतुर माणसाची खचित नव्हे. कमलाकर, वृंदावन आणि घनश्याम हे खलपुरुष आहेत; तथापि ते निखालस मूर्ख खलपुरुष आहेत.

या तिघांतील साम्याचा तिसरा मुद्दा असा कीं त्यांना अितर लोकांचे प्राण घेण्याची फार हौस आहे. भावबंधनांतील घनश्याम प्रत्यक्ष कुणाचा प्राण घेत नाही. पण मरणाच्या वेदनांद्नहि अधिक दुःख देणाऱ्या जखम तो सर्वांच्या अंगावर करतो; वृंदावन कालिंदीने पुढे केलेल्या स्वतःच्या मुलाला ते वसुंधरेचं मूल आहे अशा समजुतीने सहज ठेकून चिरडावा त्याप्रमाणे ठार करतो; आणि प्रेमसंन्यासांतला कमलाकर तर मनोरमा, द्रुमन, लीला, या सर्वांच्या मृत्यूला कारण होतो. 'अेकच प्याला' आणि 'राजसंन्यास' हीं दोन नाटकांहि हिशोबांत घेतलीं तर असं म्हणावं

लागत की करुण रसाच्या निर्मितीसाठी रंगभूमीवर प्रत्यक्ष मुडदे पडले पाहिजेत व जंगल, रमशानं असलीं भेसूर स्थळं दिसलीं पाहिजेत, अशी गडकऱ्यांची कल्पना असावी. त्यांच्या अकंदर नाटकात किती भाणसं मेलेलीं आहेत तें आपण पहाल तर गडकऱ्याच्या नाटकी दुनियेंत मृत्यु-संख्येचं प्रमाण भलतंच आहे हें आपल्या लक्षांत येईल.

गडकऱ्यांच्या खलपुरुषातील आणखी एक साम्य सांगण्यासारखं आहे. तें हें की त्यांच्या खलपुरुषाच्या ठिकाणीं दुष्टता निर्माण होण्यास ज्याप्रमाणें क्षुल्लक कारण पुरेसं होतं, त्याप्रमाणेंच अखेर त्यांच्या खल-त्वाचा निरास व्हायला देखील मोठं महत्त्वाचं कारण लागत नाहीं. प्रेम-संन्यासातल्या कमलाकराला गडकऱ्यांनीं दरोडेखोराच्या हातून निकालांत काढला आहे, व त्याचं हृदयपरिवर्तन होण्याचा प्रश्नच शिल्लक ठेवलेला नाहीं. पुण्यप्रभावातील वृंदावन आणि भावबंधनांतील घनश्याम या दोघांचं खलत्व मात्र त्या त्या नाटकाच्या अखेरीस नाहींस झालेलं त्यांनीं दाखविलं आहे. परंतु तें नाहींस करणारीं कारणं अत्यंत क्षुल्लक आणि हास्यास्पद वाटतात. जो वृंदावन वसुंधरेची अब्रू घेण्यासाठी तिच्या झुंगारमंदिरांत येतो, वसुंधरेच्या तोंडच्या आश्वर, पातिव्रत्य, भाक्ति, श्रद्धा अित्यादि कल्पनांचा अपहास करतो, व “ सारा जन्म या प्रसंगाशीं मिडण्याची तयारी करण्यांतच ” आपण कसा घालविला त्याचं नाना तऱ्हांनीं वर्णन करतो, तो अखेर तिची निरी ओढण्यासाठी आवेशान पुढें गेल्यावर मात्र तिचे पाय धरतो व तिला ‘ माते ’ अशी हाक मारतो ! यांत संभाव्यता आणि तत्त्वशुद्धता लेशमात्र देखील नाहीं. कदाचित् नाटकात अितर मुडदे पाडले ते पुरेसे न वाटल्यामुळें सुसंगतीचा आणि तर्कबुद्धीचा मुडदा पाडावा अशा हेतून वृंदावनानं वसुंधरेला मिठीत धरण्याऐवजी तिचे पाय धरले असतील ! भावबंधन नाटकांतील घन-श्यामालाहि नाटकाच्या अखेरीस असाच क्षुल्लक कारणावरून पदचोत्ताप

होतो, आणि त्याचं सुष्ट माणसांत अेका क्षणांत रूपांतर होतं. हें अतर्क्य रूपांतर पाहून “ अरेरे, आमचा व्हिलन पार पडला ” असा जो अुद्गार त्या नाटकांतीक महेश्वर काढतो तो गडकऱ्यांच्या सर्वच खलपुरुषांना लागूं होण्यासारखा आहे. गडकऱ्यांचे सारे खलपुरुष पडलेले आहेत ! त्यांच्या दुष्टपणाचा डोलारा पोकळ भुस्कट पायावर उभारलेला आहे, व पत्त्याचा बंगला फुंकर मारल्याबरोबर कोलमडून पडतो त्याप्रमाणें तो डोलारा जणूं कोणत्या तरी निमित्तालाच टेकल्याप्रमाणें अखेर अेकाअेकीं कोसळून पडतो. गडकऱ्यांच्या खलपुरुषाचा दुष्टावा अुत्पन्न होतो तोहि अकारण, आणि अखेर नाहींसा होतो तोहि अकारण.

गडकऱ्यांच्या सर्वच पात्रांविषयी जें विधान करता येतील, पण त्यांच्या खलपुरुषांच्या बाबतींत जें विशेषेंकरून मान्य करावें लागेल तें विधान असं कीं अिंग्रजींत जिला ‘ कॅरॅक्टर-बिल्डिंग ’—म्हणजे पात्रांच्या स्वभावांची सुसंगत वाढ म्हणतात ती गडकऱ्यांना कधीं साधली नाहीं. आणि याचं कारणहि, मी आपल्याला पुन्हा अेकदा सांग्तां, हेंच कीं नाटयतंत्राच्या या अंगाकडे गडकऱ्यांनीं कधीं लक्षच दिलेलं नाहीं. अवास्तव, अघटित, चमत्क्रातिपूर्ण प्रसंग या अेकाच साधनावर गडकऱ्यांचं सारं लक्ष केंद्रित झालेलं होतं. असले प्रसंग बिनतोड पूर्वापर संबंधांत— ‘ कॉटेक्स्ट ’ मध्ये— बसविले पाहिजेत, हें अवधान त्यांनीं राखलं नाहीं. दुष्टांचा पराकोटीचा दुष्टपणा रंगवायला मिळाला कीं आपल्या नाटकांत हवी ती शक्ति आली अशी त्यांची समजूत. त्या दुष्टपणाला पुरेसं कारण घडलेलं दाखविलं पाहिजे, आणि अखेर दुष्ट माणसाचं हृदयपरिवर्तन घडवून आणायचं असेल तर त्यालाहि तर्काला पटेल असं सबळ कारण घडविलं पाहिजे, या गोष्टी त्यांच्या गांवां नव्हत्या. प्रसंगाचा भडकपणा या गोष्टीचा विकृत ध्यास—‘ ऑन्सेशन ’—घरल्यामुळें गडकऱ्यांच्या नाटय-लेखनांत हा फार मोठा अुणेषणा आला. परंतु यामुळें त्यांचीं पात्रं, विशेषे-

षतः खलपुरुष बिनबुडाचे, लेचेपेचे, लुळे, वाटतात हैं जसं खरं, तसंच हैहि खरं कीं या खलपुरुषांच्या अतर्क्य, मडक कृत्यांमुळे गडकऱ्यांना हवी ती परिणामकारकता त्यांच्या नाटकांच्या प्रयोगांत आली.

चमत्कृतिपूर्ण अष्टित प्रसंगांचा येवढा वेडा हव्यास गडकऱ्यांना कां लागला तें निश्चितपणें सांगतां येणार नाही, पण या प्रश्नाचा विचार करतांना कधीं कधीं माझ्या मनांत जो विचार येतो तो आपणास पटतो कां पहा. गडकऱ्यांचा नाटकी जगाशी संबंध आला तो अकल्पितपणें आणि किलोस्कर व देवल यांच्या मानानं काहींसा उशीरां आला; पण तो आल्यावर त्या संबंधाचें स्वरूप अगदीं दाट आणि निकट होतें. किलोस्कर नाटक मंडळींत नोकरीला असल्यामुळे त्या मंडळीचीं सारीं नाटकां त्यांना पहावीं लागलींच, पण अितर कंपन्यांच्या नाटकांचे प्रयोगहि त्यांनीं पाहिले. अितरकंच नव्हे तर अर्दु आणि गुजराथी रंगभूमीशीं देखील त्यांचा परिचय झाला. ऐकीकडे खाडिलकर आणि दुसरीकडे कोल्हटकर व गडकरी यांच्यांतील अेक फरक असा म्हणतां येईल कीं अर्दु आणि गुजराथी रंगभूमीकडं खाडिलकरांनीं कधीं लक्ष दिलं नाही. उलट कोल्हटकर आणि गडकरी यांच्यावर त्या रंगभूमीच्या कांहीं वैशिष्ट्यांचा परिणाम झाला. या दोघांनाहि अर्दु व गुजराथी नाटकांची फार आवड होती; आणि प्रेक्षकांच्या वृत्ती हालवून सोडणाऱ्या ज्या गोष्टी त्यांना त्या नाटकांत आढळल्या त्या मराठी रंगभूमीवर आणण्याचा त्यांनीं प्रयत्न केला. कोल्हटकरांनीं अर्दु-गुजराथी नाटकांतल्या पदांच्या चाली अुचलून आपल्या नाटकांत घातल्या. ' हलकं-फुलकं ' गाणं असं ज्याचं वर्णन आपण करतो त्या तऱ्हेचं संगीत मराठी प्रेक्षकांना कोल्हटकरांच्या नाटकांत नव्यानंच अैकावयास मिळालं. किलोस्करांच्या ' शाकुंतल ' नाटकापासून ज्या तऱ्हेच्या संगीताची रूढी पडली होती ती जवळ जवळ तीस वर्षांनंतर कोल्हटकरांच्या नाटकानं मोडली. आणि रुचिपालट झाल्यामुळे

कोल्हटकरांच्या नाटकांतील पदं लोकप्रिय ठरलीं. हें चंचल प्रकृतीचं नवं संगीत ज्याप्रमाणें अर्दु-गुजराथी रंगभूमीकडून कोल्हटकरांनीं मराठी रंगभूमीवर आणलं, त्याप्रमाणें अर्दु-गुजराथी नाटकांच्या दुसऱ्या एका वैशिष्ट्याचा गडकऱ्यांच्या मनावर परिणाम झाला, व त्या परिणामाचा आविष्कार त्यांच्या नाट्यलेखनांत झाला असं म्हणावयास भरपूर पुरावा आहे. हें वैशिष्ट्य म्हणजे अर्दु-गुजराथी नाटकांतील देखाव्यांचा अजब-पणा व भडकपणा. अर्दु-गुजराथी रंगभूमीवर कोणता देखावा दाखविला जाईल त्याचा नेम नसे. बादशहाचे भव्य दरबार, लढायांचीं समरांगणं, जनानखाने, तुंग, विस्तीर्ण बगीचे, आगगाडी, समुद्र, कृष्णानं करागुलीवर धरलेला गोवर्धन पर्वत, असे नेत्रदीपक देखावे अर्दु-गुजराथी रंगभूमीवर दाखविले जात; आणि द्वंद्वयुद्धं, मारपीट, समशेरीचे वार, पिस्तुलाचे बार आणि कठ्यारीनं पाडलेले खून अशा घटनांनीं ते नाट्य-प्रयोग भरलेले असत. हा सारा चमत्कृतिपूर्ण सरंजाम उचलावा असं गडकऱ्यांना वाटलं. 'प्रेमसंन्यास' नाटकांत पहिला प्रवेश रेल्वे स्टेशनवर घडतो, पाहिल्या अंकांतील पांचवा प्रवेश नदीतीरावर घडतो, दुसऱ्या अंकांतील एका प्रवेशाचं स्थल भूतमहाल आहे, पुढील अंकांत दवाखाना आहे, खानावळ आहे, जंगल आहे, कोर्टाची कचेरी आहे, फांशीची जागा देखील आहे ! म्हणजे किती अनंत प्रकारचे देखावे गडकऱ्यांनीं या नाटकांत कोंबले आहेत पहा ! आणि दुसऱ्या अंकाचा अखेरचा प्रवेश तर घाटां-तील पुलावर अुभवा राहिलेल्या आगगाडीच्या डब्यांत गडकऱ्यांनीं घडविला आहे. प्रेमसंन्यास हें गडकऱ्यांचं पहिलं नाटक. या वेळीं अर्दु-गुजराथी रंगभूमीचा गडकऱ्यांच्या मनावर झालेला परिणाम ताजा आणि अुच्छृंखल होता. त्यामुळें नाना प्रकारचे देखावे नाटकांत घालण्याचा मनसोक्त धिंगाणा गडकऱ्यांनीं या नाटकांत घातला. नंतरच्या काळांत त्यांच्या या हौसेला त्यांनीं वेसण घातली. पण तरीदेखील पात्रांचे मुडदे पाडण्याचं

त्यांचं वेड गेलं नाही; आणि ' राजसंन्यास ' नाटकांतल्या खवळलेल्या समुद्रांत संभाजी आणि तुळशी यांच्या शृंगाराच्या प्रवेशासारखे प्रवेश त्यांनीं अधून मधून लिहिलेच.

आणि विशेष महत्त्वाचा मुद्दा हा कीं जी अुत्तान चमत्कृति देखाव्यांच्या साधनांनीं मराठी रंगभूमीवर आणणं कठीण आहे ही मर्यादा गडकऱ्यांना शिकावी लागली ती त्यांनीं आपल्या नाटकांतील पात्रांच्या स्वभावाच्या व प्रसंगांच्या भडकपणानं आणली. देखाव्यातील चमत्कृतीचं न्यून नाट्यप्रसंगाच्या भडकपणानं भरून काढलं पाहिजे असा विचार गडकऱ्यांनीं केला असावा. त्यांच्या नाटकांतील प्रसंगांत जो अतर्क्यपणा, अधटितपणा, आणि अतिरेक आढळतो त्याचं कारण हें आहे असं मला वाटतं.

या विवेचनातूनच गडकऱ्यांच्या भाषेचं विवेचन क्रमानं निघण्यासारखं आहे. कारण माझी अशी समजूत आहे कीं गडकऱ्यांनीं जी अेक विशिष्ट तऱ्हेची भाषा कमावली व नाटकांत वापरली ती भाषा म्हणजे देखील अधटित प्रसंगांच्या त्यांच्या छंदाचा अेक अपरिहार्य परिणाम होता. तर्क-बुद्धीला न पटणारा नाट्यप्रसंग रंगभूमीवर यशस्वी व्हायचा असेल तर तो पाहतांना प्रेक्षकांची तर्कबुद्धि जागृत असतां कामा नये. मंत्रमुग्ध झाल्याप्रमाणें त्यांनीं तो प्रवेश पाहिला तरच त्याची असंभाव्यता त्यांना खटकणार नाही, व ते त्या प्रवेशाला माना डोलावतील. म्हणजे नाटकांतले असंभाव्य प्रसंग प्रेक्षकांच्या गळीं अुतरवायचे असतील तर ज्यायोगें त्यांची तर्कबुद्धि झोंपी जातील व ते मंत्रमुग्ध होतील असं कांहीं तरी साधन नाटककारांच्या हातीं असावयास हवं. गडकऱ्यांची भाषा हें अशा स्वरूपाचं त्यांच्या हातांतील साधन होतं. कथानकांतील अधटितपणा व पात्रांच्या कृतींतील असंभाव्यता प्रेक्षकांच्या पचनीं पाडण्याचं काम येरा-गवाळाला साधणारं नव्हे. त्यासाठीं काव्यमय नादमधुर भाषेच्या प्रचंड सामर्थ्याची गरज होती. पेंचप्रसंग आणि स्वभावदर्शन यांतील बेकाट

चमत्कृति जिला पेलता येजील अशी भाषा गडकऱ्यांना हवी होती. अर्थात् चमत्कृति हेंच त्यांनी आपल्या भाषेचें वैशिष्ट्य ठराविलें. अलंकार, अनुप्रास, कल्पनेच्या भराऱ्या यांनीं ठासून भरलेली भाषा त्यांनीं लिहिली. यांत त्यांचा अुद्देश अेकच होता. तो म्हणजे प्रेक्षकांचे कान भारून टाकणें आणि चिकित्सा बुद्धि मारून टाकणें हा होय. त्याच्या पात्रांच्या संवादांतल्या कल्पनेच्या भराऱ्या सामान्य आशिक्षित प्रेक्षकांनाच नव्हे तर सुशिक्षित प्रेक्षकांना देखील सहज कळण्यासारख्या होत्या असं मुळींच म्हणता येणार नाहीं. सहज गंमत म्हणून ' पुण्यप्रभाव ' नाटकांतील दुसऱ्या अंकाच्या दुसऱ्या प्रवेशांतील भूपाल आणि वसुंधरा यांचा प्रदीर्घ संवाद आपण स्वतःशीं मोठ्यांदा वाचून पहा, व त्यांतील किती वाक्यं आपल्याला सहज समजलीं त्याची प्रामाणिक कबूली द्या. त्या संवादांतील बहुतेक भाग आपल्या डोक्यावरून गेला असं आपण सांगाल अशी माझी खात्री आहे, आणि हें आपण सांगितलंत तरी मी आपला उपहास करणार नाहीं. कारण जो मुद्दा मला आपल्याला पटवायचा आहे तो हाच आहे कीं गडकऱ्यांच्या पात्रांची भाषा सहजासहजी कळण्यासारखी नाहीं. स्वच्छता, सुबोधता, आणि प्रसाद हे जे किलोस्कर आणि देवल यांच्या भाषेचे प्रमुख गुण ते गडकऱ्यांच्या भाषेंत नाहींत. गडकऱ्यांनीं भाषेचा जो अेक नवीनच नमुना तयार केला तो त्यांचीं पात्रं काय काय बोलतात तें प्रेक्षकांना स्वच्छ कळावं म्हणून नव्हे, तर त्या भाषेनं प्रेक्षकांना अेक प्रकारची गुंगी यावी व नाटकांतील अघटित प्रसंगाशीं तद्रूप होऊन त्यांतील उत्कृष्ट रस तेवढा त्यांनीं चाखावा म्हणून. गडकऱ्यांचा हा अुद्देश ब्या तऱ्हेची भाषा त्यांनीं कमावली व वापरली तिच्या योगानं साध्य झाला. अलंकारांच्या आणि काव्यमय कल्पनांच्या नाना चमत्कारांनीं भरलेल्या त्यांच्या भाषेंत नाद आणि लय प्रकर्षानं भरलेली आहेत.

त्याच्या योगानं प्रेक्षकांना गुंगी चढते, नशा येते, ते धुंद होतात, आणि गडकऱ्यांनीं कितीहि असंभाव्य प्रसंग रंगविला तरी तो मान्य करतात. म्हणूनच प्रकाशासारखी सर्वगामी, कुबेरासारखी संपन्न, व मदिरेसारखी अन्मादकारक, असं मी त्या भाषेचं वर्णन करतो.

चमत्कृतीच्या नादीं लागून गडकऱ्यांनीं आपली नाटकी भाषा कृत्रिम कोणत्या हेतूनं केली त्याचं अितकं विवेचन केल्यानंतर मला अेक गोष्ट आपल्या निदर्शनास आणलीच पाहिजे ती ही कीं भाषेच्या बाबतींत गडकऱ्यांची वाढ आणि प्रगति झाल्याचं दिसतं. त्याचीं पांचहि नाटकं केवळ या अेका दृष्टीनं पहाण्यासारखी आहेत. त्याचं 'प्रेमसंन्यास' नाटक नाट्यशास्त्राच्या कसोटीनं हिणकस ठरणारं तर आहेच, परंतु भाषेच्या दृष्टीनं देखील गडकऱ्यांच्या सर्व नाटकांत या नाटकाची प्रत खाली लावावी लागेल. यांतील लीला जयंत यांचे प्रदीर्घ संवाद, अथवा विद्याधर आणि सुशीला यांच्यांतील भाषणं, अथवा कमलाकराचीं लांबलचक स्वगत भाषणं आपण वाचून पाहिलीं तर आपल्याला माझं हें विधान पटेल. परंतु यापुढच्या नाटकांत गडकऱ्यांच्या भाषेची चमत्कृति हा गाभा जरी कायम राहिला तरी तिची हालचाल व ढव हळुहळु बदलत गेलेली आपल्याला आढळते. भावबंधन नाटकांतली भाषा पुण्यप्रभावांतल्या भाषेहून अगदीं निराळी आहे. पुण्यप्रभाव नाटकाचं कथानक कल्पनारम्य आणि बरंचसं अद्भुत होतं, आणि अुलट भावबंधन नाटकाचा विषय संपूर्णतः सामाजिक होता, या फरकाचा हा परिणाम असेल. परंतु हा फरक गडकऱ्यांनीं हिशोबांत घेतला व भावबंधनांतील संवाद लिहितांना कल्पनारम्य अद्भुताची पातळी सोडून आपल्या भाषेला निराळं, बरंचसं घरगुती वळण दिलं, याबद्दलचं श्रेय त्यांना दिलंच पाहिजे. गडकऱ्यांच्या भाषेतली ही सुधारणा त्यांच्या 'अेकच प्याला' या नाटकांत आणखी चार पावलं पुढें गेलेली आहे. या नाटकांतहि प्रदीर्घ संवाद, अलंकार, अनुप्रास, यांचा हव्यास अित्यादि दोष

आहेतच; परंतु कित्येक ठिकाणीं—विशेषतः सिंधु आणि गीता यांचे संवाद लिहितांना—गडकऱ्यांनीं साधी सुधी घरगुती प्रासादिक भाषा मोठ्या सफाईनं लिहिली आहे. पूर ओसरल्यानंतर नदीच्या पाण्याचा खळ-खळाट संपावा आणि मातीनं तांबडा गढूळ झालेला त्याचा रंग बदलून शांत स्वच्छ पारदर्शक प्रवाह दिसूं लागला त्याप्रमाणें अेकच प्याला नाटकांतील कांहीं ठिकाणीं गडकऱ्यांच्या भाषेचा कृत्रिमपणा आणि खळखळाट नाहींसा होऊन तिला मोठं मधुर आणि मोहक स्वरूप आलेलं आहे. खाडिलकरांच्या नाट्यकृतींवर व्याख्यान देतांना मीं अंस म्हटल्याचं आपल्याला आठवत असेल कीं 'मानापमान' नाटकांतील धैर्यधर आणि वनमाला यांच्यातील संवाद, व 'स्वयंवर' नाटकाच्या अखेरच्या अेका प्रवेशांतील रुक्मिणीचं स्वगत भाषण व त्यानंतरचा तिच्यांत व कृष्णांत झालेला संवाद—हे अत्यंत सुंदर गद्याचे नमुने म्हणावे लागतील. गडकऱ्यांच्या 'अेकच प्याला' नाटकांतील कांहीं ठिकाणच्या भाषेविषयीं बरोबर हेंच विधान करावयास हरकत नाहीं.

गडकऱ्यांनीं 'राजसंन्यास' नाटक 'अेकच प्याला' नाटकानंतर लिहिले. या नाटकाचं स्वरूप 'भावबंधन' आणि 'अेकच प्याला' या सामाजिक नाटकांहून वेगळें होतं. अितिहासांतील अेका घटनेवर या नाटकाचं कथानक आधारलेलं असल्यामुळें याला अैतिहासिक नाटक म्हणणं भाग आहे, परंतु त्याच्या अेकंदर थाटावरून कल्पनारम्य अद्भूत नाटकातच त्याची गणना करावयास हवी. 'राजसंन्यास' नाटकाचं हें वैशिष्ट्य लक्षांत घेऊन तें लिहिण्याच्या वेळीं गडकरी आपल्या अलंकारिक चमत्कृतिपूर्ण भाषेकडे पुन्हा वळले; परंतु तें जुनं हत्यार पुन्हां हातीं घेतांना त्याला निराळी धार दिली पाहिजे व निराळ्या तंत्रानं तें वापरलं पाहिजे असा बेत त्यांनीं मनाशीं ठरविलेला स्पष्ट दिसतो. 'पुण्यप्रभाव' आणि 'राजसंन्यास' या नाटकांची प्रकृति स्थूल मानांनं अेकाच ठशाची

म्हणावी लागेल; परंतु गडकऱ्यांची 'राजसंन्यास'मधील भाषा 'पुण्य-प्रभावा'तील भाषेपेक्षा किती तरी भिन्न आणि अधिक चांगली आहे. तिची कृत्रिमता, आणि अलंकार व कल्पनेच्या मराऱ्या यांमुळे तिच्या ठिकाणी येणारी जडता व वक्रता बहुतांशी नाहीशी झाली आहे. तिच्यांत सरळपणा आत्तामुळे ती अधिक ओघवती झाली आहे, आणि तिच्यांतला बोजा व नाट्य हे गुण वाढलेले आहेत. अुदाहरणादाखल 'राज-संन्यास'च्या पांचव्या अंकातील अखेरच्या प्रवेशांतील साबाजी आणि संभाजी यांच्या संवादाचा कांहीं भाग मी आपणास वाचून दाखवितों. या प्रवेशांत मोंगलांच्या छावणीत कैदी होऊन पडलेल्या संभाजीला साबाजी आग्रह करित आहे कीं " राजा, चल. हा बुरखा पांघर. हा परवाना घे. यावर बेगम साहेबांचा शिक्का आहे. हा दाखविला म्हणजे कुठंहि मज्जाव नाही. हा घे आणि अिथून बाहेर पड !...तुझ्या मूर्तिकडे सारी मराठेशाहि डोळे लावून बसली आहे !...राजा, तुझ्या नांवानें नअू खंड पृथ्वी अुद्धरून जातील... ऐक राजा, तुझे नांव नीट ऐक. गोब्राह्मणप्रतिपालक हिंदुपदपादशहा श्रीमंत छत्रपति संभाजी महाराज !" यावर अुत्तर देतांना संभाजीच्या तोंडचं जें भाषण गडकऱ्यांनी लिहिलें आहे तें आपण नीट ऐका. संभाजी साबाजीला म्हणतो,

“ गोब्राह्मणप्रतिपालक हिंदुपदपादशहा श्रीमंत छत्रपति संभाजी महाराज ! नाही साबाजी, ही माझी किताबत नाही. हा संभाजी म्हणजे केवळ रंडीबाज छाकटा ! 'काशीची गंगा आणि रामेश्वरचा सागर अेकवटून छत्र-पतींनी बांधलेल्या राष्ट्रतीर्थाची—श्री गंगासागराची ज्यानें व्यभिचाराच्या दिवाणखान्यांतली मोरी बंदविली तो हा संभाजी ! वैराग्याच्या वेगानें फडफडणाऱ्या भगव्या लेंबाला दाखवाजार्चें तोंड पुसण्याचा दस्त रुमाल केला !

महाराष्ट्र लक्ष्मीच्या वैभवाचा जरीपटका फाडून त्याची रांडेसाठी काचोळी केली ! साबाजी, माझ्या नवू वर्षांच्या नांवलौकिकाची अिमारत नीटपणें पहा. चिटणीसाला हत्तीच्या पायाखालीं तुडवून तिचा पाया घातला; मातोश्री सोयराबाजीसाहेबांना जितेपणीं भितोत चिणून तिच्या भिंती अुभारल्या; तीं पातकी अिमारत अुंचावतां अुंचावतां कळसाला पोंचण्यापूर्वीच कोसळून तिच्या खालीं संभाजीचा चुराडा होऊन गेला. साबाजी, मी बाहेर पडून लोकांना फाय तोंड दाखवूं ! आपला राजा सुटला असें पाहतांच माझी प्रजा आपखुषांनें देश सोडून हद्दपार होतील. साबाजी, या काळोखांत सुद्धां मला तोंड लपवावें असें वाटतें. खालीं पाहीन तर हत्तीच्या पायांनीं पाताळापर्यंत गाडलेला बाळाजी पुन्हा जमिनीतून वर येतील अशी मीति वाटते. भोवतालीं पाहिलें तर कोपऱ्या कोपऱ्यांतून आजीसाहेबांचे डोळे माझ्याकडे टवकारून पाहतील. वर पाहिलें तर शिकऱ्यांचीं अुडविलेलीं शिरें आकाशांतून जयद्रथाच्या मस्तकाप्रमाणें येऊन माझ्या मस्तकावर आदळतील ! साबाजी मी आतां कोणीकडे पाहूं ! सहाद्रीचा सिंह आतां अगदीं भयभीत झाला आहे. ”

या भाषेत केवढा सरळपणा, ओघ आणि बोजा भरलेला आहे तें आपणच पहा.

राजसंन्यास नाटकांतील गडकऱ्यांच्या भाषेबद्दल विवेचन करतांना आणखी अेक गोष्ट आपल्या नजरेस मला आणली पाहिजे. या नाटकांत माषेचा अेक गमतीदार नवा खेळ गडकऱ्यांनीं केलेला दिसतो. या खेळाचा शुभमहि अुर्दु नाटकांचा त्यांच्या मनावर जो परिणाम झाला होता त्या

परिणामांतच आपल्याला आढळतो. अर्दु नाटकांत पात्रांच्या तोंडी 'शेर' असतात ही गोष्ट बहुधा आपणांला माहीतच असेल. शेर म्हणजे कवितेच्या चरणांप्रमाणे भासणारी, ज्यांत खटकेबाज प्रास साधलेले आहेत अशी, छोटी छोटी वाक्यं. अशा तऱ्हेचे 'शेर' तयार करून ते पात्रांच्या तोंडी घालण्याचा एक नवीनच प्रयोग करून पाहण्याची अिच्छा 'राज-सन्यास' लिहितांना गडकऱ्यांना झाली असावी असं दिसतं. या नाटकाच्या पहिल्या अंकाच्या पहिल्या प्रवेशांत गडकऱ्यांनी आपली ही नवी हौस पुरवून घेतल्याचे विशेष पुरावे सांपडतात. या प्रवेशाच्या प्रारंभी त्यांची तुळशा मंजुळेला म्हणते,

“घराच्या कोंडवाड्यांत जीव श्रमी करून ध्यायचा हेंच बायकांचें सख वाटतें ? अथें बसूं नकोस, असें हंसूं नकोस; तिथें जाअूं नकोस, तसें गाअूं नकोस; अिकडे पाहूं नकास, तिकडे राहूं नकोस ? अितक्या आड वाटेनें सुखाचा पल्ला गाठायचा ! मी अशी सांगितल्या बुध्दीची नाहीं. पंख मोडल्यावर मैना कसली ? गळा दाबल्यावर कोयळ कसली ? दांत पाडल्यावर नागीण नाहीं; डोळे फोडल्यावर वाघीण नाहीं ? जा. सोड माझा हात. ”

पुढें समुद्रांत बुडणाऱ्या तुळशीला वांचवून तिला हातावर छातीशीं धरून तिचं प्रियाराधन करणारा संभाजी जेव्हा तिला म्हणतो “ साजणी, माझ्या मनाची खुडी आपल्या बोलांच्या पलीकडे जात आहे काय ? साजणी, तुमच्या जीवाखातर समुद्राचा ठाव काढण्यासाठीं मी झटलों, पण तुमच्या मनाचा ठाव — ” तेव्हां तुळशीच्या तोंडीं जें भाषण गडकऱ्यांनीं घातलं आहे त्यांतहि त्यांनीं कित्येक श्रुतिमनोहर 'शेर' पेरले आहेत. तें भाषण मी आपणांस वाचून दाखवितों. त्यांतील प्रासपूर्ण

खटकेबाज 'शेर' टिपण्याच्या दृष्टीनं तें आपण मीट अँका. तुळशी संभाजीला म्हणते,

“ देवा, आतां तेहि कष्ट घेअूं नका आणि हेहि कष्ट घेअूं नका. मानसीच्या राजहंसा, माझ्या मनीं अुडी घेअूं नका. जें कधीं काळीं घडायचें नाहीं त्यासाठीं रडायचें कशाला ! आजवर कोणत्याही पुरुषाच्या डोळ्याला डोळा भिडविताना तुळशीची नजर चळली नाहीं, पापणी ढळली नाहीं. नवख्या नजरेचा नेम चुकविण्यासाठीं कधीं पदर सावरला नाहीं, कधीं जीव बावरला नाहीं. आज तुळशीचा अभिमान अुतरला. रायगडच्या राजाला पाहण्यासाठीं डोळ्यांत जिवाची प्रभा दाटली, ताजिमीसाठीं देहावर कांटेरी सभा थाटली. नजरेच्या अेकीच फिरताना डोळ्यांत रूपरेखेची साठवण झाली, तुळशीला पदराचा आठवण झाली. पुन्हां आपल्याकडे पाहतांना नजरेची ज्योत पापणीनें मालाविली, अुरींची लाज पदरानें पालवली. आपल्या देहाच्या स्पर्शानें माझा देह नटला, पण जीव हटला...”

प्रासयुक्त खटकेबाज वाक्यांच्या जोड्यांनीं नटविलेल्या या भाषणांत सहजपणा, सहृदयता, भावनाविलास आणि अकृत्रिम काव्य किती भरलेलं आहे, आणि विशेषतः त्यांत नाट्य आणि रसपरिपोषकता किती आहे हें लक्षांत घेतलं कीं या नवीन प्रयोगाबद्दल गडकऱ्यांची विशेष तारीफ करावीशी वाटते. “ पतिरूपानें पूजिलेला पतिव्रतांचा पाठिराखा परमेश्वर ”, “ पतिव्रतांची पुण्याशी पातकी पुरुषालाहि परमेश्वराच्या पदवीला पोचविते ”, “ अुमललेल्या अुमेदिचा अुमराव ”, “ मराठी मनांच्या माळावर मोत्यांचें पीक ”, “ जिव्हाळ्याच्या जुन्या गाण्याला जिते-

पणाच्या जमानें”, असल्या अनुप्रासयुक्त वाक्यांचा अथवा “प्रेमाचें काव्य आणि काव्याचें प्रेम ”, किंवा “ सुखाचें स्वप्न आणि स्वप्नाचें सुख ” असल्या प्रयोगांचा जो पोरकट छंद गडकऱ्यांना होता त्यापेक्षां ‘शेर’ बनविण्याचा हा त्यांचा नवा प्रयोग किती तरी अधिक दृढ आणि स्वागताई वाटतो. ‘राजसंन्यास’ नाटकांतील अेकाच प्रवेशांत हा अभिनव प्रयोग करून त्याचा नाद गडकऱ्यांनीं कां सोडून दिला तें कळत नाहीं.

तथापि शेर बांधण्याच्या त्यांच्या या प्रयत्नाचा दाखला देऊन भाषेच्या बाबतींत नित्य नवं कांहीं तरी साधण्याची व प्रगति करित राहण्याचा गडकऱ्यांची अिच्छा स्वचित सिद्ध करतां येतील. भाषेचे अितके नाना तऱ्हेच प्रयोग करणारे गडकरी हे अेकटे अेकच मराठी नाटककार म्हणावे लागतील. मराठी भाषा परोपरीनं पेलून दाखविण्याच्या त्यांच्या हैसेची व कर्तबगारीची तुलना करावयाची झाली तर निरोष्ठ रामायण रचणाऱ्या मोरोपंतांशीं करावी लागेल. खाडिलकरांच्या नाट्यकृतींवर व्याख्यान देतांना मां आपल्याला असं सांगितलं होतं कीं ‘मेनका’ नाटकापासून ते अेक विपरीतच तुटक, हिंदकळणारी भाषा लिहूं लागले. ‘सवाजी माधवराव यांचा मृत्यु’ या त्यांच्या पहिल्या नाटकापासून ‘द्रौपदी’ पर्यंतच्या नाट्यकृतींतील त्यांची भाषाशैली चांगली होती. परंतु तिची वाढ अगर अुत्क्रांति झाली नाहीं. ती प्रारंभीं जितकी सफा-आदार जोरकस आणि परिणामकारक होती तितकीच अखेर विघडेपर्यंत ती राहिली. किलोस्कर आणि देवल या दोघांची योरवी भीं परोपरीनं वर्णन करून आपणांला सांगितली आहे. परंतु त्यांच्याहि भाषेबद्दल बोलावयाचं झाल्यास असंच म्हणावयास लागेल कीं त्यांच्या पहिल्या नाटकांत ती ज्या ठिकाणी होती त्या ठिकाणीच ती शेवटपर्यंत राहिली. साधेपणा, निर्मळपणा, आणि प्रसाद हे या दोघा नाटककारांच्या भाषाशैलीचे गुण होते. या गुणांमुळें त्यांनीं जें जें लिहिलं तें तें हृदयंगमच वठलं. परंतु

त्यांच्या भाषाशैलीचा अमुक अका प्रकारें विकास झाला असं म्हणायला जागा नाही. गडकऱ्यांच्या बाबतीत मात्र असा विकास स्पष्ट दिसतो.

गडकरी अेकीकडे नाट्य लेखन करीत होते आणि दुसरीकडे भाषेचा अभ्यास करीत होते. आजच्या नव्या लेखकांनीं गडकऱ्यांपासून शिकावेत असे त्यांचे कोणते गुण होते असं कुणीं मला विचारलं तर मीं सांगेन, दोन गुण होते. ध्यास आणि अभ्यास ! नाटकांत रंगवितां येतील अशा चमत्कृतिमय घटनांचा त्यांना व्यास होता, आणि अशा घटना पेलणारी, मंतमुग्ध करून टाकणारी, जबरदस्त भाषा कमावली पाहिजे हें ओळखून ते साहित्याचा सतत अभ्यास करीत होते. त्यांच्याप्रमाणें भाषेचे चमत्कार करून दाखविण्याचा प्रयत्न त्यांच्या नंतर अनेकांनीं केला. परंतु तो प्रयत्न 'शिवधनुष्य' अुचलण्यासारखा होता. अभ्यासाच्या आणि तपश्चर्येच्या शक्तिवांचून तो करणारे रावण भुताणे पडले. तो अदुभूत पराक्रम 'रामच' करूं जाणे हें सिद्ध झालं. कारण राम गणेश गडकरी यांच्या चमत्कृतिमय भाषेच्या मार्गे सतत तपश्चर्या होती. ज्ञानेश्वरांच्या ओंढीपासून तो सगनभाऊंच्या लावणीपर्यंत जी जी शक्ती आणि तेजस्विता मराठी भाषेत प्रगट झालेली त्यांना आढळली त्या सर्वांचा अर्क काढून गडकऱ्यांनीं तो आपल्या भाषेत ओतून आपली शैली बनविली होती.

आणि यांतच गडकऱ्यांचं अमरत्व आहे. असा काळ कदाचित् पुढें येतील कीं जेव्हां गडकऱ्यांचीं नाटकं, त्यांतील दोषांमुळे, प्रयोगरूपांत रंगभूमीवर कदाचित् फारशी वावरणार नाहीत. तथापि आव्य काव्य म्हणून तीं निरंतर जगतील. तीं रंगभूमीवरून अंतर्धान पावलीं तरी वाचनालयांत आणि रासिकांच्या खोलींत नेहमीं राहतील. त्यांच्या नाटकांतील संवाद प्रमाणशून्य आणि समजावयास कठीण आहेत, परंतु तेदेखील अभ्यासू वाचकाला आनंद देतील. कारण बाणभट्टाच्या कादंबरीतील

समासांप्रमाणे गडकऱ्यांच्या लांब लांब पळेदार वाक्यांतील अेकेका अलं-
काराचा व कल्पनेच्या भरारीचा पापुद्रा अुलगडून सौंदर्याचा गाभा हस्त-
गत करतांना वाचकांना विलक्षण आल्हाद वाटेल. जोंपर्यंत 'मराठी वाचक'
नांवाची संस्था आहे तोंपर्यंत गडकऱ्यांची वाग्वैजयंती मराठी भाषेच्या
दरबारांत अग्रस्थानी राहिल.

समारोप

कांहीं तुलनात्मक विचार

किलोस्कर, देवल, खाडिलकर आणि गडकरी या चौघांच्या नाट्यकृतींवर व्याख्यानं दिल्यानंतर कांहीं तुलनात्मक विचार माझ्या मनांत येतात. या चौघांत सर्वश्रेष्ठ कोण असा प्रश्न व्याख्यानांना आलेल्या एका श्रोत्यानं माझ्याकडे लिहून पाठविलेला आहे. या प्रश्नाचं उत्तर हें, कीं तें उत्तर देणं कठीण आहे. किंवा मी असं म्हणेन कीं या चौघांपैकीं प्रत्येकानं कोणती विशेष कामगिरी केली आहे याचा आपण तुलनात्मक विचार केला तरच कदाचित् त्यांच्यांत सर्वश्रेष्ठ कोण या प्रश्नाचं बेतापुरतं समाधानकारक उत्तर आपल्याला सांपडेल.

अण्णासाहेब किलोस्करांनीं फक्त अडीच नाटकं लिहिलीं. त्यांचं 'रामराज्य विधोग' सौभद्र नाटकाहूनहि सरस झालं असतं असं विधान कांहीं पुस्तकांत मला आढळलें आहे. परंतु या नाटकाचा जेवढा भाग उपलब्ध आहे तेवढा काळजीपूर्वक वाचून माझं असं स्पष्ट मत झालें आहे कीं तें एक सुमार नाटक ठरलं असतं. तें पूर्ण होअून रंगभूमीवर आलं असतं तर अण्णासाहेबांची कीर्ति बाढण्याऐवजीं तिला उतरती कळा मात्र लागली असती. 'शाकुंतल' नाटक हा अत्कुष्ट भाषांतराचा एक नमुना अण्णासाहेबांनीं निर्माण केला. आणि 'सौभद्र' हें नाटक जैशी टक्के स्वतंत्र सामाजिक नाटक लिहून ते एक अत्यंत कुशल नाट्यकार ठरले.

श्रीयुत देवल यांनीं अकंदर सात नाटकं लिहिलीं. त्यांपैकीं गाजलीं चार. या चारांपैकीं ' झुजारराव ' व ' मृच्छकटिक ' हीं दोन अत्कृष्ट भाषांतरं होतीं, ' संशयकल्लोळ ' हें बेमालूम आर्तिमनोहर वेषांतर होतं, आणि ' शारदा ' हें मराठी रंगमूमीवरील पहिलं यशस्वी स्वतंत्र सामाजिक नाटक होतं.

खाडिलकरांच्या नाटकांपैकीं पांच अगदीं निकृष्ट दर्जाचीं ठरलीं, सात चांगलीं व त्यांतलीं पांच विशेष चांगलीं समजावीं लागतील, आणि एक—' कीचकवध '—केवळ अद्वितीय म्हणावं लागेल.

गडकऱ्यांनीं लिहिलेल्या पांच नाटकांपैकीं ' राजसंन्यास ' ऐतिहासिक होतं, बाकीचीं स्वतंत्र होतीं.

खाडिलकर आणि गडकरी यांचं अकहि नाटक भाषांतरित नाहीं. अुलट, किलोस्कर आणि देवल यांनीं भाषांतराच्या कामांत अपूर्व कौशल्य दाखविलं. गडकऱ्यांच्या अंगीं संविधानकाच्या रचनेबाबतची —प्लॉट विव्डींगच्या बाबतींतील—शक्ति तोकडी होती. ही शिल्पशक्ति देवलांनीं ' शारदा ' नाटक लिहितांना दाखविली, किलोस्करांच्या ' सौभद्र ' नाटकांत प्रकर्षानं दिसली, परंतु या शिल्पशक्तीचा विशेष प्रत्यय खाडिलकरांच्या नाटकांत येतो. नाट्यतंत्रातील कौशल्याच्या बाबतींत किलोस्कर, देवल आणि गडकरी या तिघांहूनहि किती तरी वरचा नंबर खाडिलकरांना द्यावा लागेल. त्यांच्या लेखनाच्या शिशिरावस्थेतील नाटकं अगळून बोलायचं म्हटलं तर प्रयोगाची रंगत कशी साधावी ही गोष्ट खाडिलकरांच्या अितकी दुसऱ्या कुणालाच समजली नव्हती.

नाट्यानुकूल संवाद लिहिण्याच्या बाबतींत प्रत लावतांना गडकऱ्यांना सर्वांत खालची जागा द्यावी लागेल. त्यांच्या वरचा नंबर खाडिलकरांना देतां येतील. त्यांच्याहि नाटकांतल्या संवादांत प्रदीर्घता आढळते, तथापि ती रसहानि करणारी नाहीं. छोटे छोटे मार्मिक खुसखुशीत संवाद

लिहिण्याच्या बाबतीत किलोस्कर आणि देवल या दोघांनीहि कमालीचं कौशल्य दाखविलं, आणि त्यांच्यापैकीं अजवा कोण आणि डावा कोण हें ठरविणं फार कठीण जातील. मात्र मत् आपल्याला ऐकायचंच असेल तर तें असं आहे कीं किलोस्करापेक्षां देवलांचं गद्य अधिक निर्दोष होतं, व म्हणून त्यांच्या नाटकांतले संवाद अधिक सरस म्हणावे लागतील.

पद्यरचनेसंबंधी विचार करूं लागल्यावर ज्या ऐका गोष्टीचं आश्चर्य वाटतं ती ही कीं, या बाबतीतहि गडकऱ्यांना खालची जागा द्यावी लागेल. आधुनिक मराठी कवींमध्ये गडकऱ्यांना फार उच्च स्थान आहे. परंतु ज्या नाटकांतील पद्यरचना त्यांनीं स्वतः केली त्यांतली त्यांची कविता कांहीं विशेष हृदयंगम वठलेली नाही. त्या मानानं खाडिलकरांनीं अधिक प्रशंसनीय करामत करून दाखविली. नाटकांतील पद्यांखेरीज त्यांनीं कवितेची ऐकहि ओळ लिहिली नाही. 'कवि कृष्ण' अशी किताबत जरी त्यांनीं स्वतःला बहाल केली होती तरी ते कवि नव्हते, आणि त्यांच्या नाटकांतलीं कित्येक पदं अगदीं टाकाभू आहेत. तथापि हें सारं झालं तरी आपल्याला मान्य केलंच पाहिजे की, 'मानापमान' 'विद्याहरण' आणि 'स्वयंवर' या तीन नाटकांत मिळून खाडिलकरांचीं दहा पंधरा पदं अशीं वेंचावीं लागतीलच कीं, कल्पनाविलास, नादमाधुर्य, आणि शब्दसौष्ठव या तिन्ही गुणांनीं तीं ओतप्रोत नटलेलीं आहेत. अर्थात् पद्यरचनेच्या बाबतीत किलोस्कर आणि देवल यांचं स्थान अगदीं शिखरावरचं आहे; आणि पुन्हां या बाबतीतहि त्यांच्यापैकीं अजवा कोण आणि डावा कोण तें सांगणं सोपं नाही. आणि पुन्हां मात्र मत् केवळ ऐक मत् म्हणून सांगण्याची आपली परवानगी असेल तर मी असं म्हणें, कीं, संस्कृतप्रचुर व साधी सुबोध मराठी अशा दोन्ही प्रकारच्या पद्यरचनेंत किलोस्कर व देवल या दोघांनींहि सारखंच सम्यसाक्षित्व दाखविलं असलं तरी देवलांच्या पद्यरचनेंत कित्येक ठिकाणीं झालेला साधे-

पणाचा अतिरेक लक्षांत घेतां त्यांच्याहून किलोस्कर अधिक श्रेष्ठ होते असं म्हणावं लागेल.

किलोस्करांचं 'शाकुंतल' नाटक सरळ भाषांतर होतं. 'सौमद्र' आणि अपूर्ण 'रामराज्य-वियोग' या नाटकांत त्यांच्या कल्पकतेचा मोठा भाग होता—'सौमद्र' मध्ये तर फारच मोठा होता—तथापि या नाटकांची कथानकं पौराणिक असल्यामुळे त्यांना स्वतंत्र नाटक ही संज्ञा देतां येणार नाही; आणि किलोस्करांची अलौकिक थोरवी मान्य करतांनाहि त्यांनीं अेकहि संपूर्ण स्वतंत्र नाटक लिहिलं नाही ही गोष्ट नमूद केली पाहिजे. देवलांनीं मात्र 'शारदा' हें स्वतंत्र नाटक लिहिलं, व तें पाहिलं सामाजिक, पुरोगामी आणि यशस्वी नाटक असल्यामुळे मराठी रंगभूमीच्या अितिहासांत त्याचं महत्त्व फार आहे. खाडिलकरांच्या नाटकांची संख्या सर्वांत मोठी असूनहि त्यांत 'मानापमान' येवढी अेकच स्वतंत्र कृति आहे. मात्र या नाटकाचं वर्णन सामाजिक असं करतां येणार नाही. कल्पनारम्य नाटकांच्या 'रोमान्स'च्या सदरांत तें घालावं लागेल. या बाबतींत गडकरी श्रेष्ठ ठरतात. कारण अैतिहासिक कथानकावर आधारलेलं त्याचं 'राजसंन्यास' आणि कल्पनारम्य कथानकाचं 'पुण्यप्रभाव' वगळल्यास त्यांचीं बाकीचीं तिन्ही नाटकं स्वतंत्र होतीं, व सामाजिक विषयांवरचीं होतीं.

समाजजागृतीचा प्रश्न काढला तर मात्र गडकऱ्यांबद्दल असं म्हणावं लागेल कीं 'भावबंधन' नाटकाचा विषय प्रेमविवाह असल्याचा भास झाला तरी त्याबद्दलचा अुत्कट प्रचार त्यांत नाही; आणि 'प्रेमसंन्यास' नाटक विधवाविवाहाचा पुरस्कार करण्यासाठीं त्यांनीं लिहिलं असं मानण्याची रूढी पडली आहे, पण त्या नाटकाचा संकलित परिणाम म्हणून जर कोणती कल्पना वाचकांच्या अगर प्रेक्षकांच्या मनांत तरंगत रहात असेल तर ती ही कीं लग्नबंधनांत सख वाढण्याअैवर्जी दुःख वाढलेलं आहे,

आणि या जगांत बहुतेक माणसं सुखासाठीं असासे टाकीत आहेत ! या नाटकांतला कमलाकर अके ठिकाणीं म्हणतो, “ जयंत, वसंत, पद्माकर आणि मी, सारे आपापल्या सुखार्चीं साधनें श्वासाच्या आटोकांत असूनहि भुगाच विवेकाचे प्राणायाम करीत बसलों आहोंत ! आणि हें सारें कां ? तर केवळ लग्नबंधनासाठीं ! प्रत्येक मनुष्य आपल्या मूर्खपणानें फार झालें तर स्वतःच्या कुटुंबाच्या सुखाचा नाश करील; पण ज्या महात्म्यानें ही लग्नबंधनाची कल्पना शोधून काढली त्यानें मात्र आपल्या अतुल मूर्खत्वानें साऱ्या मानवी कुटुंबाच्या सुखाची धूळधाण करून ठेवली आहे. ”

‘ अकच प्याला ’ लिहिण्यांत मात्र दारूच्या दुष्परिणामाकडे समाजाचं लक्ष वेधण्याचा गडकऱ्यांचा हेतु असेल. पण गडकऱ्यांच्या अकंदर नाट्यलेखनाचा साकल्यानं विचार केला तर समाजजागृतीच्या तळमळीनं ते लेखनाला प्रवृत्त झाले होते असं म्हणतां येणार नाहीं. देवलांच्या ‘ शारदा ’ नाटकांत ही तळमळ अधिक स्पष्ट दिसते. पण तरी देखील त्यांच्या अकंदर सात नाटकांत या तळमळीनं लिहिलेलं हें अकच नाटक होतं हें लक्षांत घेतल्यास असंच म्हणणं भाग आहे कीं समाजजागृति हा देवलांच्या नाट्यलेखनाचा विशेष नव्हता. किलोस्कर तर देवलांच्या आधींच्या काळांतले. त्या काळांत समाजजागृतिसाठीं नाटक लिहावीं याची पुसट कल्पना देखील कुणाला नसेल. किलोस्कर आणखी जगले असते तर कदाचित त्यांच्या मनांत ही कल्पना डोकावली असती. पण खरं म्हणजे ज्या अुदेशानं अण्णासाहेबांनीं नाटकाचा अक नवीन प्रकार रंगभूमीवर आणला तो अुदेशच फार निराळा, आणि अक प्रकारें अधिक भव्य होता. समाजाला जागृत करण्यासाठीं नव्हे तर नवी आधुनिक मराठी रंगभूमि जन्माला घालण्यासाठीं ते पुढें सरसावले होते ! ज्या चार थोर नाटककारांचा आपण विचार करीत आहोंत त्यांतले अक खाडिलकरच असे होते कीं, समाजाला जागृत करण्याच्या प्रतिशेनं त्यांनीं लेखणी अुचलली, आणि

प्रारंभापासून अखेरपर्यंत त्या प्रतिज्ञेसाठीच ती चालविली. कथानका-
 अनुभारण्याची व बांधण्याची शिस्पशक्ति व प्रयोगाची रंगत साधण्याची
 कसब या दोन गोष्टींत ज्याप्रमाणें खाडिलकर सर्वश्रेष्ठ ठरतात, त्याप्रमाणेंच
 समाजजागृतीच्या हेतूनें सदैव नाट्यलेखन करणारे म्हणून त्यांची सर्व-
 श्रेष्ठता मान्य करावी लागेल.

नाट्यप्रयोग बसविणाऱ्या माणसाला हल्लीं आपण ' दिग्दर्शक ' अशा
 मोठ्या गौरवपूर्ण नांवानें ओळखतो. पूर्वी ' मास्तर ' हा साधा शब्द
 वापरीत असत. या शब्दाची अपाधि गडकऱ्यांना लागली होती. ' गड-
 करी मास्तर ' या नांवानंच कितीतरी लोक त्यांना ओळखीत असत.
 पण त्याचें कारण ते दुसऱ्याच्या किंवा स्वतःच्या नाटकाच्या तालमी घेत
 असत हें नव्हे, तर नाटक कंपनीतल्या मुलांच्या शिकवण्या ते करीत
 असत हें होय. गडकरी ' ता. मा. ' (तालीम मास्तर) नव्हते; तर ' शा.
 मा. ' (शाळा मास्तर) होते. माझ्या मनांत कित्येकदां असं येतं कीं
 गडकरी तालीम मास्तर म्हणजे दिग्दर्शक असते तर फार बरं झालं असतं.
 कारण त्यांनीं स्वतःच्या नाटकांच्या तालमी घेतल्या असत्या तर
 त्यांच्या पात्रांचे प्रदीर्घ संवाद किती अडचणींचे व रसभंग करणारे
 आहेत व कित्येक प्रवेशांत दृश्य काव्य किंचितहि नसून केवळ
 आव्य गद्य किती भरलेलं आहे तें त्यांचं त्यांनाच अनुमजलं असतं; आणि
 मग कदाचित् त्यांनीं आपली नाटकं सुधारून अधिक प्रयोगयोग्य केलीं
 असतीं. गडकरी केवळ लेखक होते, दिग्दर्शक नव्हते. असते तर त्यांच्या
 नाट्यलेखनाला फार निराळें स्वरूप आलं असतं.

किलोस्कर, देवल, आणि खाडिलकर हे तिघे मात्र जसे प्रतिभासंपन्न
 लेखक होते तसेच कुशल दिग्दर्शकहि होते. अण्णासाहेब आपल्या नाट-
 कांच्या तालमी कशा घेत असत त्याची तपशीलवार माहिती उपलब्ध
 असली तर मला माहीत नाही, पण त्यांनीं नुसतीं नाटकं लिहिलीच नाहीं

तरी अत्कृष्टपणें बसवून घेतली ही गोष्ट त्यांच्या चारित्र्यांत नमूद केलेली न दळते. श्रीयुत देवल यांची नाटककार म्हणून जितकी ख्याति झाली तितकीच—तें कां, त्याहून अधिक—दिग्दर्शक म्हणून झाली. देवल मास्तरांच्या नट तयार करण्याच्या हातोटीसंबंधी आठवणी सांगतांना श्री. बोडस आणि श्री. बालगंधर्व यांच्या सारखे नट सद्गदित होतात. रंगभूमीवरील उच्चारांच्या, हावभावांच्या अितकंच नव्हे तर रसानुकूल गाथनाच्या वावर्तीत देवल मास्तरांचा म्हणून अेक स्वतंत्र पंथ निर्माण झाला. अशीच कामगिरी खाडिलकरांनीहि केली. ते अत्यंत कुशल दिग्दर्शक होते. त्यांच्या नाटकांच्या प्रयोगाच्या यशाचं फार मोठं श्रेय त्यांच्या या कौशल्याकडे जातं.

या ऐकदर तुलनात्मक विवेचनाचा निष्कर्ष निघतो तो असा, कीं किलोस्कर, देवल, खाडिलकर, गडकरी यांमध्ये नाटककार या नात्याने गडकरी सर्वोत्तम निवृष्ट होते; पण भाषेची अपासना आणि तपश्चर्या करणारे प्रतिभासंपन्न लेखक म्हणून मात्र ते या चौघांत सर्वश्रेष्ठ ठरतील. किलोस्कर, देवल, आणि खाडिलकर हे तिघेहि सरस नाटककार आणि निपुण दिग्दर्शक म्हणावे लागतील; पण त्यांत खाडिलकरांचं मान सगळ्यांत वरचं ठरेल, आणि त्यांचा समाजजागृतीचा प्रशंसनीय हेतु लक्षांत घेतल्यावर त्यांच्या स्थानाची अुंची आणखी थोडी वाढली लागेल. देवलांचा नंबर खाडिलकर आणि किलोस्कर या दोघांमध्ये दुर्दैवीतरी येतील. अेकलक्षांत घेण्यासारखी गोष्ट ही कीं गडकरी सर्वोत्तम निवृष्ट नाटककार असूनहि त्यांच्या नाटकांची छाप मराठी रंगभूमीवर कित्येक वर्षां होती, व त्यांचा किता गिरवून नाटकं लिहिण्याचा प्रयत्न अनेकांनी केला, या अर्थानं त्यांचं म्हणून अेक स्वतंत्र युग गाजलं. किलोस्कर आणि खाडिलकर यांचीहि युगं मराठी रंगभूमीच्या अितिहासांत वर्णावीं लागतील. देवलांचं स्वतंत्र युग मात्र झालं नाहीं.

यासाठीच त्यांच्या नाट्य कर्तींवर व्याख्यान देतांना मी त्यांना चंद्राची उपमा दिली. किलोस्कर, खाडिलकर, आणि गडकरी हे प्रखर तेजानं तळपळे व युगकर्ते ठरले. देवळांचा प्रकाश चंद्रिकेसारखा आल्हादकारक होता. मराठी रंगभूमीच्या भक्तांना त्यांचा कधी विसर पडा शक्य नाही अितके गुण त्यांच्या नाट्यकर्तीत खचित होते; पण त्या स्वतंत्र युग झालं नाही. किलोस्कर, खाडिलकर, आणि गडकरी या ती युगकर्त्या नटककारांत अग्रपूजेचा मान कुणाला द्यायचा हे ठरवायचं असेल, आणि ते ठरवितांना त्या त्या नटककाराची रंगभूमीला उपकार झालेली सर्व प्रकारची कामगिरी लक्षांत घेतली पाहिजे हे मान्य असेल तर ज्या किलोस्करांनी नुसतं सुंदर नाट्य लेखनच केलं नाही, तर खाडिलकर आणि देवल यांच्या प्रमाणे उत्तम नट तयार करून शिवाय रंगभूमि वर नट म्हणूनहि पदार्पण केलं, अशा नाटक कंपनीची स्थापना करू शिवा व्यवहार कुशलतेनं चालविला, संघटनेचं चातुर्य दाखविलं, आणि विशेष म्हणजे मराठी रंगभूमीला व तिच्या सेवकांना सामाजिक सन्मान आणि प्रतिष्ठा मिळवून दिली, त्या अण्णासाहेब किलोस्करांचीच अग्रपूजा रसिकांनी केली पाहिजे !

